

مولانا اشرف علی تھانوی

اور

خزیر پترازادی

پروفیسر احمد سعید




مولانا اشرف علی تھانوی

اور

محمد کبیر آزاد می

پروفیسر احمد سعید





ب

سلسلہ اشاعت تحریک آزادی - پاکستان نمبر ۷۸

~~۹۵۴~~ 329.547

۱۹۶۹ م - ت

ACC. NO. 17616

مولانا اشرف علی تھانوی اور تحریک آزادی نام کتاب

مصنف پروفیسر احمد سعید ایم اے (تاریخ) ایم اے (ریاضیات)

ناشر مجلس صیانتہ المسلمین، لاہور

باہتمام وکیل احمد شیروانی، ناظم نشر و اشاعت، مجلس ہذا

کتابت محمد ایاس نقشبندی رکاتب امروہ

سُرق عبدالرشید قمر

تاریخ اشاعت ۱۹۶۹ء

پریس نفیس پرنٹنگ پریس لاہور

قیمت 30/-

کتاب ملنے کے پتے

دفتر مجلس صیانتہ المسلمین پاکستان، جامعہ اشرفیہ فیروز پور روڈ، لاہور

ادارہ اسلامیات ۱۹۰ انارکلی لاہور

ادارہ تالیفات اشرفیہ ریلوے روڈ ملتان

دارالاشاعت اردو بازار کراچی نمبر ۱

کتب خانہ منٹھری، گلشن اقبال نمبر ۲ کراچی

مکتبہ فیض اشرف - ۱۷۸ اے ماڈل ٹاؤن لاہور







- ۹۷ - اقبال اور قائد اعظم . . . . . اقبال اکیڈمی لاہور ۱۹۷۷ء
- ۱۰۷ - حیات قائد اعظم چند نئے پہلو . . . . . قومی کمیشن تحقیق تاریخ و ثقافت اسلام آباد ۱۹۷۸ء
- ۱۱ - قائد اعظم مسلم پریس کی نظر میں . . . . . قائد اعظم اکیڈمی کراچی ۱۹۸۱ء
- ۱۲ - تاریخ پاکستان . . . . . ایجوکیشنل ایسوسی ایشن لاہور ۱۹۸۱ء
- ۱۳ - تحریک پاکستان کا معاشی اور معاشرتی پس منظر . . . . . زیر طبع

The Eastern Times on Quaid-i-Azam - ۱۴

۱۵ - انجمن اسلامیہ امرتسر تعلیمی و سیاسی خدمات . . . . . زیر طبع

Modern Muslim India 1857-1947 ۱۶

A Biographical Dictionary [in progress]



# فہرست

۱۔ حرفِ اول

۲۔ تحریکِ پاکستان اور علمائے دیوبند

۳۔ بابِ دوم

۲۲۔ تحریکِ خلافت اور مولانا تھانوی

۳۱۔ ہندوؤں کے متعلق مولانا تھانوی کے رجحانات

۳۵۔ مولانا تھانوی اور مسٹر گاندھی

۳۹۔ ہندو مسلم اتحاد مولانا تھانوی کی نظر میں

۴۱۔ قربانی گاو

۴۳۔ ترکِ موالات

۴۷۔ تحریکِ ہجرت

۵۱۔ موپلا بغاوت

۵۳۔ تحریک کے سلسلے میں مناظرے

۵۴۔ مولانا تھانوی پر الزامات

۵۹۔ تحریکِ خلافت کے لیڈر اور مولانا تھانوی

مولانا محمود حسن، مولانا محمد علی، مولانا حسین احمد زنی

## ۴۔ باب سوئم

- ۸۷ مولانا تھانوی اور کانگریس  
 ۹۰ کانگریسی علماء کے بارے میں مولانا تھانوی کی رائے  
 ۹۱ کانگریس کا دو سالہ دور استبداد مولانا کی نظر میں

## ۵۔ باب چہارم

- ۱۰۳ مولانا تھانوی اور آل انڈیا مسلم لیگ  
 ۱۲۰ سہارن پور ایکشن  
 ۱۲۱ مولانا منفعت علی کا خط  
 ۱۲۶ جھانسی ایکشن  
 ۱۳۰ تبلیغی وفد برائے آل انڈیا مسلم لیگ  
 ۱۳۲ پٹنہ سیشن میں مولانا تھانوی کا تاریخی بیان  
 ۱۳۵ قائم اعظم مولانا تھانوی کی نظر میں  
 ۱۳۸ علیحدہ منگت کا تصور اور آرزو  
 ۱۵۱ آرمی بل  
 ۱۵۴ مسلم لیگ کی حمایت پر مولانا تھانوی کو قتل کی دھمکی  
 ۱۵۵ قیام پاکستان کی پیشین گوئی  
 ۱۵۶ آل انڈیا مسلم لیگ اجلاس دہلی میں شرکت کی دعوت  
 ۱۵۸ آل انڈیا مسلم لیگ کونسل کی تعزیتی قرارداد  
 ۱۶۰ کتابیات



## حرفِ اوّل

اللہ تعالیٰ کا بے حد کریم و احسان ہے کہ اس نے میری کتاب مولانا اشرف علی تھانوی اور تحریک آزادی کو مقبولیت اور اس کا دوسرا ایڈیشن شائع کرنے کی توفیق بخشی۔ پہلے ایڈیشن میں مختلف وجوہ کی بنا پر نہ صرف کتاب کے متن بلکہ حوالہ جات میں بھی بے شمار اغلاط رہ گئی تھیں۔ بعض مقامات پر تو مفہوم ہی بدل گیا تھا۔ اسی دوران مجھے بہت سا نیا مواد بھی میسر آیا جس کے سبب کتاب پہلے کی نسبت دوگنا ضخیم ہو گئی ہے۔ اس مرتبہ تمام حوالہ جات کو دوبارہ چیک کیا گیا ہے۔ حوالہ جات کے ضمن میں ایک بات کی وضاحت ضروری معلوم ہوتی ہے۔ جس جگہ بھی کسی کتاب کا پہلی مرتبہ ذکر کیا گیا ہے وہاں اس کے مکمل کوائف پیش کیے گئے ہیں لیکن بعد میں صرف اس کتاب کا نام ہی درج ہے۔ پنجاب پبلک لائبریری کے مناظر عالم نے کتاب کا اشاریہ تیار کرنے اور کتابیں فراہم کرنے کا کام حسب سابق نہایت ذوق و شوق سے انجام دیا جس کے لیے میں ان کا بے حد ممنون ہوں۔ مولانا وکیل احمد شروانی صاحب ناظم نشر و اشاعت مجلس صیانتہ المسلمین پاکستان کا بالخصوص ممنون ہوں جنہوں نے مجلس صیانتہ المسلمین کی طرف سے کتاب کی اشاعت کا اہتمام کیا۔

لکھنؤ

۲۶ اکتوبر ۱۹۸۱ء



گواہی نامہ حکیم الامت حضرت مولانا محمد اشرف علی صاحب تھانوی  
بنام قائد اعظم محمد علی جناح مرحوم

کرم و خرم درم کدیم کلام علیکم ورحمۃ اللہ - الطاف نامہ نے سرور  
اور رعایت درجہ مطمئن فرمایا۔ دل سے دعا کی کہ اللہ تعالیٰ آپ کو دین اسلام  
کی توفیق و ذریعہ بناوی۔ میں بکثرت دعا میں مشغول رہتا ہوں۔ اللہ تعالیٰ  
قبول فرما دیں۔ واقعی آپ نے جیسا حکم فرمایا ہے اس کے بہت مشاغل  
میں اور رعایت اہم ہیں۔ میں ایک منٹ کے لئے بھی گوارا نہیں  
کرتا اور میں کسی درجہ کا بھی حرج ہو۔ اس بنا پر میں بلا کسی  
تکلف کے عرض کرتا ہوں کہ میری عرضات کے جواب دیجئے اور تمام  
نہ فرمایا جاوے۔ میں انتظار نہ کر دوں گا۔ صرف اسکی اجازت عطا فرمادینا  
کافی ہے کہ کسی وقت کوئی مفید بات میری ذہن میں آوے اور اسکو عرض کر دیا  
کر دین اور وہ آپ کے پیش نظر رہے البتہ اگر میری بات کوئی خدمت  
یا مشورہ کی غرض سے کوئی استفادہ ابتدا ہے تو ہی ذہن عالی میں آجاوے  
تو آپ کے الطاف نامہ آنے کو ضرور سمجھو گا اور کلام

سید علی محمد عینی  
از تہا نہ ہوں سید محمد  
الربیع الثانی

جاری کردہ۔ مجلس صیانتہ المسلمین پاکستان۔ لاہور

حاصل کردہ از نیشنل آرکائیوز آف پاکستان، اسلام آباد



# تحریک پاکستان اور علمائے دیوبند

## چند کتابوں کا سرسری جائزہ

تحریک پاکستان اور علمائے دیوبند کے موضوع پر کافی کچھ لکھا جا چکا ہے مگر یہ امر قابل افسوس ہے کہ اب تک جو کچھ بھی منصفہ شہود پر آیا اس میں تصویر کا محض ایک ہی نسخہ پیش کیا گیا ہے۔ اس صورت حال نے ایک عام فرد کے ذہن پر یہ بات نقش کر دی ہے کہ اول تو سرے سے علماء کا تحریک پاکستان سے کوئی تعلق ہی نہیں اور اگر ہے تو محض اتنا کہ انہوں نے تحریک و قیام پاکستان کی مخالفت کی اور بس۔ اس موضوع پر شائع شدہ کتب میں یہی تاثر دینے کی کوشش کی گئی کہ مدرسہ دیوبند مجموعی طور پر اول تا آخر پاکستان کی مخالفت میں سرگرم رہا ہے۔ اس سلسلے میں ضیاء الحسن فاروقی کی کتاب *The Deoband School and the Demand for Pakistan.*

خاص طور سے قابل ذکر ہے۔ ضیاء الحسن فاروقی کی مندرجہ بالا کتاب ۱۴۸ صفحات پر مشتمل ہے اور اس میں صرف دو صفحات ۱۰۳-۱۱۹ پر مولانا اشرف علی تھانوی اور مولانا شبیر احمد عثمانی کا محض چار

سطروں میں ذکر کیا گیا ہے۔ چوہدری حبیب احمد کی کتاب تحریک پاکستان اور نیشنلسٹ علماء و صفات (۱۰۳۹) پڑھنے کے بعد اس خیال کو مزید تقویت ملتی ہے کہ علماء دیوبند کی اکثریت تحریک پاکستان کے خلاف تھی۔ ڈاکٹر پیٹر ہارڈی نے اپنی کتاب *Partners in Freedom and True Muslims.*

میں تحریک آزادی میں حصہ لینے والے ان مسلمان علماء کے سیاسی افکار کا جائزہ لیا ہے جنہوں نے

ہندوستان کی آزادی کے لیے ہندوؤں کے ساتھ تعاون کیا۔ کتاب میں مولانا ابوالکلام آزاد اور مولانا حسین احمد مدنی کے سیاسی رجحانات پر روشنی ڈالی گئی ہے۔ کتاب میں مولانا شبیر احمد عثمانی

کا تذکرہ چند سطروں میں کیا گیا ہے۔ ۱۹۷۲ء میں ڈاکٹر اشتیاق حسین قریشی کی کتاب *Ulema in Politics*

شائع ہوئی۔ ۲۲۲ صفحات کی اس ضخیم اور تحقیقی کتاب میں علماء کے سیاست میں عمل دخل کا جائزہ

لیا گیا ہے۔ کتاب میں جہاں مولانا مودودی سے لے کر مولانا حسین احمد مدنی، مولانا آزاد اور مولانا

سندھی اور دیگر علماء کے کارناموں کا تفصیلی تذکرہ موجود ہے وہاں مولانا اشرف علی تھانوی کے سیاسی

رجحانات اور خدمات کو محض ۲۳ سطروں پر مشتمل ایک پیراگراف میں سمودیا گیا ہے۔ مولانا محمد شفیع

مولانا شبیر احمد عثمانی اور مولانا ظفر احمد تھانوی کو دو صفحات سے زائد جگہ نہیں مل سکی۔

ڈاکٹر وحید الزمان کی کتاب *Towards Pakistan* میں شیئٹ مسلموں کے سیاسی افکار

پر بحث کی گئی ہے۔ ۲۵ صفحات پر مشتمل ایک علیحدہ باب میں مولانا ابوالکلام آزاد، جمعیتہ العلماء

ہند، مجلس احرار وغیرہ کا تذکرہ تو ملتا ہے لیکن مولانا اشرف علی تھانوی اور مولانا شبیر احمد عثمانی کے

سیاسی افکار و خدمات پر بحث غیر ضروری سمجھی گئی۔

ڈاکٹر کے کے عزیز نے اپنی کتاب *The Making of Pakistan* جو کہ لندن سے شائع ہوئی تھی

کے ایک باب میں شیئٹ مسلمان کے زیر عنوان مولانا آزاد اور جمعیتہ العلماء ہند کی سیاسی سرگرمیوں

پر بحث کی ہے۔ اس باب میں سات سطروں میں مولانا اشرف علی تھانوی اور مولانا شبیر احمد عثمانی

کا ذکر کیا گیا ہے۔ فاضل مصنف نے جمعیتہ العلماء اسلام کی تشکیل کا ذکر کرتے ہوئے لکھا کہ ۱۹۲۶ء

میں جمعیتہ العلماء میں پاکستان کے مسئلہ پر پھوٹ پڑ گئی اور ایک گروپ نے علیحدگی اختیار کر کے

جمعیتہ العلماء اسلام کے نام سے ایک علیحدہ تنظیم قائم کر لی۔ مولانا اشرف علی تھانوی اور مولانا شبیر احمد

عثمانی کو جماعت کے دورا ہنما بتلایا گیا۔ جبکہ مولانا تھانوی ۲۱ جولائی ۱۹۲۳ء کو وفات پا چکے تھے



اور جمعیتہ العلماء اسلام کی تشکیل ۱۹۲۶ء کی بجائے اکتوبر ۱۹۲۵ء کو عمل میں آئی تھی۔

ڈبلیو سی سمتھ جس نے ہندوستانی مسلمانوں کی فکری، سیاسی اور قومی تحریکوں پر ایک مبسوط

کتاب *Modern Islam in India* تحریر کی ہے، ایک مقالہ *The Ulema in Indian Politics*

لکھا اپنے موضوع پر ایک مختصر جائزہ ہے۔ مصنف نے ایک ایسے موضوع پر جو ایک طویل عہد پر پھیلا ہوا ہے مختصراً سمیٹنے کی کوشش کی ہے۔ چنانچہ اس نے ہندوستان کی مسلم سیاست میں علمائے دیوبند کے رویے اور رجحان سے تو بحث کی ہے لیکن تحریک آزادی اور تحریک پاکستان کے تعلق پر روشنی نہیں ڈالی اور نہ کسی عالم کا ذکر کیا۔ انفرادی طور پر محض مولانا ابوالکلام آزاد کو موضوع بنایا ہے۔

۱۹۶۶ء میں ڈاکٹر عاشق حسین بٹالوی نے تحریک پاکستان کے موضوع پر ایک نہایت

واقع کتاب ہماری قومی جدوجہد تحریر کی۔ ڈاکٹر عاشق حسین بٹالوی تحریک پاکستان کے سرگرم کارکن، علامہ اقبال کے قریبی ساتھی، مشہور ادیب اور افسانہ نویس ہیں۔ اپنی اس کتاب میں ڈاکٹر بٹالوی نے علماء دیوبند سے متعلق چند ایک باتیں ایسی لکھ دیں جن کا تعلق انشاء پر داری اور افسانہ نویسی سے تو ہو سکتا ہے مگر تاریخ نویسی سے ہرگز نہیں۔ ڈاکٹر بٹالوی کی ان افسانوی باتوں کا جائزہ لینا اس لیے ضروری ہو گیا ہے کہ ایک عام صورت میں علماء بالخصوص علماء دیوبند کے خلاف ایک منظم تحریک کے ذریعے ذہنوں کو پہلے ہی زہر آلود کر دیا گیا ہے۔ یہ تاثر عام پھیلا دیا گیا ہے کہ علماء دیوبند کی اکثریت تحریک و قیام پاکستان کے خلاف تھی۔ حالانکہ تاریخی حقیقت یہ ہے کہ تحریک پاکستان کے ضمن میں علمائے دیوبند واضح طور پر دو مختلف اور متضاد نظریاتی گروہوں میں منقسم تھے۔ اگر ایک طرف مولانا حسین احمد مدنی کی زیر قیادت ایک گروپ کانگریس کی حمایت میں متحدہ ہندوستان کے لیے سرگرم عمل تھا تو دوسری جانب مولانا اشرف علی

تھانوی کی رہنمائی میں عمار کا ایک دوسرا بااثر اور مضبوط کردہ تحریک پاکستان کی خاطر اپنی تحریری تقریری اور علمی صلاحیتوں کو بروئے کار لارہا تھا۔ یہاں اس امر کا تذکرہ بے جا نہ ہوگا کہ عظیم پاک و ہند میں مولانا اشرف علی تھانوی کا حلقہ مریدین ہزاروں سے نکل کر لاکھوں تک پھیلا ہوا تھا اور یہ بات خارج ادا مکان ہے کہ کوئی مرید اپنے مرشد کی ہدایات اور حجانات کے عکس کوئی اور نظریات رکھے یا ان پر عمل کرے اور یہ کہ جب تک مولانا اشرف علی تھانوی نے اپنے اس رجحان کو ظاہر نہیں کیا تھا، برابر اور مسلسل ان کے مریدین و مسترشدین و وابستگان کی طرف سے استفساری خطوط بکثرت آرہے تھے کہ وہ کدھر قدم بڑھائیں؟ پھر مولانا کی طرف سے مسلم لیگ کی حمایت میں ان کی رائے کی اشاعت کے بعد ہزاروں نہیں بلکہ لاکھوں ایسے مسلمان جو غیر جانبداری اور تذبذب کی حالت میں تھے، پوری قوت کے ساتھ مسلم لیگ کا ساتھ دینے لگے اور علامہ شبیر احمد عثمانی (جو عرصہ سے سیاست سے یکسو ہو کر گوشہ گنہاری میں زندگی گزار رہے تھے)، مولانا ظفر احمد عثمانی، مفتی محمد شفیع صاحب اور مولانا اظہر علی وغیر ہم علماء کی ایک عظیم جماعت میدان میں آئی اور دیکھتے دیکھتے مسلم لیگ کی کایا پلٹ گئی۔ دراصل مسلم لیگ کو تقویت اور مقبولیت عامہ ان ہی علماء کی تائید اور حمایت سے حاصل ہوئی۔ ورنہ عام مسلمان، مسلم لیگ کو انگریزوں کی عاشرہ بردار سمجھ کر اس میں شرکت سے گریز کرتے تھے۔ ہی علماء تھے جنہوں نے قریہ قریہ، کوچہ کوچہ جا کر اس عظیم کو توڑا اور عوام الناس کی ڈھارس



بندھائی اور ان کو مسلم لیگ میں شرکت پر آمادہ کیا۔ ان حقائق کو چھپانا، اور ان سے روگردانی یا ان کو جھٹلانا، آفتاب پر خاک ڈالنے اور صداقت کا منہ چڑھانے کے مترادف ہے جو کبھی کامیاب نہیں ہو سکتی۔

ایک تاریخ نویس کے لیے ضروری ہے کہ وہ غیر جانبدار ہو، اس کی تحریروں میں اس کے جذبات کو بالکل دخل نہ ہو، جو بات کہے حوالہ جات کے ساتھ بیان کرے، افسانہ نویسی سے احتراز کرے۔ خود ڈاکٹر بٹالوی نے اپنی مندرجہ بالا کتاب میں تاریخ نویسی کے ان بنیادی اصولوں کو تسلیم کرتے ہوئے لکھا ہے کہ "تاریخ نویسی کا مسلمہ اصول یہ ہے کہ واقعات کے بیان کرنے میں پوری دیانت برتی جائے۔ البتہ واقعات کی تاویل و توجیہات اور تعبیر اور ان سے نتائج اخذ کرنے کا حق ہر شخص کو حاصل ہے" (۱) لیکن یہ امر نہایت ہی افسوسناک ہے کہ ڈاکٹر بٹالوی نے اپنے ہی بیان کردہ تاریخ نویسی کے اصولوں کو خود ہی مجروح و پامال کیا۔ ڈاکٹر بٹالوی لکھتے ہیں "کوئی مانے زمانے لیکن یہ حقیقت ہے کہ جناح مسلمانوں کا پہلا سیکولر Secular لیڈر تھا جس نے ہماری سیاست کو پیشہ ور مولویوں سے نجات دلائی۔ سرسید مرحوم بھی سیکولر لیڈر تھے لیکن مولویوں نے ان پر کفر کا فتویٰ لگا کر انہیں واجب القتل قرار دیا تو اس غریب کو بھی جان بچانے کے لیے اور مولویوں سے دو دو ہاتھ کرنے کے لیے ان ہی کے ہتھیار استعمال کرنے پڑے" (۲) اپنی اس تحریر میں ڈاکٹر بٹالوی نے دو غیر مستند غیر تاریخی بیانات کیے۔ پہلی یہ کہ جناح مسلمانوں کا سیکولر لیڈر تھا۔ سیکولر سے اگر ڈاکٹر بٹالوی کی مراد یہ ہے کہ قائد اعظم سیاست اور مذہب میں تفریق کے حامی تھے تو یہ بات تاریخی طور پر غیر مستند ہے۔ قائد اعظم

(۱) عاشق حسین بٹالوی ہماری قومی جدوجہد (البیان لایور ۱۹۶۶) ص ۱۲

(۲) ہماری قومی جدوجہد (۱۹۳۸) ص ۷۱-۷۲

کی تعاریز کو پڑھیے صورتِ حال کی وضاحت ہو جائے گی۔ سٹرچی ہال علی گڑھ میں مسلم یونیورسٹی کے طلبہ سے خطاب کرتے ہوئے فرمایا "مجھے بحیثیت مسلمان دوسری اقوام کے معاشرت اور تہذیب کا پورا احترام ہے لیکن مجھے اپنے اسلامی کلچر اور تہذیب سے بہت زیادہ محبت ہے میں ہرگز نہیں چاہتا کہ ہماری آنے والی نسلیں اسلامی تہذیب، تمدن اور فلسفہ سے بے بہرہ ہوں" (۱) جون ۱۹۴۸ء میں مہین چیمبرز آف کامرس اینڈ ٹیمپل مینس ایسوسی ایشن کے پاسنامے کا جواب دیتے ہوئے فرمایا "مسلمانوں کے لیے پروگرام تلاش کرنے کی ضرورت نہیں ہے ان کے پاس تو ۱۳۰۰ برس سے ایک مکمل پروگرام موجود ہے اور وہ قرآن پاک ہے۔ میرا اسی قانون الہیہ پر ایمان ہے اور میں جو آزادی کا طالب ہوں وہ اسی کلام الہی کی تعمیل ہے" (۲) ایک اور موقع پر انٹرویو دیتے ہوئے فرمایا "میں نہ کوئی مولوی ہوں اور نہ مجھے دنیا میں مہارت کا دعویٰ ہے البتہ میں نے قرآن مجید اور قوانین اسلام کا اپنے طور پر مطالعہ کیا ہے۔ اس عظیم الشان کتاب میں اسلامی زندگی سے متعلق ہدایات کے باب میں زندگی کا روحانی پہلو معاشرت، سیاست معیشت غرض انسانی زندگی کا کوئی ایسا شعبہ نہیں جو قرآن مجید کی تعلیمات کے احاطہ سے باہر ہو۔ قرآن کی اصولی ہدایات اور سیاسی طریق کار نہ صرف مسلمانوں کے لیے بہترین ہیں بلکہ اسلامی سلطنت میں غیر مسلموں کے لیے بھی سلوک اور آئینی حقوق کا اس سے بہتر تصور ممکن نہیں" (۳) فروری ۱۹۴۸ء میں امریکی عوام کے نام ایک پیغام میں آپ نے فرمایا "پاکستان کا دستور ابھی آئین ساز اسمبلی نے تیار کرنا ہے۔ میں نہیں جانتا کہ اس کی شکل کیا ہوگی لیکن یہ ایک جمہوری آئین ہوگا جس میں اسلام کے بنیادی اصول شامل ہوں گے۔ یہ دستور زندگی میں آج بھی اسی طرح

(۱) احمد سعید گفارتاوند اعظم (قومی کمیشن برائے تحقیق تاریخ ثقافت اسلام آباد (۱۹۶۶ء) ص ۲۰۶

(۲) گفارتاوند اعظم ص ۲۱۶ (۳) گفارتاوند اعظم ص ۲۶۱



قابل عمل ہیں جس طرح آج سے ۱۳۰ سال قبل قابل عمل تھے۔ اسلام نے ہمیں جمہوریت کا سبق دیا ہے۔" ایک اور موقع پر فرمایا کہ "قرآن مجید صرف مذہبی اصولوں تک محدود نہیں بلکہ یہ زندگی کے ہر شعبہ میں مسلمانوں کی رہنمائی کرتا ہے۔" (۲)

ڈاکٹر بٹالوی نے دوسری بات سرسید احمد خاں سے متعلق کہی ہے کہ مولویوں نے انہیں واجب القتل قرار دیا تاریخی حقائق کے بالکل خلاف ہے۔ مشکل یہ ہے کہ موصوف نے کم علم مولویوں اور علماء میں کوئی تمیز روانہ رکھی اور دونوں کو ایک ہی لاکھی سے ہانک دیا۔ سرسید کو جن مولویوں نے کافر قرار دیا وہ آجکل کے سرکاری وظیفہ خوار دانشوروں کی طرز کے مولوی تھے وگرنہ بزرگ عالم کے جید علماء اور مشائخ کے متعلق یہ لکھنا کہ انہوں نے سرسید کے قتل کا فتویٰ دیا لاکھی کے سوا کچھ نہیں۔ علماء اور مشائخ کی طرف سے قتل کا فتویٰ جاری ہونا تو کجا انہوں نے سرسید کو کافر تک نہیں کہا موصوف کے میدان میں حضرت حاجی امداد اللہ مہاجر کی کا مقام اہل علم سے مخفی نہیں۔ حضرت حاجی صاحب نے ایک مرتبہ سرسید کو بطور نصیحت ایک خط لکھا چاہا اور اس کے لیے مسودات طلب فرمائے۔ بہت سے لوگوں نے مسودات تیار کیے لیکن حضرت حاجی صاحب کو مولانا اشرف علی تھانوی کا مسودہ بہت پسند آیا۔ آپ نے سرسید کے متعلق کیا رویہ اختیار کیا وہ اس خط سے واضح ہو جائے گا۔ "بخدمت جناب عالی مرتبت مجمع الاخلاق والطفات سلمہم اللہ تعالیٰ السلام علیکم ورحمۃ اللہ۔ ہر چند کہ مجھ کو آپ سے صوری نیاز حاصل نہیں مگر آپ کے اخلاق کے اوصاف سن کر غائبانہ تعلق ضرور ہے جس نے اس عرض کی جرات دلائی ہے۔ آپ میری گنہگار اور ناشناسائی پر توجہ نہ فرمائیں بلکہ انظر ما قال ولا تنظر الی من قال کو پیش رکھئے۔ اب میں بنام خدا شروع کرتا ہوں۔ جہاں

(۱) Quaide Azam Mohammad Ali Jinnah Speeches As Governor General (Islamabad) p.67.

(۲) Jamil ud Din Ahmad Speeches of Mr. Jinnah vol I (Sh. Mohammad Ashraf) 405

تک آپ کی مساعی اور تصانیف کو غور سے دیکھا ہے تو معلوم ہوا ہے کہ آپ کو دو چیزیں  
 مقصود ہیں۔ خیر خواہی اسلام اور خیر خواہی مسلمانانِ حق نے آپ کو اس امر پر مجبور کیا کہ جو  
 اعتراضات مذہب اسلام پر مخالفین نے کئے ہیں ان کے جوابات دیے جائیں۔ خیر خواہی  
 اسلام اس امر کا باعث ہوئی کہ مسلمان جو بستی میں گرے ہوئے ہیں ان کو ترقی پر بلجایا  
 جائے۔ ان دو باتوں کے مستحسن ہونے میں کسی کو کلام نہیں۔ مگر غور طلب بات یہ ہے  
 کہ ان مقاصد کے حاصل کرنے کے لیے ذرائع کیا استعمال کئے جا رہے ہیں۔<sup>(۱)</sup>  
 ہندوستان کے تمام جدید علماء اور مشائخ نے سرسید کی مسلمانوں کے لیے ہمدردی اور  
 خیر خواہی کی برملا تعریف کی۔ اگرچہ انہوں نے سرسید کے طریق کار سے اختلاف کیا مگر انہیں  
 کبھی بھی کافر قرار نہیں دیا۔ جس وقت سرسید نے ایم اے او کالج علی گڑھ کی بنیاد رکھی تو  
 انہوں نے ایک خاص معتمد کو بھیجا کہ وہ مولانا رشید احمد گنگوہی سے ملاقات کر کے انہیں یہ  
 پیغام پہنچائے کہ میں نے مسلمانوں کی فلاح و بہبود کے لیے کالج کی بنیاد ڈالی ہے دوسری  
 قومیں ترقی کر کے بہت آگے نکل چکی ہیں۔ مسلمان بستی کی طرف جا رہے ہیں اگر آپ حضرات  
 میرا ہاتھ بٹائیں تو میں بہت جلد کامیاب ہو جاؤں گا جو حقیقت میں مسلمانوں کی کامیابی  
 ہوگی۔ وہ سفیر گنگوہ گئے اور سرسید کا پیغام پہنچایا۔ مولانا رشید احمد گنگوہی نے پیغام سن کر  
 فرمایا کہ ”بھائی ہم تو آج تک مسلمانوں کی فلاح کا راستہ اللہ اور اس کے رسول کے اتباع  
 میں سمجھتے رہے مگر آج یہ معلوم ہوا کہ ان کی ترقی اور فلاح کا کوئی اور راستہ بھی ہے۔ تو اس  
 کے متعلق میری عمر من ہے کہ میری تو ساری عمر قال اللہ وقال الرسول میں گزری ہے۔  
 مجھے ان چیزوں سے زیادہ مناسبت نہیں ہے۔“ پھر آپ نے مولانا محمد قاسم نانوتوی کا



نام لیا اور فرمایا کہ "وہ ان باتوں میں مبصر ہیں۔ ان سے ملو جو وہ فرمائیں گے ہم ان کی تقلید کریں گے۔" جب یہ سفیر مولانا نانوتوی کے پاس پہنچے اور مولانا گنگوہی کا جواب ارشاد فرمایا تو مولانا نے کہا کہ "بات یہ ہے کہ کام کرنے والوں کی تین قسمیں ہوتی ہیں۔ ایک نیت اچھی مگر عقل اچھی نہیں دوسرے عقل اچھی مگر نیت اچھی نہیں تیسرے نہ عقل اچھی نہ نیت اچھی۔ سرسید کے متعلق یہ تو نہیں کہہ سکتے کہ نیت اچھی نہیں ہے مگر یہ ضرور کہیں گے کہ عقل اچھی نہیں ہے۔ کیونکہ وہ جس زمین سے مسلمانوں کو ترقی کی طرف لے جانا چاہتے ہیں اور فلاح و بہبود کا سبب سمجھتے ہیں یہی مسلمانوں کے تنزل کا سبب ہو گا۔" (۱)

سرسید کی زندگی ہی میں ان کی مذہبی تحریروں نے جو شکوک و شبہات پیدا کئے ان کا اندازہ ایک واقعے سے بخوبی لگایا جاسکتا ہے کہ خود ان کے دست راست نواب محسن الملک نے جب توریت اور انجیل کی تفسیر "تبیین الکلام" دیکھی تو انہیں اس کی عبارت اتنی شاق گذری کہ سرسید سے تعارف نہ ہونے کے باوجود ان کو خط لکھا اور جب تک ان سے نہ ملے تھے نواب صاحب کو یقین نہ آتا تھا کہ سرسید قبلہ رو ہو کر نماز پڑھتے ہیں (۲)۔ کچھ ان کی مذہبی تحریروں اور کچھ دیگر وجوہ کی بنا پر ان کی زندگی ہی میں کفر کے فتوے جاری کئے گئے مگر یہ کام علماء اور مشائخ نے نہیں کیا۔ مولانا محمد قاسم نانوتوی دارالعلوم دیوبند کے بانی، تقویٰ و طہارت میں بے مثال شخصیت تھے۔ ایک مرتبہ کچھ لوگوں نے سرسید سے متعلق ایک فتویٰ آپ کو دستخطوں کے لیے پیش کیا۔ مولانا نے ان لوگوں سے کہا کہ بھائی میں پہلے تحقیقات کروں آیا وہ کافر ہیں بھی یا نہیں چنانچہ تحقیقات کی غرض سے مولانا محمد قاسم نانوتوی نے سرسید کو

(۱) مولانا اشرف علی تھانوی "الاقاضات الیومیہ" جلد چہارم، تمنا بھون، ص ۳۷۰

(۲) محمد امین زبیری "حیات محسن" مسلم ریمورسٹی پریس علی گڑھ، ص ۱۳-۱۲

تین سوالات لکھ کر بھیجے (۱) خدا پر آپ کا عقیدہ کیا ہے؟ (۲) حضور اکرم صلی اللہ علیہ وسلم پر آپ کا عقیدہ کیا ہے؟ (۳) قیامت کے متعلق آپ کا عقیدہ کیا ہے؟۔

سر سید احمد خاں نے ان سوالات کے جواب میں لکھا خدا تعالیٰ مالک ازیلی اور صالح تمام کائنات ہے (۲) بعد از خدا بزرگ توئی قصہ مختصر (۳) قیامت برحق ہے۔ جب سر سید کا یہ جواب مولانا قاسم نانوتوی کے پاس پہنچا تو آپ نے ان لوگوں سے جو فتویٰ پر دستخط کرانے آئے تھے فرمایا "تم اس شخص کے خلاف دستخط کرنا چاہتے ہو جو پکا مسلمان ہے" (۱)

مولانا اشرف علی تھانوی کا شمار بزرگواروں کے نامور جید علماء اور صوفیاء میں ہوتا ہے۔ آپ کے ملفوظات میں بے شمار جگہوں پر سر سید کا تذکرہ ملتا ہے۔ اگرچہ مولانا تھانوی بھی دیگر اکابر کی طرح سر سید کے طریق کار سے متفق نہ تھے۔ آپ سر سید کے کالج کو فالج کہتے تھے اور یہ فرماتے تھے کہ مغربی تعلیم کے ذریعے مسلمانوں کی فلاح و بہبود ممکن نہیں لیکن اس اختلاف کے باوجود مولانا تھانوی نے کبھی بھی سر سید پر نہ تو ذاتی حملے کیے اور نہ ہی ان کو کافر بتلا کر واجب القتل قرار دیا۔ اس کے برعکس آپ نے سر سید کی مختلف صفات کی ہمیشہ بر ملا تعریف کی۔ آپ سر سید کے علوم اور ملی سہمدروی کی اکثر تعریف کیا کرتے تھے۔ ایک مجلس میں دوران گفتگو فرمایا "عیب منے جملہ بگفتی ہنرش نیز بگو۔ سر سید کو مسلمانوں کی فلاح و بہبود کی بہت ہی دھن تھی۔ اور اس معاملے میں بہت دل سوزی تھی۔ کیا عجب ہے کہ اللہ تعالیٰ مرحوم کی اس صفت پر رحم فرمائیں"۔ سر سید کے عقیدہ توحید و رسالت کے بارے میں فرمایا "سر سید کا عقیدہ توحید اور رسالت کے متعلق جس درجہ کا بھی تھا بلا دوسرے



اور نہایت پختہ تھا جیسا کہ ان کی بعض تصانیف سے مجھ کو ظاہر ہوا۔ اور قرآن و حدیث کی جو توجیہات انہوں نے کیں ان کا منشا یہ معلوم ہوتا ہے کہ مخالفین کا اسلام پر کوئی اعتراض وارد نہ ہوگا اس کے لیے انہوں نے جو طریقہ اختیار کیا وہ غلط تھا۔ اس لیے میں ان کو نادان دوست کہتا ہوں۔<sup>(۱)</sup> ایک اور موقع پر مولانا تھانوی نے سرسید کے استغناء اور جوصلہ کی تعریف کرتے ہوئے فرمایا "بڑا شخص چاہے دین دار ہو یا دنیا دار اس میں استغناء ضرور ہوتا ہے۔ علی گڑھ کے سٹیشن پر سرسید ریل میں سوار ہوئے۔ اس ڈبہ میں پہلے سے ایک اور شخص سوار تھے۔ انہوں نے سرسید سے پوچھا کہ یہ کونسا شہر ہے۔ انہوں نے کہا علی گڑھ جواب سن کر وہ صاحب برلے کہ وہی علی گڑھ جس میں سرسید (ایسا میا) رہتا ہے سرسید نے کہا کہ جی ہاں وہی علی گڑھ۔ اس پر ان صاحب نے سرسید کو اور بڑا بھلا کہا۔ سرسید نے کہا جی ہاں ایسا ہی ہے۔ یہ صاحب اور کھلے اور کئی اسٹیشن تک تبریٰ کرتے چلے گئے۔ ستر کو ذرا بھی تغیر نہ ہوا۔ ایک سٹیشن پر تبریٰ کرنے والے شخص نے کھانا نکالا اور سرسید کو دعوت دی۔ سرسید نے انکار کیا۔ انہوں نے عذر پوچھا سرسید نے کہا مجھ کو واقعی عذر ہے۔ انہوں نے عذر پوچھا سرسید نے کہا اگر میں اس وقت تہلاؤں تو اس وقت تو آپ کھانے پر مہر ہیں اور معلوم ہو جائے تو شاید میری صورت دیکھنا گوارا نہ کریں۔ انہوں نے کہا یہ کونسی بات ہے۔ سرسید نے تب کہا میں ہی دو سرسید ہوں۔ یہ سن کر وہ صاحب بہت شرمندہ ہونے باوجود کہ سرسید دنیا دار شخص تھے مگر استغناء اور جوصلہ تھا۔<sup>(۲)</sup> مولانا تھانوی نے سرسید کے تھمل کے متعلق ایک اور واقعہ بیان کرتے ہوئے فرمایا کہ "کسی نے سرسید کی جو میں نظم

(۱) خواجہ عزیز الحسن مجذوب "اشرف السوانح" جلد اول (ایم ٹی سٹڈنٹس لائبریری لاہور) ص ۲۱۵

لکھی۔ اور اس کو کالج کے دروازے کی چوکھٹ پر کھڑے ہو کر پڑھا۔ سر سید احمد نے مکان سے نکل کر کہا کہ خدا کا شکر ہے کہ میری قوم یاد تو کرتی ہے اور پچیس روپے ان صاحب کو دے دیے۔ وہ صاحب بھی کمال کرتے ہیں وہ روپے لے لیے۔ اس سے سر سید کا بہت ہی متخل ہونا ثابت ہے۔<sup>(۱)</sup>

مولانا فضل الرحمن گنج مراد آبادی اپنے زمانے کے مشہور اکا بر صوفیاء میں شمار ہوتے تھے ایک مرتبہ کوئی مولوی صاحب سر سید کے بارے میں تذکرہ کر رہے تھے کہ اس نے شریعت محمدی میں بڑا تنزل اور اختلاف پیدا کیا ہے۔ ہزاروں حملے شریعت پر کئے ہیں۔ مولانا فضل الرحمن نے یہ باتیں سن کر کہا کہ ”ان کی ظاہری تقریر کو نہ دیکھو ان کے قلب کو دیکھو کہ کیسا ہے۔“<sup>(۲)</sup> مولانا محمد علی مونگیری خلیفہ مولانا فضل الرحمن گنج مراد آبادی نے بھی ایک واقعہ بیان کیا ہے کہ ایک مرتبہ حضرت قبد مجرہ میں بیٹھے تھے کہ چند مولوی صاحبان صحن میں لڑ رہے تھے کہ سر سید روایات صحیحہ کا انکار کرتا ہے، تو اتر کا انکار کرتا ہے، کافر ہے۔ حضرت قبد مجرہ سے نکلے مسجد میں تشریف لائے اور مولانا مونگیری سے فرمایا ”یہ لوگ اس بے چارے کو کافر بناتے ہیں مگر اس کے قلب کو دیکھو کہ کیسا ہے۔“<sup>(۳)</sup>

یہ تو عقی سر سید کے متعلق جدید علماء کرام اور مشائخ کی رائے۔ اب تصویر کا دوسرا رخ ملاحظہ ہو کہ سر سید کی مدرسہ دیوبند اور علماء دیوبند کے متعلق کیا رائے تھی۔ مولانا محمد رفیع الدین مہتمم مدرسہ دیوبند نے سر سید کو مدرسہ کی سہ ماہی کی رپورٹ بھیجی۔ سر سید احمد خاں نے اپنے رسالہ ”تہذیب الاخلاق“

(۱) محمد یوسف حسن العزیز جلد دوم ص ۱۲۷

(۲) شاہ تجل حسین بہاری، کمالات رحمانی ص ۱۰۳ بحوالہ صدق جدید ۵ مئی ۱۹۶۱ء ص ۲

(۳) ایضاً ص ۱۰۳



میں جو ٹٹ لکھا وہ نہایت غور سے پڑھنے کے قابل ہے۔ سر سید کے دل میں علماء کرام  
 بالخصوص علماء دیوبند کے متعلق جو محبت عقیدت اور حسن ظن موجود تھا اس رپورٹ سے وہ  
 صاف جھلکتا نظر آتا ہے۔ سر سید نے لکھا "مولوی رفیع الدین صاحب نے اس مدرسے  
 کی سالانہ رپورٹ ۱۲۸۹ھ ہمارے پاس بھیجی ہے جس کے دیکھنے سے ہم کو نہایت ہی  
 رنج ہوتا ہے اور مسلمانوں کی حالت پر کس قدر افسوس ہوتا ہے اب ہم اس رپورٹ پر  
 متعدد طرح سے نظر ڈالتے ہیں۔

اول بجا مسلمانوں کے مذہبی جوش و خروش کے ہم سمجھتے تھے کہ جو مدرسہ ہم قائم کرنا  
 چاہتے ہیں اور جس میں علوم انگریزی اور دیگر علوم دنیاوی بشمول علوم دینی پڑھانے جاویں گے  
 اس پر جو بچے مسلمان یا متعصب دیندار یا متعسف و بانی ہیں اعتراض کرتے ہیں اور  
 اس کو کوشائی مدرسہ ٹھہراتے ہیں۔ اور اسی سبب سے لوگوں کو اس میں چندہ دینے سے  
 منع کرتے ہیں تو عربی مدرسہ جس میں بہ جز مسلمانوں کے اور کچھ نہیں جس میں وہی پانے علوم پڑھانے  
 جاتے ہیں جن کو مسلمان چاہتے ہیں بڑے بڑے مسلمانوں نے ضرور مدد کی ہوگی۔ مگر اس رپورٹ  
 کے دیکھنے سے ہم کو نہایت مایوسی ہوئی۔ بڑے سے بڑا چندہ آٹھ روپے پانچ آنہ ماہواری ہے۔  
 اس کے بعد پانچ روپے ماہواری کا۔ اس کے بعد تین روپے اور یہ تمام قسم کے چندے غیر معمولی  
 ہیں۔ بعضوں پر دو دو برس اور بعض پر ایک برس کا باقی ہے۔ بس یہ کارروائی ہمارے لیے  
 اس بات کا قطعی ثبوت ہے کہ جو لوگ اپنے تئیں مقدس پکا مسلمان اور متقی ظاہر کر کے مدرسہ  
 مسلمان میں شریک نہ ہونے کی وجہ اپنی دینداری ظاہر کرتے ہیں۔ صرف سخن ساختہ اور  
 حیل نام شرع ہے ورنہ کیا وجہ ہے کہ ان لوگوں نے عربی مدرسہ دیوبند جس میں بہ جز مسلمانوں کے  
 اور کچھ نہیں کیوں مدد نہیں کی۔ حقیقت میں مسلمانوں پر بڑا افسوس ہے کہ ایسے مدرسہ میں جس

میں مولوی محمد قاسم جیسا فرشتہ سیرت شخص نگران ہے اور مولوی محمد یعقوب صاحب جیسا شخص مدرس ہے کچھ مدونہ کریں۔

تمام رپورٹ پر غور کرنے سے معلوم ہوتا ہے کہ یہ مدرسہ خود اپنے پر یا مسلمانوں کی ہمدردی پر قائم نہیں بلکہ صرف ایک شخص کی ذات پر اس کا مدار ہے۔ مولوی محمد قاسم درحقیقت نہایت بزرگ و نیک مادر زاد ولی ہیں۔ تمام ضلع سہارن پور اور میرٹھ و مظفر نگر ان کا مقتد ہے۔ دوسرا بڑا سبب مولوی محمد یعقوب صاحب کا ہے جو مدرس اول اس مدرسہ کے ہیں اور جنہوں نے ۳۵ روپے ماہواری مدرسہ سے لینا قبول کیا ہے اور قناعت زہد سے اس قلیل میں بسر اوقات کرتے ہیں۔ اگر وہ نہ ہوں تو کیا کوئی دوسرا شخص اس قلیل مشاہرہ پر ان علوم کو پڑھانے کو ملے گا۔ پس یہ مدرسہ صرف دو بزرگوں کی دعا پر قائم ہے۔"

سرسید کی مدرسہ دیوبند سے دل چسپی کا ایک اور ثبوت یہ بھی ہے کہ جب مدرسہ دیوبند کا سنگ بنیاد رکھا جانے لگا تو سرسید نے ایک خصوصی ایچی اس رسم میں شرکت کے لیے بھیجا۔ اتفاق سے گاڑی بیٹ ہو گئی۔ سرسید نے تار دیا کہ میرا آدمی دیوبند پہنچ رہا ہے اس کا انتظار کیا جائے۔ سرسید نے اس کے ہاتھ پچاس روپے چندہ بھی بھیجا تھا۔"

مولانا محمد قاسم نانوتوی نے ۱۵ اپریل ۱۸۸۰ء کو وفات پائی۔ سرسید نے ۲۴ اپریل ۱۸۸۰ء کو علی گڑھ انسٹی ٹیوٹ گزٹ میں جو تعزیتی مضمون لکھا اس سے سرسید کی عالی ظرفی اور علماء کے متعلق ان کے نیک جذبات کا بخوبی اظہار ہوتا ہے۔ سرسید نے لکھا "افسوس ہے کہ جناب ممدوح مولوی محمد قاسم نے ۱۵ اپریل ۱۸۸۰ء کو ضیق النفس کی بیماری میں

(۱) "تہذیب الاخلاق جمادی الثانی ۱۲۹۰ شمورہ مقالات سرسید" مجلس ترقی ادب لاہور، حصہ ہفتم ص ۲۶۸-۲۸۰

(۲) محمد سرور افادات و ملفوظات عبید اللہ سندھی (سندھ ساگر اکادمی لاہور ۱۹۷۲ء) ص ۳۹۲ -



دیوبند میں انتقال فرمایا۔ زمانہ بہتوں کو رویا اور آئندہ بھی بہتوں کو روئے گا۔ لیکن ایسے شخص کے لیے روزا جس کے بعد اس کا جانشین کوئی نظر نہ آئے تو نہایت رنج و غم اور افسوس کا باعث ہوتا ہے۔ ایک زمانہ تھا کہ دہلی کے علماء میں سے بعض لوگ جیسے کہ اپنے علم و فضل اور تقویٰ و ورع میں مشہور و معروف تھے ویسے ہی نیک مزاجی، سادگی اور مسکینی میں ہمیشہ تھے۔ لوگوں کا خیال تھا کہ بعد جناب مولوی محمد اسحق کے کوئی شخص ان کی مثل ان تمام صفات میں پیدا ہونے والا نہیں۔ مگر مولوی محمد قاسم نے اپنی کمال نیکی، دینداری، تقویٰ، ورع اور مسکینی سے ثابت کر دیا کہ اس دہلی کی تعلیم و تربیت کی بدولت مولوی محمد اسحاق صاحب کی مثل اور شخص بھی خدا نے دنیا میں پیدا کیا ہے بلکہ چند باتوں میں اور زیادہ۔ بہت لوگ زندہ ہیں جنہوں نے مولوی محمد قاسم کو نہایت کم عمر میں دہلی میں تعلیم پاتے دیکھا۔ انہوں نے جناب مولوی مملوک علی سے تمام کتابیں پڑھی تھیں۔ ابتدا ہی سے آثار تقویٰ اور ورع اور نیک نعتی و خدا پرستی ان کے اوضاع و اطوار سے نمایاں تھے۔ اور یہ شعرا ان کے حق میں بالکل صادق تھا۔

بالائے سرش ز ہوش مندی

می تافت ستارۂ بلندی

زمانہ تحصیل علم میں جیسے کہ وہ ذہانت، عالی دماغی اور فہم و فراست میں مشہور و معروف تھے ویسے ہی نیکی اور خدا پرستی میں بھی زبان زد اہل فضل و کمال تھے۔ ان کو مولوی مظفر حسین کی صحبت نے اتباع سنت پر بہت زیادہ راغب کر دیا تھا۔ اور حاجی امداد اللہ کے فیض صحبت نے ان کے دل کو ایک نہایت عالی درجہ کا دل بنا دیا تھا۔ خود بھی پابند شریعت و سنت تھے اور لوگوں کو بھی پابند شریعت و سنت کرنے میں اذ حد کوشش کرتے تھے۔ باوجود

عام مسلمانوں کی بھلائی کا ان کو خیال تھا۔ ان ہی کی کوششوں سے علوم دینیہ کی تعلیم کے لیے نہایت مفید مدرسہ دیوبند قائم ہوا۔ مسائل خلافیہ میں بعض لوگ ان سے ناراض تھے۔ اور بعضوں سے وہ بھی ناراض تھے۔ مگر جہاں تک ہماری سمجھ کا تعلق ہے ہم مولوی محمد قاسم کے کسی فعل کو خواہ کسی سے ناراضی کا ہو خواہ کسی سے خوشی کا کسی طرح ہوائے نفس یا ضد یا عداوت پر مچھول نہیں کر سکتے۔ ان کے تمام افعال جس قدر تھے بلاشبہ للہیت اور ثواب آخرت کی نظر سے تھے اور جس بات کو وہ حق سمجھتے تھے اس کی پیروی کرتے تھے ان کا کسی سے ناراض ہونا صرف خدا کے واسطے تھا اور کسی سے خوش ہونا بھی صرف خدا کے واسطے تھا۔ کسی شخص کو اپنے ذاتی تعلقات کے سبب اچھا یا برا نہیں سمجھتے تھے بلکہ صرف اس خیال سے کہ وہ بُرے کام کرتا ہے خدا کے واسطے برا جانتے تھے۔

مسد الحب لله اور البغض لله خاص ان کے برتاؤ میں تھا۔ ان کی تمام خصلتیں فرشتوں والی تھیں۔ ہم اپنے دل کے ساتھ ان سے محبت رکھتے تھے۔ اس زمانے میں سب لوگ تسلیم کرتے ہیں کہ مولوی محمد قاسم اس دنیا میں بے مثل تھے۔ ان کا پلہ اس زمانے میں شاید معلوماتی علم میں شاہ عبدالعزیز سے کچھ کم ہو باقی تمام باتوں میں بڑھ کر تھا۔ ایسے شخص کے وجود سے دنیا کا خالی ہو جانا ان تمام لوگوں کے لیے جو ان کے بعد زندہ ہیں نہایت رنج اور افسوس کا باعث ہوتا ہے۔ افسوس کہ ہماری قوم بہ نسبت اس کے عملی طور پر کوئی کام کرے زبانی عقیدت اور ارادت بہت ظاہر کرتی ہے۔ ہماری قوم کے لوگوں کا یہ کام نہیں کہ ایسے شخص کے دنیا سے اٹھ جانے کے بعد صرف چند کلمے افسوس اور حسرت کے کہہ کر خاموش ہو جائیں یا چند آنسو بہا کر اور رومال سے پونچھ کر چہرہ صاف کریں۔ بلکہ ان کا فرض ہے کہ ایسے شخص کی یادگار کو قائم رکھیں۔ دیوبند کا مدرسہ ان کی ایک نہایت عمدہ یادگار ہے سب



لوگوں کا فرض ہے کہ وہ ایسی کوشش کریں کہ وہ مدرسہ ہمیشہ قائم اور مستقل رہے اور اس کے ذریعے سے تمام قوم کے دل پر ان کی یادگاری کا نقش جما رہے۔“ (۱)

ایم اے او کالج کے قیام کے بعد جب وہاں دینیات کا شعبہ قائم کیا گیا تو اس کے لیے مولانا محمد قاسم نانوتوی کے داماد مولانا عبداللہ انصاری اس کے ناظم مقرر ہوئے۔ اس زمانے میں دارالعلوم دیوبند کی بڑی مخالفت تھی اس لیے کوشش کی گئی کہ ان کو ناظم دینیت نہ بنایا جائے۔ سرسید نے ان باتوں کو سننے سے انکار کر دیا اور بڑے اہتمام و اصرار سے مولانا عبداللہ انصاری کو ایم اے او کالج علی گڑھ لے آئے۔ سرسید نے اس موقع پر مولانا انصاری کے بارے میں لکھا: ”وہ نواسے ہیں مولوی مملوک علی صاحب کے، داماد ہیں مولوی محمد قاسم صاحب کے اور ان سب سے مجھے ذاتی واقفیت ہے اور امید ہے کہ ان بزرگوں کی صحبت سے مولوی عبداللہ کی طبیعت بھی ایسی ہوگی کہ دینی کاموں کو بلحاظ دین اور بلحاظ اسلام انجام دیں۔“ (۲) سرسید احمد خاں مولانا قاسم نانوتوی کا جس قدر احترام کرتے تھے اس کا اندازہ اس مکتوب سے بھی ہوتا ہے جو انہوں نے اپنے دوست محمد عارف کو لکھا تھا۔ اس میں انہوں نے ایک جگہ لکھا: ”اگر جناب مولوی قاسم صاحب تشریف لائیں تو میری سعادت ہے۔ میں ان کی کفش برداری کو اپنا فخر سمجھوں گا۔“ (۳)

سرسید نے جس طرح مولانا عبداللہ کی قدر دانی کی اس کا اندازہ مولانا شبلی نعمانی سے ان کی ایک مراسلت سے بھی ہوگا۔ مولانا شبلی نے ۲۰ جنوری ۱۸۹۵ء کو سرسید کو لکھا: ”قبلہم

(۱) مقالات سرسید حصہ ہفتم، ص ۲۰۵-۲۰۸

(۲) افادات و ملفوظات عبید اللہ سندھی ص ۳۹۲

(۳) مشتاق حسین (مرتب) مکاتیب سرسید احمد خاں (لاہور تاریخ ندرت) ص ۴۷۵

آداب : مولانا انصاری ماشاء اللہ حلیل القدر فاضل اور نہایت بابرکت شخص ہیں۔ اب یہی بہتر معلوم ہوتا ہے کہ قرآن شریف کا ترجمہ جو خاکسار کالج کے طلباء کو پڑھاتا ہے وہ مولانا صاحب مدوح سے متعلق کر دیا جائے۔ علاوہ عمدہ تعلیم پانے کے طلباء کو ان کی برکت سے روزانہ مستفید ہونے کا موقع ملے گا۔ لیکن سرسید نے یہ بات منظور نہیں کی اور جواب میں لکھا "آپ نے اپنی طولانی تحریر کو ایسے عنوان سے شروع کیا ہے جس سے ظاہر ہوتا ہے کہ مجھ کو مولوی صاحب کے کام پر اعتماد نہیں۔ اگر ایسا ہوتا تو ایسا عظیم الشان کام جو کہ کالج کی جان ہے ان کے سپرد ہو کر نہ کرتا۔ مجھے ان پر بڑا اطمینان ہے۔ وہ صد ہا علماء میں سے اس حلیل القدر کام کے لیے منتخب کئے گئے۔" (۱)

چنانچہ مندرجہ بالا شواہد ڈاکٹر بٹالوی کے عائد کردہ الزامات کی سختی سے تردید کرتے ہیں کہ تمام جید علماء نے سرسید کو کافر اور واجب القتل قرار دیا۔ اس کے بعد ڈاکٹر بٹالوی تحریر فرماتے ہیں کہ جناح کفر کے فتووں سے بے نیاز ہی نہیں بالآخر بھی اور وہ اور ہی قسم کی مٹی کا بنا ہوا تھا۔ اس نے مولویوں کے اکھاڑے میں اترنے سے انکار کیا۔ نتیجہ یہ ہوا کہ ہندوستان کے بڑے بڑے پیشہ در مولوی جن میں بڑے بڑے تھالوی بڑے بڑے عثمانی بڑے بڑے ندوی بڑے بڑے مدنی شامل تھے اس کا بال بھی بیگانہ کر سکے کفر کا فتویٰ تو کیا لگتا انجام کار دنیا نے دیکھ لیا کہ بڑے بڑے حاطان شرع متین بڑے بڑے مدعیان زہد و ورع اور بڑے بڑے زبدۃ العارفین اور قدوة السالکین کو گردن جھکا کر جناح کے پیچھے پیچھے چلنا پڑا۔" (۲)

(۱) شمس تبریزی خان صدر یار جنگ (مدونۃ العلماء لکھنؤ ۱۹۴۲) ص ۱۶۷

(۲) ہماری قومی جدوجہد (۱۹۳۸) ص ۷۱-۷۲



ڈاکٹر بٹالوی یہ تحریر کھتے وقت بالکل جذبات کی رو میں بہہ گئے اور وہ کچھ لکھ ڈالا جس کا  
 حقیقت سے قطعاً کوئی تعلق نہیں۔ غالباً ڈاکٹر بٹالوی کا مطالعہ اس باب میں بالکل محدود  
 ہے۔ اول تو ایک علمی اور تاریخی کتاب میں اس قسم کے جذباتی القاب استعمال کرنا مناسب  
 نہیں لیکن یہ ضروری معلوم ہوتا ہے کہ علماء کے متعلق اس بدگمانی کا بھی ازالہ کر دیا جائے۔  
 یہاں صرف ایک عالم مولانا اشرف علی تھانوی کا تذکرہ بیجا نہ ہو گا کہ آپ نے اپنی کتابوں کے  
 حقوق اپنے نام محفوظ نہیں کروائے اور اس طرح لاکھوں روپے کی رائٹس سے محروم ہوئے  
 اور کتابوں کی تعداد بھی بارہ سو سے اوپر تھی۔ اگر یہ پیشہ ور مولوی اتنا ہی لاپٹی تھا اور مذہب  
 کو اپنا پیشہ بناتا تھا تو شاید وہ یہ غلطی ہرگز نہ کرتا۔ شاید ڈاکٹر بٹالوی کو معلوم نہیں کہ ہندستان  
 کی تحریک آزادی میں علماء نے بھی اہم کردار ادا کیا ہے۔ انہوں نے جن پیشہ ور علماء کے  
 نام لکھے ہیں ان میں صرف مولانا حسین احمد مدنی ہی تحریک پاکستان کے مخالف تھے باقی  
 تمام حضرات نے تحریک پاکستان کی نہ صرف زبانی بلکہ عملی تائید کی۔ یہ تمام حضرات قائد اعظم  
 کی قیادت کو مسلمانوں کے لیے ناگزیر سمجھتے تھے۔ ان تمام حضرات نے نہ تو کبھی قائد اعظم  
 کی قیادت پر کوئی شرعی اعتراض اٹھایا اور نہ ہی کبھی ان کے آگے پیچھے چلنے پر مجبور ہوئے۔  
 مولانا اشرف علی تھانوی کے سیاسی رجحانات اور تحریک آزادی میں ان کی خدمات کا تذکرہ  
 تو اصل کتاب میں ہے۔ یہاں صرف مختصر بیان کر دیا جائے کہ مولانا اشرف علی تھانوی،  
 قائد اعظم اور خود ڈاکٹر بٹالوی سے زیادہ کانگریس کے مخالف تھے وہ کانگریس میں مسلمانوں  
 کی شرکت کو ان کی دینی موت کے مترادف سمجھتے تھے۔ ان کو مسلم لیگ کی حمایت پر  
 قتل کی دھمکی دی گئی۔ آپ نے ہمیشہ گاندھی کو عیار، دجال، چالاک، شاطر، طاقتور اور  
 شیطان کے القاب سے یاد کیا۔ مسلمانوں کی ایک علیحدہ مملکت کے لیے تڑپنا اور دعائی۔



فائدہ عظیم سے باقاعدہ خط و کتابت کی جاتی ہے۔ تھانہ بھون سے مسلم لیگ کے مختلف اجلاسوں میں وفد بھیجے، ۱۹۳۸ء کے مسلم لیگ کے اجلاس پٹنہ میں آپ کا پیغام پڑھ کر سنایا گیا۔ آل انڈیا مسلم لیگ کی طرف سے آپ کو ۱۹۴۳ء کے اجلاس میں شرکت کی دعوت دی گئی۔ آل انڈیا مسلم لیگ کونسل نے فائدہ عظیم کی زیر صدارت آپ کی وفات پر جو تعزیتی قرارداد پاس کی اس سے مسلم لیگی حلقوں میں مولانا کے مقام و مرتبے کا اندازہ کیا جاسکتا ہے۔

جہاں تک بڑے بڑے ندوی کا تعلق ہے ڈاکٹر بشالوی کی مراد شاید مولانا سید سلیمان ندوی ہیں۔ یہ حقیقت سب کو بخوبی معلوم ہے کہ سید صاحب رحمۃ اللہ علیہ نے تحریک خلافت کے بعد سیاست کو خیر باد کہہ کر اپنے آپ کو علمی کاموں کے لیے وقف کر رکھا تھا۔ ان کی کسی تحریر یا تقریر سے کوئی شخص یہ ثابت نہیں کر سکتا کہ انہوں نے کسی موقع پر مسلم لیگ یا قیام پاکستان کی مخالفت کی ہو۔ اس کے برعکس یہ ناقابل تردید حقیقت موجود ہے کہ سید صاحب نے قیام پاکستان اور مسلم لیگ کی حمایت فرمائی۔ کلکتہ کے مشہور اخبار "عصر جدید" مورخہ ۸ مارچ ۱۹۴۶ء میں ایک فتویٰ شائع ہوا ہے۔ یہ فتویٰ ڈھاکہ کے ایک شخص محی الدین کے استفسار کے جواب میں کہ آیا مسلم لیگ کی حمایت کرنا ضروری ہے کہ نہیں شائع ہوا۔ مولانا ظفر احمد عثمانی رحمۃ اللہ علیہ اور دیگر حضرات نے یہ فتویٰ دیا کہ "اس وقت مسلمان کا بچاؤ اور اس کی امدادی جماعتوں سے بالکل علیحدہ رہ کر صرف مسلم لیگ کی حمایت کریں اس پر سید سلیمان ندوی کے بھی دستخط موجود ہیں۔"

جہاں تک بڑے بڑے عثمانی کا تعلق ہے۔ دو اصحاب ہی عثمانی مشہور ہیں۔ ایک مولانا شبیر احمد عثمانی اور دوسرے مولانا ظفر احمد عثمانی۔ یہ دونوں حضرات تحریک پاکستان کے سرکردہ اور سرگرم کارکن رہے ہیں۔ دونوں حضرات کے خیالات کا اندازہ ان کی تقریر



اور تحریروں سے ہو سکتا ہے۔ مولانا ظفر احمد عثمانی نے ۱۹۴۵ء کے لیاقت کاظمی ریکشن میں جو اہم کردار ادا کیا اس کا اندازہ اس خط سے لگایا جاسکتا ہے۔ جو لیاقت علی خان نے ایکشن کی کامیابی کے بعد مولانا ظفر احمد کو لکھا۔

لیاقت علی خان نے لکھا:

”میں انتہائی مصروفیتوں کے باعث اس سے قبل آپ کو خط نہ لکھ سکا مرکزی اسمبلی کے انتخاب میں اللہ تعالیٰ نے ہمیں بڑی کامیابی عطا کی ہے۔ اس سلسلے میں آپ جیسی ہستیوں کی جدوجہد بہت باعث برکت ثابت ہوئی۔ آپ حضرات کا اس موقع پر گوشہ عزت سے نکل کر میدان عمل میں آنا اور اس سرگرمی سے جدوجہد کرنا بہت مؤثر ثابت ہوا۔ اس کامیابی پر میں آپ کو مبارک باد دیتا ہوں۔ خصوصاً اس حلقہ انتخاب سے جہاں ہماری جماعت نے مجھے کھڑا کیا تھا۔ آپ کی تحریروں اور تقریروں نے باطل کے اثرات بڑی حد تک ختم کر دیے ہیں۔ بہر حال اس سے بھی سخت معرکہ سامنے ہے۔ ہمیں اللہ تعالیٰ کے فضل سے بڑی امید ہے کہ دشمنانِ ملت اس معرکہ میں بھی خاسر و نامراد ہونگے امید ہے کہ اس عرصے میں آپ کو زحمت مل جائے گی۔ اور آپ کی تحریروں، تقریروں، اور مجاہدانہ سرگرمیاں آنے والی منزل کی دشواریوں کو بھی معتدبہ حد تک ختم کر دیں گی۔“

سلیٹ اور صوبہ سرحد کے ریفرنڈم میں ان دونوں حضرات نے جو کارہائے نمایاں انجام دیے۔ پرانے اخبارات کے قائل اس کے گواہ ہیں۔ ان دونوں عثمانیوں کو ان کی خدمات ہی کے پیش نظر سی ملکت اسلامیہ کے پرچم کشائی کی رسم کی ادائیگی کا اعزاز بخشا گیا۔

## تحریکِ خلافت اور مولانا اشرف علی تھانوی

مسلمانانِ برصغیر نے اپنی تاریخ میں کبھی بین المللی رشتہ انہوت کی عالمگیر حقیقت کو اتنی اہمیت دی ہو جتنی تحریکِ خلافت کے دوران دی۔ جنگِ عظیم اول کے بعد ہندوستان سیاست میں شدید طوفان آیا جس میں بیرونی سیاست کی موجیں بھی مل گئیں۔ خلافت کے مسئلے نے ہر ہندوستانی مسلمان کو اپنی طرف متوجہ کر لیا تھا۔

جنگِ عظیم شروع ہونے سے قبل ہی مسلمانوں کے جذبات مجروح کئے جا چکے تھے۔ مسلمان ممالک پر یورپی قوتوں کے حملے اور قبضے نے مسلمانوں کے دلوں میں ان کے خلاف نفرت بھردی۔ لیبیا پر اٹلی کا قبضہ، مراکش پر فرانس کا انتداب اور بلقان پر حملہ یہ سب واقعات ۱۹۱۳ء میں پیش آئے اور ان کا مسلمانوں پر بہت اثر پڑا۔

ادھر ہندوستان میں مولانا شوکت علی نے مولانا عبدالباری کے ساتھ مل کر انجمنِ خدامِ کعبہ کی بنیاد رکھی جس کا مقصد یہ تھا کہ مسلمانوں کے مقاماتِ مقدسہ مکہ معظمہ، مدینہ منورہ اور بیت المقدس کو غیر مسلموں کے ہاتھ میں جانے سے بچایا جائے۔ طرابلس پر اٹلی کے حملے نے تمام عالمِ اسلام میں غم و غصے کی لہر دوڑادی تھی۔ اس حادثے سے مسلمانانِ ہند کے جذبات کو کس قدر ٹھیس پہنچی اس کا اندازہ اس بات سے لگایا جاسکتا ہے کہ ایم اے او کالج علی گڑھ کے طلباء نے نہ صرف اپنی جیب خرچ سے رقم بچا کر بلکہ اپنے کمروں کا



آرائشی سامان بیچ کر تمام رقم طرابلس کے چندے میں جمع کروائی۔ طلبہ نے یہ بھی فیصلہ کیا کہ جب تک جنگ طرابلس جاری ہے زردہ، پلاؤ اور فرنی کا استعمال ترک کر کے اس کی بجائے کوئنڈ میں جمع کر دیا جائے۔ اس کے بعد جب بلغاریہ ریاستیں بھی جنگ کی لپیٹ میں آ گئیں تو مسلمان ہند کی ہمدردی کی آگ اور بھی بھڑک اٹھی اور علی گڑھ کے طلبہ نے ایک وقت گوشت کھانا چھوڑ دیا۔<sup>(۱)</sup>

ابھی مسلمانوں کے زخموں سے خون رس ہی رہا تھا کہ جنگ عظیم اول کا آغاز ہو گیا اس جنگ میں ترکی جرمن کے حلیف اور برطانیہ کے حریف کی حیثیت سے شامل ہوا۔ برطانیہ کو یقین تھا کہ مسلمانان ہند ترکی کو کسی صورت بھی کسی مشکل میں گرفتار دیکھنا برداشت نہیں کریں گے۔ اور دوسری جانب چونکہ اس کو ہندوستانی مسلمانوں سے اس جنگ میں مدد بھی یعنی تھی۔ اس لیے برطانوی وزیر اعظم لائیڈ جارج نے پارلیمنٹ میں یہ اعلان کیا کہ ہم یہ جنگ اس لیے نہیں لڑ رہے کہ ترکی کو تھریس اور ایشیائے کوچک کی زرخیز اور مشہور زمین سے محروم کر دیں جس کی آبادی کی اکثریت ترکی نسل ہے۔<sup>(۲)</sup> لیکن جنگ عظیم میں منسوخ حال کرنے کے بعد برطانیہ نے مسلمانوں سے کئے گئے وعدوں کو فراموش کر دیا اور ترکی کے حصے بخرے کر دیے۔ ترکی پر زبردستی معاہدہ سیورے ٹھونس دیا گیا۔ اس معاہدے نے سلطنت عثمانیہ کو ختم کر کے ترکی سیادت کو عملاً ختم کر کے نہ صرف غیر ترکی علاقے بلکہ بعض ایسے علاقے مثلاً مرنا، تھریس اور اناطولیہ جس میں ترکوں کی اکثریت تھی چھین لیے گئے۔ اس معاہدے نے بقول ڈاکٹر انشیاق حسین قریشی "بر عظیم کے مسلمانوں کے جذبات"

۱۔ امین زبیری ضیائے حیات (کراچی ۱۹۵۲ء) ص ۵۲

۲۔ سید حسن ریاض پاکستان ناگزیر تھا (کراچی ۱۹۶۷ء) ص ۸۴

کو اس قدر مشتعل کر دیا کہ اس کی مثال تاریخ میں نہیں ملتی۔ وہ سارے جذبات جو ایک عرصے سے دبے ہوئے تھے۔ ایک ایسی تحریک کی شکل میں پھوٹ پڑے جس نے برعظیم میں برطانوی سلطنت کی جڑوں کو ہلانے میں وہ کردار ادا کیا جو اس سے پہلے کسی تحریک نے نہیں کیا۔<sup>(۱)</sup>

ادھر ہندوستان میں مولانا عبدالباری فرنگی علی نے مجلس خلافت تشکیل دی۔ ساتھ ہی آل انڈیا خلافت کمیٹی کا قیام عمل میں آیا جس کا پہلا اجلاس بمقام دہلی ۲۴ نومبر ۱۹۱۹ء کو مولوی اسے کے فضل الحق کی زیر صدارت منعقد ہوا۔ اس اجلاس میں مسلمانوں سے اپیل کی گئی کہ وہ برطانوی مال کا بائیکاٹ کریں اور جشن فتح میں کوئی حصہ نہ لیں۔<sup>(۲)</sup>

ادھر امرتسر میں جلیانوالہ باغ کا حادثہ پیش آیا جس نے ہندو مسلم اتحاد قائم کرنے میں بہت مدد دی۔ بقول گاندھی "ہندو مسلم اتحاد کا ایسا موقعہ شاید آئندہ سو سال میں بھی پیدا نہ ہوتا"۔<sup>(۳)</sup> تحریک خلافت ہندوستان کی پہلی تحریک تھی جس میں عوام نے بے پناہ جوش و خروش سے حصہ لیا۔ برعظیم پاک و ہند کی تاریخ میں یہی ایک مختصر عرصہ تھا جس میں ہندوؤں اور مسلمانوں نے ایک دوسرے کے ساتھ تعاون کیا۔

تحریک خلافت کے دوران میں تحریک کے مقاصد کے حصول کے لیے جو طریق کار اختیار کیے گئے اور اس تحریک پر گاندھی کے چھا جانے کے سبب مولانا اشرف علی تھانوی

۱۔ اشتیاق حسین قریشی برعظیم پاک و ہند کی ملت اسلامیہ (کراچی ۱۹۶۸ء) ص ۳۵۴

Francis Robinson Separatism Among Indian Muslims  
(Cambridge 1974) p 301.

Uma Kaura Muslims and Indian Nationalism  
(Delhi 1977) p.22.



نے قائد اعظم محمد علی جناحؒ اور علامہ اقبال کی مانند تحریک سے علیحدگی اختیار کی۔ مولانا تھانوی کو تحریک کے اغراض و مقاصد سے قطعاً کوئی اختلاف نہیں تھا۔ آپ نے خلافت کو اجتماعی مسئلہ بتلایا جس سے اختلاف ممکن نہیں۔

مولانا تھانوی کو تحریک خلافت، ملت اسلامیہ کے تحفظ، مقاماتِ مقدسہ کے تحفظ اور امداد سے کوئی اختلاف نہ تھا۔ اختلاف صرف طریقِ کار سے تھا چنانچہ اسی بنا پر آپ نے تحریک خلافت میں شرکت نہ فرمائی۔ اس سے قبل ۱۹۱۳ء میں جنگِ بلقان کے موقع پر آپ نے ترکی کی امداد کے سلسلے میں کئی جلسوں سے خطاب کیا۔ اور مسلمانوں کی توجہ ترکی کی بھرپور مدد کی طرف مبذول کروائی۔ مولانا تھانوی نے، اپریل ۱۹۱۳ء کو دہلی میں ایک بہت بڑے جلسے سے خطاب کرتے ہوئے مسلمانانِ ہند کو اپنے مجروح ترک بھائیوں، یتیمی اور بیوگان کی امداد کی ترغیب دلائی۔ اس جلسے سے آپ نے مسلسل ۲۴ گھنٹے خطاب کیا (۲) اس لیے آپ کو ترک بھائیوں کی امداد خلافت کی بقا اور سلطنتِ اسلامیہ کے تحفظ کا اتنا ہی فکرو خیال تھا جتنا کسی اور مسلمان کو ہو سکتا تھا لیکن مسلمان زعمار نے تحریکِ خلافت کے دوران اپنے مقاصد کے حصول کے لیے جو حربے اور طریق کار اختیار کئے مولانا نے ان کو شرعی نکتہ نگاہ سے جانچا

Jinnah and the Khilafat Movement

-۱

Journal of South Asian and Middle Eastern Studies, December 1977 pp. 32-107.

ڈاکٹر معین الدین عقیل کا مضمون تحریکِ خلافت اور قائد اعظم محمد علی جناحؒ کی وابستگی (قائد اعظم نمبر ۱۹۶۶ء ص ۱۱۵۲)

۲۔ روزنامہ پیسہ اخبار، ۱۶ اپریل ۱۹۱۳ء، ص ۷

اور خلافت شرع پانے پر ان کی سختی سے مخالفت کی۔ مولانا کو اس امر پر شدید اعتراض تھا کہ ایک اسلامی مقصد کے حصول کے لیے غیر اسلامی تدابیر اختیار کی جا رہی ہیں۔

مولانا کو اس امر پر سخت دکھ تھا کہ مسلمانوں نے اپنے مقصد کے حصول کے وقت شرعی حدود کو مد نظر نہیں رکھا۔ چنانچہ ایک مجلس میں فرمایا کہ ”تدابیر کو کون منع کرتا ہے تدابیر کریں مگر حدود شرعیہ میں رہ کر البتہ غیر شرعیہ اور ممنوعہ تدابیر سے منع کیا جاتا ہے چونکہ مسلمانوں نے تدابیر غیر شرعیہ کو اپنی کامیابی کا زینہ بنا لیا ہے تو اس صورت میں اول تو کامیابی مشہور ہے اگر ہو بھی سکتی تو ہندوؤں کو ہوگی اور اگر مسلمانوں کو ہوتی تو ہندو نامسلمانوں کو ہوگی“<sup>(۱)</sup> مولانا نے اپنے لفظوں میں بار بار اس رائے کا اظہار کیا کہ اگر مسلمان بھی اپنے مقصد کے حصول کے لیے غیر شرعیہ تدابیر اختیار کرتے ہیں اور ان کو حکومت حاصل ہو بھی گئی تو فرعون شداد اور فرود کی حکومت اور اس حکومت میں کیا فرق ہوگا۔ اس لیے مولانا کا مشورہ تھا کہ جو کام بھی کیا جائے حدود شرعیہ میں رہ کر کیا جائے۔ (۲)

تحریک خلافت کے دوران ہندو مسلم اتحاد کو مضبوط بنانے کی غرض سے مسلمان بہت سی غیر اسلامی حرکات کے مرتکب ہوئے۔ انہوں نے ماتھے پر تشقے لگائے اور بے کفریہ نعرے بلند کئے۔ ہندوؤں کی ارتھی کو کندھے دیے۔ مساجد میں کافروں کو بٹھا کر منبر رسول کی بھرتی کی۔ رام سیلا کا انتظام کیا۔ ایک عالم دین نے آیات و احادیث میں گزری ہوئی زندگی کو ایک کافریت پرست پر نثار کرنے کا اعلان کر ڈالا۔ ایک اور لیڈر نے انکشاف کیا کہ اگر ختم نبوت نہ ہوتی تو گاندھی مستحق نبوت تھا۔ یہ تمام قابل اعتراض امور مولانا کو سخت ناپسند اور ناگوار گھڑے

۱۔ ”الافاضات یومیہ“ جلد ششم ص ۲۷۸

۲۔ ”الافاضات یومیہ“ جلد چہارم ص ۶۱۰



اس لیے آپ کے ملفوظات میں بار بار ان باتوں کی مذمت سنی گئی۔<sup>(۱)</sup>  
 مولانا تھانوی کا تیسرا اعتراض یہ تھا کہ مسلمان لیڈروں نے گاندھی کے اقوال کو محبت  
 بنالیا تھا اور وہ لیڈر اس بات کے منتظر رہتے تھے کہ جو نہی گاندھی کے منہ سے کوئی بات  
 نکلے اس کو فوراً قرآن و حدیث پر منطبق کر دیا جائے۔ چنانچہ اس تحریک کے دوران گاندھی  
 نے جو بھی تدابیر پیش کیں۔ ان کم فہم علمائے نے ان کو قرآن و حدیث پر منطبق کرنے کی کوشش  
 کی۔ اس لیے آپ بار بار ایسے لوگوں کی عقل و فہم پر اظہارِ افسوس کرتے کہ ”جو بات گاندھی  
 کے منہ سے نکل جائے فوراً اس کو قرآن و حدیث پر منطبق کرنے کی کوشش کرتے ہیں۔  
 اس تحریک میں کوئی چیز بھی تو ایسی نہیں جو کسی مسلمان یا عالم کی تجویز ہو۔ دیکھئے ہوم رول گاندھی  
 کی تجویز، بانیکاٹ گاندھی کی تجویز، اکھڑ گاندھی کی تجویز، ہجرت کا مسئلہ گاندھی کی تجویز غرض  
 کہ جملہ تجویزیں اس کی ہیں۔ ان کا کام صرف یہ ہے کہ اس نے جو کہا بیک کہہ کر اس کے ساتھ  
 ہو گئے۔ کچھ تو غیرت آنی چاہیے۔ ایسے بد فہموں نے اسلام کو سخت بدنام کیا ہے۔ سخت  
 قدمہ ہے سخت افسوس ہے اس کی باتوں کو قرآن و حدیث سے ثابت کرنے کی کوشش  
 کی جاتی ہے۔“<sup>(۲)</sup>

اس سلسلے میں ایک کم فہم مقرر کا واقعہ بیان کرتے ہوئے آپ نے فرمایا کہ ”اس  
 وقت مسلمانوں کو نہ تو دین کی پرواہ تھی نہ شعائرِ اسلام کی طرف توجہ، بس ایک ہی بات کی  
 ہوش تھی کہ گاندھی کے منہ سے جو بات نکل جائے اس کو قرآن و حدیث سے ثابت کرتے  
 یہاں تک کہ سہارن پور میں ایک وعظ ہوا ایک مقرر نے کہا کہ لوگ کہتے ہیں کہ اگر سورج

۱۔ ”الافاضات الیومیہ“ جلد ششم ص ۱۰۹

۲۔ ”الافاضات الیومیہ“ جلد اول ص ۸۹، ۹۰

مل گیا تو ہندو اذان نہ ہونے دیں گے تو کیا بلا اذان نماز نہیں ہو سکتی۔ کہتے ہیں کہ گائے کی قربانی بند کر دیں گے تو کیا بکرے کی قربانی نہیں ہو سکتی۔ کیا گائے کی قربانی واجب ہے۔ یہ واقعہ بیان کرنے کے بعد مولانا تھانوی نے اس طرز فکر پر گہرے دکھ اور رنج کا اظہار کرتے ہوئے فرمایا کہ "اس مقرر کے بیان میں ایک بات باقی رہ گئی۔ اگر وہ یہ بھی کہہ دیتا تو کوئی جھگڑا ہی باقی نہ رہتا کہ اگر ہندوؤں نے اسلام اور ایمان پر زندہ رہنے نہ دیا تو کیا بغیر ایمان اور اسلام کے زندہ نہ رہیں گے۔ یہی وہ لوگ ہیں جو مسلمانوں کے دوست نما دشمن ہیں۔ اس بد فہم سے کوئی پوچھتا کہ جب شعائر اسلام کو چھوڑنے کی مسلمانوں کو ترغیب دے رہا ہے تو پھر انگریزوں ہی میں جذبہ ہو جاوے یا سیت ہی قبول کر لے۔ اسی شعائر اسلام اور اسلام کو چھوڑنا ہی ہے تو اس میں کیا ہندو کیا انگریز بلکہ تیری محبوب دنیا ہندو سے زیادہ انگریز کے پاس ہے۔"

جیسا کہ پہلے بیان کیا گیا کہ ہندو مسلم اتحاد کے جوش میں کچھ مسلمانوں نے مشہور متعصب ہندو لیڈر مشردھانند (جس نے آگے چل کر مسلمانوں کے خلاف شدھی کی تحریک چلائی) کو جامع مسجد دہلی میں لے جا کر اس کا وعظ کروایا۔ مولانا تھانوی کو اس واقعہ پر سخت صدمہ پہنچا اور آپ نے مسلمانوں کو شرم دلانی کہ وہ یہ حرکت کر کے منبر رسول کی سخت بے حرمتی کے مرتکب ہوئے ہیں۔

تحریک خلافت کے دوران ہندو مسلمان دونوں مختلف جلسوں اور جلسوں کے دوران اپنی لیڈروں کی جے بولا کرتے تھے۔ مولانا تھانوی کے نزدیک مسلمانوں کا یہ فعل بھی شرعی نکتہ نگاہ سے قابل اعتراض تھا۔ کیونکہ لفظ جے شعائر کفر تھا اس لیے مولانا کے نزدیک



مسلمانوں کا شعائر کفر اختیار کرنا کسی بھی حالت میں مستحسن فعل قرار نہیں دیا جاسکتا۔ چنانچہ آپ نے تحریک کے حامی ایک صاحب سے یہ پوچھا کہ آپ بچے کیوں بولتے ہیں؟ انہوں نے کہا اس میں حرج کی کیا بات ہے۔ بچے کے معنی فتح کے ہیں۔ اس پر مولانا تھانوی نے فرمایا کہ "تم رام رام کیوں نہیں کہتے۔ جس طرح رام رام کہنا شعائر کفر میں سے ہے اسی طرح بچے کہنا بھی شعائر کفر میں سے ہے۔"<sup>۱۱</sup>

تحریک خلافت میں مسلمانوں کا جوش ان کے ہوش پر غالب آ گیا تھا اس لیے ان سے بعض ایسی حرکات سرزد ہوئیں جو اسلام کے بالکل منافی تھیں۔ مولانا تھانوی کا مسلمانوں کو مشورہ تھا کہ کام جوش سے نہیں ہوش سے کیے جائیں اور تمام امور سرانجام دیتے وقت اس امر کو پیش نظر رکھا جائے کہ "ہمارا یہ کام اسلام کے احکام سے متصادم تو نہیں" مولانا کو تحریک خلافت کے قائدین اور شرکاء سے یہی گلہ تھا کہ انہوں نے اس بنیادی اصول کو نظر انداز کر دیا تھا۔ اس نکتہ پر گفتگو کرتے ہوئے آپ نے ایک مجلس میں فرمایا کہ "یہ مسلمان بھی عجیب چیز ہیں جہاں کوئی نئی بات لے کر کھڑا ہوا فوراً بیک کہہ کر اس کے ساتھ ہو لیتے ہیں۔ دوست دشمن کی قطعاً کوئی شناخت ہی نہیں۔ نہ اس کی پرواہ کہ ہمارا کام اللہ اور اس کے رسول کے احکام کے منافی تو نہیں۔ مسلمانوں کو تو کسی کام کے کرنے سے پہلے یہ معلوم کرنے کی ضرورت ہے کہ اس کے متعلق شرعی حکم کیا ہے؟ تب آگے قدم بڑھانا چاہیے۔ یہ ہڑ بونگ تو کسی طرح مناسب نہیں"۔<sup>۱۲</sup> ایک اور سلسلہ گفتگو میں فرمایا کہ "اصول کے تحت ہو کر کام کر دو جوش سے کام مست لو۔ جوش کا انجام خراب

۱۔ "الافاضات الیومیہ" جلد چہارم ص ۶۱۱

۲۔ "الافاضات الیومیہ" جلد ششم ص ۱۰۹

ہوگا۔ حدود شرعیہ کی حفاظت کرو۔ حضرات صحابہ تو عین قتال کے وقت بھی حدود شرعیہ کی حفاظت اور رعایت فرماتے تھے۔<sup>(۱)</sup> مولانا اس سلسلے میں مثال دیا کرتے تھے کہ جوڑوں کے جس قدر کام ہوتے ہیں ناپائیدار ہوتے ہیں اور کچھ دنوں میں ختم ہو جاتے ہیں۔ اس کے برعکس جو کام تفکر و تدبیر کے ساتھ تدبیراً انجام دیے جاتے ہیں وہ محکم اور باثرب ہوتے ہیں۔ دیکھئے تیز بارش سے پیداوار نہیں ہوتی بلکہ بارش سے کھیتی خوب لہراتی ہے۔<sup>(۲)</sup>

مولانا اپنے اصولوں کی سختی سے پابندی کرنے اور دوسروں سے کرانے کے لیے مشہور تھے۔ اسی لیے تحریکِ خلافت سے متعلق ہر امر کے بارے میں آپ کا یہی خیال تھا کہ ہر کام قاعدے اور اصول کے تحت کیا جائے اور اگر ہر کام قاعدے سے کیا جائے۔ حدود شرعیہ کا لحاظ رکھا جائے تو پھر اپنے مقصد کے حصول کی خاطر جان بھی قربان کی جاسکتی ہے لیکن ان دونوں باتوں کی غیر موجودگی میں تحریک میں شرکت کا سوال خارج از بحث تھا، اس لیے جو لوگ آپ کی تحریکِ خلافت میں عدم شمولیت پر اعتراض کیا کرتے تھے۔ آپ انہیں یہی جواب دیتے کہ "اگر تمہاری موافقت کی جائے تو ایمان جاگے ہے کہ اس میں حدود شریعت کا تحفظ نہیں اگر مخالفت کی جائے تو جان جائے ہے اس لیے کہ ممانعت کی طاقت نہیں ہے اور ایمان اور جان ایسی کسٹی چیزیں نہیں ہیں کہ دونوں کو خطرے میں ڈال دوں۔ جان خدا کی راہ میں دینے سے انکار نہیں مگر اصول اور قاعدہ کے ساتھ ہو۔ اگر اصول اور قاعدے کے ساتھ ہو تو ایسی ایک کیا کر ڈوں جانیں قربان ہیں۔"<sup>(۳)</sup>

۱۔ قاضی محمد عیسیٰ "کمالات، اشرفیہ" (الہ آباد ۱۳۵۳ء) ص ۱۰۴

۲۔ ابرار الحق حق "اسعدالابرار" بارہ بیگی ۱۹۳۸ء ص ۱۱۵

۳۔ "الاناضات الیومیہ" جلد چہارم ص ۶۵



## ہندوؤں کے متعلق مولانا تھانوی کے خیالات

مولانا تھانوی کے نزدیک ہندو مسلمانوں کے اول درجہ دشمن تھے۔ آپ کے ملفوظات میں جہاں کہیں ہندوؤں کا ذکر آیا ہے آپ نے ان کے لیے سخت ترین الفاظ استعمال کیے ہیں۔ مولانا تھانوی کو اس بات پر ہندوؤں سے سخت لگہ اور شکوہ تھا کہ انہوں نے ۱۸۵۷ء کی جنگ آزادی مسلمانوں کے شانہ بشانہ لڑی اور وہ بھی اس میں برابر کے شریک تھے مگر جنگ آزادی کے خاتمے پر وہ نہ صرف انگریزوں سے مل گئے بلکہ انہوں نے مسلمانوں کی مخبریاں کر کے انہیں پھانسی پر چڑھوا دیا۔ اسی سلسلے میں فرمایا کہ ”یہ قوم (ہندو) نہایت احسان فراموش ہے مسلمانوں کو تو اس سے سبق سیکھنا چاہیے کہ انگریزوں کی خدمت کے صلے میں جو مسلمانوں کے ساتھ سلوک کیا وہ ظاہر ہے۔ دیکھو غدر سب کے مشورے سے شروع ہوا جو کچھ بھی ہوا مگر اس پر مسلمانوں کو تباہ و برباد کر دیا۔ بڑے بڑے رئیس اور نواب ان کی (ہندوؤں) بدولت تختہ پر سوار ہو گئے پھر تحریک کانگریس میں مسلمانوں نے حصہ لیا۔ بڑی بڑی قربانیاں دیں اس کا صلہ شدھی کے منہ سے ادا ہوا۔ آئے دن کے واقعات اسی کے شاہد ہیں کہ ہر جگہ جہاں مسلمانوں کی آبادی تھیں وہیں پریشان کر دیا۔ مگر ان باتوں کے ہوتے ہوئے بھی بعض بد فہم اور بے سمجھ ان کو دست سمجھ کر ان کی غلوں میں گھستے ہیں۔“ (۱)

ایک اور مجلس میں ہندوؤں کے اس طرز عمل کے متعلق فرمایا کہ ”ہندوؤں کی قوم عالیٰ جو نہیں ان کے وعدے وعید کا اعتبار نہیں۔ غدر مسلمانوں اور ہندوؤں کے اتفاق سے ہوا تھا مگر جب وقت آن پڑا تو حکومت کے سامنے ہاتھ جوڑ کر کھڑے ہو گئے اور مخبریاں کر کر ہزاروں رئیسوں اور مسلمانوں کو نذر دار کر دیا۔ انگریزوں سے اگر دشمنی کی بنیاد ہے کہ اسلام کے دشمن ہیں تو ہندو ان سے زیادہ مسلمانوں اور اسلام کے دشمن ہیں۔“ (۲)

مولانا تھانوی اگرچہ انگریزوں کو بھی مسلمانوں اور اسلام کا دشمن قرار دیتے تھے لیکن

۱۔ ”الاناضات الیومیہ“ جلد چہارم ۵۲۵

۲۔ ”الاناضات الیومیہ“ جلد چہارم ۴۹۳-۴۹۴

ہندوؤں کے مسلم کش رویے کو دیکھتے ہوئے آپ اس قطعی نتیجے پر پہنچے تھے کہ ہندو انگریزوں سے زیادہ اسلام اور مسلمانوں کے دشمن ہیں۔ مولانا یہ دیکھ کر سخت حیران ہوتے تھے کہ اگرچہ انگریز اور ہندو دونوں قبیلے کفریہ میں شامل تھے لیکن مسلمان انگریز دشمنی میں تو بہت آگے بڑھے ہوئے تھے مگر ہندوؤں کے بارے میں ان کا رویہ کیسے مختلف تھا اور وہ انہیں مسلمانوں کا دوست تصور کرتے تھے۔ ایک مرتبہ فرمایا کہ "بعض حضرات کی رائے ہے کہ کفار سے استخلاص وطن ضروری ہے میں نے کہا کہ یہ بالکل صحیح ہے۔ مگر یہ کون سی کتاب میں لکھا ہے کہ کفار سے مراد ایک ہی قوم ہے۔ دوسری قوم تو بہت پکی مسلمان ہے اور اس سے استخلاص وطن ضروری نہیں میں تو کہتا ہوں کہ پہلی قوم سے زیادہ دوسری قوم مسلمانوں اور اسلام کی سخت دشمن ہے۔"

مولانا تھانوی تمام کفار کو "ناگ" سے تشبیہ دیا کرتے تھے اور اس میں سفید اور کالے کی تیز رو انہیں رکھتے تھے بلکہ آپ کی رائے تو یہ تھی کہ گورے سانپ سے زیادہ زہر لاناگ تو کالا ہوتا ہے۔ اس لیے اگر گورے سانپ کو گھر سے نکال دیا جائے تو کالا تو ڈسنے کو موجود ہے۔ اور جس کا ڈسا ہوا زندہ رہنا ہی مشکل ہے۔"

مولانا تھانوی ہندوؤں کے اس وجہ سے مخالف تھے کہ انہوں نے مسلمانوں کو بہت زیادہ نقصان پہنچایا تھا۔ ایک مجلس میں فرمایا کہ "بعض کفار پر تو مجھے بہت ہی غیظ ہے۔ ان کی وجہ سے مسلمانوں کو سخت نقصان پہنچا اور ہزاروں جانیں ضائع ہوئیں، ہجرت کا سبق پڑھایا، شہمی کا مسد اٹھایا، مسلمانوں کو عرب جانے کی آواز اٹھائی۔ قربانی گاؤ پر

۱۔ "الاقاضات الیومیۃ" جلد پنجم ۲۳۲

۲۔ "الاقاضات الیومیۃ" جلد ششم ۱۹۷



انہوں نے استعمال دیا۔ یہ لوگ مسلمانوں کے جانی دشمن ہیں بلکہ ایمان جان و مال و جاہ مسلمانوں کی سب چیزوں کے دشمن ہیں۔<sup>(۱)</sup> آپ فرمایا کرتے تھے کہ جب تک ہم کلمہ پڑھتے ہیں تمام غیر مسلم ہمارے دشمن ہیں اس میں گورے کالے کی کوئی قید نہیں۔<sup>(۲)</sup> مولانا اس امر پر حیرت کا اظہار فرماتے کہ ہندوستان میں دو کافر قومیں موجود ہیں پھر کیا بات کہ ایک ہی قوم سے اس قدر دشمنی کیوں دوسری قوم سے کیوں نہیں۔<sup>(۳)</sup> ایک اور مجلس میں فرمایا کہ بعض لوگ کفار کی ایک جماعت کو بُرا کہتے ہیں بعض دوسری کو۔ میں کہتا ہوں دونوں بُرے ہیں فرق صرف یہ ہے کہ ایک نجاست مرئیہ ہے اور دوسری غیر مرئیہ لیکن ہیں دونوں نجاست۔<sup>(۴)</sup> ہندوستان کے مختلف حصوں میں ہندو مسلمانوں پر آئے دن جو مظالم کیا کرتے تھے مولانا نے ان پر اکثر اپنے غیظ و غضب کا اظہار کیا۔ ایک مجلس میں فرمایا کہ اگر رات دن مسلمانوں پر مظالم کئے جائیں قتل و غارت کیا جائے کچھ نہیں لیکن اگر مسلمان انتقام میں بھی یہی کریں تو گنوار ہیں وحشی ہیں۔ خود وحشی اور گنوار ہیں اور دوسروں کو وحشی سمجھتے ہیں (۵) مولانا کے نزدیک اہل کتاب کی دشمنی اور مشرکین کی دشمنی کے درمیان ایک فرق موجود تھا۔ آپ کے خیال میں اہل کتاب دین کے دشمن نہیں دنیا کے دشمن ہیں۔ گو اس کے ضمن میں وہ دین کی دشمنی بھی کر جاتے ہیں۔ اس کے مقابلے میں مشرکین دین کے دشمن

۱۔ الاناضات الیومیہ جلد پنجم ص ۱۵۰

۲۔ ایضاً ص ۱۶۶

۳۔ ایضاً ص ۲۵۶

۴۔ الاناضات الیومیہ جلد دوم ص ۳۰۲

۵۔ الاناضات الیومیہ جلد چہارم ص ۲۲۲

ہیں۔ اس کا معیار یہ ہے کہ جس قدر قوت اور سطوت اہل کتاب کو حاصل ہے اگر مشرکین کو حاصل ہو جائے تو ہندوستان میں مسلمانوں کا بیج تک نہ چھوڑیں۔<sup>(۱)</sup>

مولانا ہندوؤں کو "بزول" خود غرض "اور کم حوصلہ قوم" کے نام سے یاد کرتے تھے آپ کی رائے میں جو بھی برائے نام بہادری ان کے اندر پیدا ہوئی تھی وہ ان تحریکات کی بدولت ان میں پیدا ہوئی تھی۔ مولانا ان کی بہادری کو "بند بھکی" سے تشبیہ دیا کرتے تھے اور فرمایا کرتے تھے کہ جہاں کہیں خانہ جنگی ہوئی ہے میدان میں ان کو کہیں فتح نہیں ہوئی۔ یہ دوسری بات ہے کہ کوٹھے پر چڑھ کر انہیں برسا دیں۔ یا جہاں سارے گاؤں میں دوچار گھر مسلمانوں کے ہوئے وہاں سارے گاؤں نے مل کر مسلمانوں کو نقصان پہنچا دیا۔<sup>(۲)</sup>

ایک اور موقع پر فرمایا کہ "اگر ہندوؤں کو انگریزوں کی طرح قوت حاصل ہوتی تو ہندستان میں ایک بچہ بھی زندہ نہ چھوڑتے۔"<sup>(۳)</sup> ہندو قوم کے متعلق ایک عام تاثر یہ ہے کہ وہ بے ضرر قوم ہے اور وہ کسی بھی جاندار کا خون بہانے سے گریز کرتی ہے لیکن مشاہدات و واقعات اس کے برعکس تھے جہاں ہندوؤں کو موقع ملتا تھا وہ مسلمانوں کو نقصان پہنچانے سے گریز نہ کرتے تھے جس گاؤں یا علاقے میں مسلمان اقلیت میں ہوتے ہندو وہیں ان کو سب سے زیادہ نقصان پہنچاتے۔ ہندوؤں کے اس طریقہ عمل پر مولانا تھانوی نے ان کی سخت مذمت کی۔ اور انہیں "بے رحم" "بے درد" اور کم حوصلہ قوم "قرار دیا۔

مسلمانوں نے ہندو رسومات اور طرز معاشرت کو اپنانے کی جو روایت شروع کر دی

۱۔ "الافاضات الیومیہ" جلد چہارم ص ۸۳

۲۔ "الافاضات الیومیہ" جلد سوم ص ۷۱

۳۔ "الافاضات الیومیہ" جلد ششم ص ۱۰۲



تھی مولانا کو اس پر سخت افسوس تھا۔ مسلمانوں کی اس روش پر دکھ اور افسوس کا اظہار کرتے ہوئے آپ نے فرمایا کہ ”بڑے شرم کی بات ہے کہ ہم نے کثرت سے ہندو رسومات اختیار کر رکھی ہیں۔ بھلا ہندوؤں نے بھی ہماری کوئی رسم لی ہے۔ قطع نظر گناہ سے غیرت بھی کوئی چیز ہے۔ ہمارے ہاں ان کی ساری رسوم موجود ہیں۔ حالانکہ مشرکین کی کوئی بھی بات نہیں یعنی چاہیے۔ ہمارے اسلام میں اپنی تعلیمات کافی ہیں اور سب سے اچھی ہیں۔ پھر کیا ضرورت ہے کہ ہم دوسروں کی معاشرت لیتے پھریں (۱)“

ان تمام باتوں کو مد نظر رکھتے ہوئے مولانا تھانوی اس نتیجے پر پہنچے تھے کہ ”قیامت آجائے ہندو کبھی مسلمان کے خیر خواہ اور سہمدرو نہیں ہو سکتے“ (۲)“

## گاندھی، مولانا تھانوی کی نظر میں

اگر مولانا تھانوی کے ملفوظات پر ایک نظر ڈالی جائے تو سب سے نمایاں بات یہ نظر آتی ہے کہ آپ نے گاندھی کے متعلق جس قدر غیظ و غضب کا اظہار کیا ہے شاید ہی کسی اور لیڈر کے خلاف کیا ہو۔ ہندوؤں کے مسلم کش رویے کے پیش نظر آپ کو ان پر قطعاً اعتبار نہیں تھا۔ اس لیے آپ نے جگہ جگہ ہندوؤں کے لیڈر گاندھی کے متعلق طاعونِ دجال، شیطان، مکار، عدو اسلام اور بد فہم کے الفاظ استعمال کیے ہیں۔ ایک مجلس میں فرمایا کہ ”اس چودھویں صدی میں ایک طاعونِ ظاہر ہوا ہے اس کو کہتے ہیں کہ بڑا عاقل اور بیدار مغز ہے۔ بد عقل کو عاقل سمجھتے ہیں“ (۳)“ فرمایا فلاں سیاسی کافر کم بخت دجال سے کم نہیں

۱۔ الافاضات الیومیہ جلد سوئم ص ۳۲۹

۲۔ الافاضات الیومیہ جلد چہارم ۶۳۸ ۳۔ الافاضات الیومیہ جلد پنجم، ص ۲۸

یہ معلوم کتنے لوگوں کے ایمان خراب ہو سکتے اور دجال کیا کرے گا وہ بھی یہی کرے گا۔<sup>(۱)</sup>  
 ایک مقرر نے ہندو مسلم اتحاد کے جوش میں آکر کہا کہ اگر ختم نبوت ختم نہ ہوتی تو گاندھی  
 مستحق نبوت تھا۔ اس مقرر کی اس ہرزہ سرائی پر تبصرہ کرتے ہوئے آپ نے فرمایا کہ "حیرت  
 ہے کہ ایسا کم فہم ہی ہوتا۔ اگر ایسا فہم ہوتا تو پہلے آخرت پر ایمان لانا"<sup>(۲)</sup>

جیسا کہ پہلے بیان کیا گیا ہے کہ مولانا تھانوی کی رائے میں تحریکِ خلافت کے دوران

جتنی سجاوٹ سامنے آئیں وہ تمام تر گاندھی کی سوچ کا نتیجہ تھیں۔ مولانا کو مسلمانوں کے اس

طرز فکر و عمل پر سخت انوس تھا کہ گاندھی جب بھی کسی نئی سکیم پیش کرتا ہے۔ مسلمانوں

کے لیڈر اس کو قرآن و حدیث پر منطبق کرنا شروع کر دیتے ہیں۔ اس کے متعلق فرمایا کہ جو

گاندھی کے منہ سے نکل جائے اس کو قرآن و حدیث میں ٹھونسا ان کا کام ہے۔ دیکھ لیجئے

اتنا زمانہ گزر گیا ہے کہ گاندھی نے کوئی نئی سکیم کا اعلان نہیں کیا۔ سب خاموش ہیں۔ اب

وہ کسی نئی سکیم کی فکر میں ہو گا وہی سکیم مسلمانوں کو قرآن و حدیث میں نظر آنے لگے گی۔<sup>(۳)</sup>

تحریکِ خلافت کے دوران مولانا تھانوی سے یہ سوال بار بار کیا گیا کہ مسلمان گاندھی

کی اندھا دھند پیروی کیوں کر رہے ہیں۔ اس کے جواب میں آپ فرماتے کہ گاندھی چونکہ

دنیا کی دعوت دے رہا ہے اس لیے دنیا کے پجاری اس کے ساتھ ہیں۔ ایک مرتبہ ایک

شخص نے آپ سے یہ دریافت کیا کہ کیا مسلمانوں میں کوئی شخص گاندھی جیسا سیاست دان

ہے کہ لوگ اس کی پیروی کریں۔ آپ نے فرمایا کہ "اگر آپ ذرا غور و فکر سے کام لیتے

۱۔ الافاضات الیومیہ جلد سوم ۳۹۲

۲۔ الافاضات الیومیہ جلد چہارم ۳۹۸

۳۔ الافاضات الیومیہ جلد اول ۸۷



تو یہ سوال کرنے کی ضرورت ہی پیش نہ آتی مجھ کو یقین بلکہ عین یقین ہے کہ مسلمانوں میں ایک نہیں بلکہ ہزاروں کی تعداد میں گاندھی جیسے نہیں بلکہ اس سے کہیں زائد معلوم ہوتے ہیں لیکن اگر مسلمان ان کی پیروی نہ کریں تو ان کی کیا خطا ہے؟ (۱)

ایک مصنف نے حضور اکرم صلی اللہ علیہ وسلم کی حیات طیبہ کے بارے میں ایک کتاب لکھی جس میں لکھا کہ انبیاء کی کامیابی کا راز یہ تھا کہ ان میں استقلال تھا اور اس کی زندہ نظیر گاندھی موجود ہے۔ مولانا تھانوی نے مصنف کے اس جملے پر سخت گرفت کرتے ہوئے فرمایا "نعوذ باللہ سیرت نبوی پر کتاب اور نبی کو ایک کذب نبوت سے تشبیہ۔"

مولانا تھانوی کے نزدیک یہ بات ناقابل فہم تھی کہ جو شخص اللہ اور اس کے رسول کا دشمن ہو، توحید کا منکر ہو وہ کس طرح مسلمانوں اور اسلام کا ہمدرد و خیر خواہ اور دوست ہو سکتا ہے آپ نے فرمایا "میں نے اسی لیے شباب تحریک کے زمانے میں کہہ دیا تھا کہ جو شخص توحید اور رسالت کا منکر ہو وہ اسلام اور مسلمانوں کا کبھی خیر خواہ اور ہمدرد ہو یہ عمدمیری سمجھ میں نہیں آتا۔ اب دیکھ لو مسلمانوں کے ساتھ اس کی خیر خواہی ادھر تو مسلمانوں کو حکومت کے آگے کر دیا اور ادھر شہدی کا مسئلہ جاری کر دیا۔ غرض ہر طرح سے مسلمانوں کے جان و مال ایمان، جائیداد، زر، زمین اور مال سب کا مالک اپنی قوم کو بنانا چاہتا ہے" (۲)

ایک اور مجلس میں گاندھی کے متعلق فرمایا کہ ایک صاحب اس دھوکے میں مبتلا تھے کہ فلاں طاعت (گاندھی) توحید کا قائل ہے اور رسالت کے متعلق میری اس سے گفتگو ہوتی

۱- اسعد الابرار

۱۴۲

۲- الافاضات الیومیہ جلد چہارم ۲۶۳

۳- الافاضات الیومیہ جلد پنجم ۸۹

تو اس نے کہا کہ میں جانتا ہوں کہ محمد رسول اللہ اللہ کے رسول تھے۔ میں نے کہا کہ ایک تو جانتا ہے اور ایک ماننا ہے۔ نہ سے جاننے سے کیا ہوتا ہے ماننے سے ہوتا ہے۔ یہ جانتا تو ایسا ہے کہ جیسے قیصر حرمین جانتا تھا کہ جارج پنجم بادشاہ ہے پھر جارج سے لڑا کیوں کیا جانتا کافی ہے۔ جارج کے دل سے پوچھو کہ قیصر کیسا ہے اور قیصر کے دل سے پوچھو کہ جارج کیسا ہے۔ معلوم ہو جائے گا۔ اس سے کیا ہوتا ہے۔ گاندھی کا جانا ایسا ہے اگر وہ توحید کا قائل ہے حضور کو اللہ کا رسول ماننا ہے تو قبول اسلام کا اعلان کیوں نہیں کرتا نماز کیوں نہیں پڑھاتا۔ قربانی گاؤ کیوں نہیں کرتا؟<sup>(۱)</sup>

ایک اور مجلس میں گاندھی کے متعلق فرمایا "اس زمانے میں ایک طاعون ہے عقل تو اس کو چھو کر نہیں گئی۔ سارے ملک میں نقد و فساد کا تخم بویا ہے اور مسلمانوں کی بھولی قوم اس کے مکر و فریب میں آگئی اور اس کو اسلام اور مسلمانوں کا خیر خواہ سمجھ بیٹھی۔ حالانکہ وہ اسلام اور مسلمانوں کا سخت دشمن ہے۔ متواتر واقعات سے اللہ تعالیٰ نے اس کی دشمنی کو طشت از بام کر دیا ہے۔ اور لوگوں کو واقعی یقین آ گیا ہے کہ واقعی نہایت بد نیت مکار اور چالاک شخص ہے۔ غنیمت ہے کہ اب بھی جلدی صبح ہو گئی ہے کہ لوگ اس کے مکر و فریب سے آگاہ ہوئے۔ اب خدا معلوم کس فکر میں ہے۔ شاید کوئی اور روپ بدل کر مسلمانوں کے سامنے آئے۔ جب کبھی ٹیٹ فارم پر آتا ہے۔ ایک نیا ڈھونگ بنا کر آتا ہے۔"<sup>(۲)</sup>

۱۔ الافاضات ایومیہ جلد پنجم ۱۴۲-۱۴۳ ۲۔ الافاضات ایومیہ جلد ششم ۱۰۶

گاندھی کی اس مسلم کش پالیسی کے متعلق آل انڈیا مسلم لیگ کے لیڈر یامین خاں نے بھی تقریباً انہی عیال کا اظہار کیا انہوں نے اپنی خود نوشت سوانح میں لکھا کہ گاندھی کی ہر معاملے میں یہ چال تھی کہ انگریزوں اور مسلمانوں دونوں کو یہ قوف بنانا چاہتے تھے۔ مسلمانوں کو انگریزوں سے لڑانے میں ماہر تھے۔



## ہندو مسلم اتحاد مولانا تھانوی کی نظر میں

تحریکِ خلافت کے دوران میں ہندو مسلم اتحاد کے عارضی مظاہرے دیکھنے میں آئے تھے۔ چونکہ مولانا تھانوی کی ہندوؤں اور گاندھی کے متعلق آخری رائے یہ تھی کہ وہ مسلم قوم کے دوست اور ہمدرد نہیں ہو سکتے۔ لہذا آپ کی طرف سے ہندو مسلم اتحاد کی تائید کا سوال خارج از بحث تھا۔ اس لیے آپ نے نہایت سختی کے ساتھ ہندو مسلم اتحاد کے مفروضے کی مذمت فرمائی۔ مولانا کی رائے میں اگر مسلمان خود اپنی اصلاح کر لیں۔ مذہب کا دامن مضبوطی سے تھام لیں تو پھر ان کو کسی سے امداد یا کسی سے اتحاد کی ضرورت باقی نہیں رہتی۔ اس کے متعلق ایک مرتبہ ایک مجلس میں فرمایا کہ ”مسلمانوں کی شان اس کے بالکل خلاف ہے کہ وہ دوسری قوموں کی روش اختیار کریں۔ یا ان کی تدابیر کو ذریعہ ترقی بنائیں یا ان سے کسی قسم کی مدد کے خواہاں ہوں۔ بڑی غیرت کی بات ہے ان کو تو اللہ تعالیٰ پر بھروسہ رکھنا چاہیے۔ مشروع تدابیر کو اختیار کرنا چاہیے۔ اپنے سلف کے کارناموں کو پیش نظر رکھنا چاہیے۔“ ایک اور مجلس میں فرمایا کہ ”کوئی انگریزوں میں گھٹتا ہے کہ ان کے پاس ہماری فلاح و بہبود کے اسباب ہیں ان کا سلب اس، ان کی سی بول چال ان کی معاشرت اختیار کر لیتا ہے۔ کوئی ہندوؤں کی نعل میں جاگھتا ہے کہ ان کے ساتھ رہنے میں ہماری فلاح و بہبود ہے۔ ان کے ساتھ شریک ہو کر احکامِ اسلام تک کو پامال کرنے کو تیار ہو جاتے ہیں حتیٰ کہ ایمان تک کو قربان کرنے کو تیار ہو جاتے ہیں۔ مگر رہے کورے کے کورے نہ ہندوؤں نے کچھ دیا نہ انگریزوں نے کچھ دیا۔“

مولانا تھانوی کے نزدیک ہندو مسلم اتحاد صرف اسی صورت میں قائم ہو سکتا تھا کہ دونوں قومیں تعداد میں مساوی اور برابر ہوں۔ ایک مولوی صاحب نے اس مسئلے پر آپ سے ایک سوال کیا کہ اگر ہندو مسلم باہم حاکم و محکوم نہ ہوں بلکہ باہمی مساوات ہو تو کیا اس وقت ہندوؤں کے ساتھ مل کر کام چلا سکتے ہیں۔ اس پر آپ نے فرمایا کہ قواعد سے گنجائش تو معلوم ہوتی ہے مگر اس وقت تجربے کی بنیاد پر دیکھا جائے گا کہ اس اشتراک میں کس کا نفع ہے اور کس کا نقصان ہے۔ اگر مسلمانوں اور ہندوؤں کے ہاتھوں میں حکومت آ بھی جائے اور تیسری قوم بے دخل ہو جائے تو کامیابی تب بھی ہندوؤں کی ہوگی۔ مسلمانوں کی نہ ہوگی۔ ایک تو ترکیب کے لحاظ سے اور دوسرے ان کی اکثریت کی بناء پر تیسرے ان کے طبائع حالات پر نظر کر کے۔ اور عقلی طور پر مقصود حکومت عادلہ کا ہے۔ اور ہندوؤں اور مسلمانوں میں یہ احتمال ہے ہی نہیں کہ عدل ہو۔ جیسا کہ ہندوؤں کی کارگزاری سے اس وقت تک ظاہر ہے کہ وہ مسلمانوں کو ہندوستان سے مٹانا چاہتے ہیں۔ یہ اپنے دل مذاق سے ہانڈ نہ آئیں گے۔ اس کا نتیجہ خوں ریزی اور فساد ہے۔ (۱)

تحریک خلافت کے دوران مسلمان جس انداز میں گاندھی کی پیروی کر رہے تھے مولانا کے نزدیک وہ ہندوؤں کا تابع بننا تھا کہ یہ ہندو مسلم اتحاد کی کوئی صورت تھی چنانچہ ایک مجلس میں ہندو مسلم اتحاد کے موضوع پر گفتگو کرتے ہوئے فرمایا "متعصب ہندوؤں نے مسلمانوں کو قریب قریب عضو معطل بنا رکھا ہے۔ مسلمان چاہتے ہیں کہ اتحاد ہو یہ تابع بننا ہے۔ اتحاد تو اس وقت ہوتا ہے جب دونوں قومیں مساوی ہوں۔ خدا معلوم مسلمان ہندوؤں کے اس قدر گرویدہ کیوں ہو گئے ہیں۔ جن کی نظروں میں گذشتہ واقعات ہیں وہ کبھی اس قوم پر اعتماد نہیں



کر سکتے، مگر آج کل کے نوجوان اس قوم کی حقیقت سے بے خبر ہیں۔ ان کی دوستی کا نتیجہ مسلمانوں کے لیے خطرناک ہوگا۔<sup>(۱)</sup>

## قربانی گاؤ

تحریکِ خلافت کے دوران ہندو مسلم اتحاد کو مضبوط و پایدار کرنے کے لیے قربانی گاؤ کا سوال خاص طور سے زیرِ بحث لایا گیا تھا۔ چند مسلمان لیڈروں اور نیم صحافی علمائے قرآن مجید اور احادیثِ نبوی سے یہ ثابت کرنے کی کوشش کی کہ گائے کی قربانی ضروری نہیں ہے۔ انہوں نے مسلمانوں کو اس بات پر آمادہ کرنا چاہا کہ ہندوؤں کی خوشنودی کی خاطر مسلمان گائے کی بجائے بھیڑ کی قربانی کیا کریں۔ چنانچہ جمعیتہ العلماء ہند کے ۱۹۲۱ء کے اجلاس میں ایک صاحب مولوی فاخر الہ آبادی نے ایک قرارداد پیش کی جس میں کہا گیا کہ مشد گاؤ کشی میں ہندوؤں کی دلجوئی کے لیے گائے کی بجائے بھیڑ بکری کی قربانی دی جائے۔<sup>(۲)</sup> ادھر غیر متعصب اور سکولر گاندھی کے نزدیک "گاؤ رکشا" کا سوال ہندوؤں کے نزدیک بڑی مذہبی اہمیت رکھتا تھا۔ چونکہ مولانا تھانوی ہندو مسلم اتحاد کے مفروضہ میں یقین نہیں رکھتے تھے اور گائے کی قربانی کو شعائرِ اسلام میں شمار کرتے تھے اس لیے وہ محض ہندوؤں کی خوشنودی کے لیے کسی بھی شعائرِ اسلام کو چھوڑنے کا مشورہ نہیں دے سکتے تھے۔ ایک مجلس میں قربانی گاؤ کے مسئلہ پر فرمایا کہ اگر کسی کی رائے یہ ہو کہ مسلمان گاؤ کشی چھوڑیں تو چونکہ اس رائے کی وجہ ملتِ کفریہ کی رعیت ہے اس لیے ملتِ کفریہ کے مقابلے میں بلاشبہ گاؤ کشی اسلام کا شعار ہے لوگ کہتے ہیں کہ گائے اور گدشت کھانے

۱۔ الافاضات الیومیہ جلد سوم ص ۳۲۰

۲۔ انوارِ محسن شیر کوٹی تجلیات عثمانی (نشر المعارف ملتان، ۱۹۵۰ء) ص ۶۵۲

کو اسلام سے تعلق نہیں حالانکہ حضور اکرم صلی اللہ علیہ وسلم کے اس فرمان سے شدید تعلق معلوم ہوتا ہے کہ "من صلی صلواتنا واستقبل قبلتنا واکل ذبیحتنا (۱)

ایک در مجلس میں فرمایا کہ "ہندوؤں کا طریقہ ہے کہ پہلے تو احسان کرتے ہیں اور پھر اپنا کام بناتے ہیں۔ ایک جگہ ہندوؤں نے کئی لاکھ روپے جمع کیے اور علماء سے کہا کہ عربی مدرسہ بناؤ اور کہا کہ اس قدر روپیہ قربانی میں صرف ہوتا ہے۔ قربانی موقوف کر دو۔ بعض علماء نے کہا کہ روپیہ لے لو دیکھیے دین پر یہ اثر ہوتا ہے۔ ہمارا مسک تو یہ ہونا چاہیے کہ اگر دنیا کے تمام خزانے بھی ملیں اور ایک مسئلہ خلاف کرنا پڑے تو خزانے کی طرف نظر اٹھا کر بھی نہ دیکھیں" (۲) مولانا تھانوی کا کہنا تھا کہ چونکہ قربانی شعائر اسلام میں سے ہے جسے ہزاروں لاکھوں مسلمانوں نے اپنی جان کی قربانی دے کر قائم کیا ہے اس لیے اگر مسلمان ایک شعائر اسلام کو چھوڑنے پر تیار ہو گئے تو دین کی بیخ کنی شروع ہو جائے گی اور ایسا کرنا دوسری قوموں کو اس بات کی دعوت دینا بدگامی کا سبب احکام اسلام ایسے ہی ہیں اگر ایسے ان کو کسی نہ کسی وجہ سے چھوڑا جاسکتا ہے۔

مولانا نے مسلمانوں کو متنبہ کیا کہ اگر ہندوؤں کو حوش کرنے کی خاطر وہ قربانی گاؤ کو ترک کرنے پر آمادگی کا اظہار کریں گے تو پھر کل کو ہندوؤں کا مطالبہ ہو گا کہ کلمہ چھوڑ دو۔ تاکہ دونوں قوموں میں اتفاق اور اتحاد اور بڑھ جائے کیونکہ حقیقت میں تو یہ ساری دشمنی کلمہ پڑھنے کی بدولت ہے (۳) مولانا تھانوی چونکہ قربانی گاؤ کو شعائر اسلام میں سے سمجھتے تھے اس لیے آپ کے نزدیک

۱۔ کمالات اشرفیہ ص ۱۷۶

۲۔ خواجہ عزیز الحسن مجذوب "حسن العزیز جلد سوئم ص ۱۸۵

۳۔ الافاضات الیومیہ جلد اول ص ۳۲۹



اس کا گوشت کھانا بھی موجب ثواب تھا۔ فرمایا کہ "اس وقت مسلمان کی وقایہ میں چیزیں ہیں ایک نماز دوسرے بزرگوں کی محبت تیسرے گائے کا گوشت"۔ یہاں یہ بات قابل ذکر ہے کہ حضرت مجدد الدینیؒ بھی گائے کی قربانی کو شعائر اسلام میں سے سمجھتے تھے۔ آپ نے اپنے ایک مکتوب میں لکھا "ذبح بقر در ہندوستان از شعائر اسلام است" ذبیحہ گاؤ ہندوستان میں ایک بڑا اسلامی شعار ہے۔ (۲)

## ترکِ موالات

رولٹ ایکٹ کے خلاف احتجاج کے دوران گاندھی ترکِ موالات کا نسخہ ایجاد کر چکا تھا ۱۹۱۹ء کی خلافت کانفرنس میں یہ تجویز پیش کی گئی کہ برطانوی حکومت سے ہر قسم کے تعلقات ختم کر دیے جائیں۔ سرکاری ملازمتیں خصوصاً پولیس فوج اور وکالت ترک کر دی جائیں۔ اعزازی خطابات واپس کر دیے جائیں۔ کالجوں اور سکولوں کو جو امداد حکومت سے ملتی ہے اسے لینے سے انکار کر دیا جائے اور کچھریوں میں مقدمات درج نہ کرائے جائیں۔<sup>۱</sup> جمعیتہ العلماء ہند نے بھی ترکِ موالات کو عین اسلامی قرار دیا اور اپنے اجلاس میں وہ مشہور فتویٰ جاری کیا جس پر ۴۴ علماء کے دستخط تھے۔ اس فتویٰ میں کہا گیا کہ لفظ موالات اصطلاح شرع میں معنی محبت و مناصرت اور باہمی امداد کے مستعمل ہوتا ہے۔ اعدائے دین سے باعتبار دونوں معنی کے حرام ہے۔ اللہ تعالیٰ نے دشمنانِ اسلام سے موالات رکھنے کو منع فرمایا ہے خواہ وہ ظاہراً ہوں یا باطناً۔ بلا اجرت ہوں یا با اجرت۔ اللہ تعالیٰ نے

۱۔ الاناضات الیومیہ جلد اول ۲۲۷

۲۔ مکتوبات امام ربانی جلد اول (دکھنڈہ ۱۹۱۳ء) مکتوب نمبر ۸۱

۳۔ امین زبیری "سیاستِ طیبہ" (اگرہ عزیز پریس ۱۹۴۱ء) ص ۱۵۶

فرمایا ہے کہ جن کافروں نے دین کے معاملے میں تم سے قتال کیا ہے تم کو اپنے ممالک سے نکال دیا ہے اور تمہارے اخراج میں مدد دی ان سے دوستی اور باہمی امداد سے خدا تم کو روکتا ہے اور جو لوگ ایسے کفار سے موالات رکھیں وہ سب ظالم ہیں۔ جو مسلمان باوجود واقفیت اس مسئلہ کے ان سے موالات رکھے سخت گناہگار ہوگا۔ گورنمنٹ ہند کی کونسلوں کی ممبری، پیشہ وکالت، مختار کاری وغیرہ سرکاری یا نیم سرکاری سکولوں میں تعلیم حاصل کرنا یا بچوں کو تعلیم دلوانا گورنمنٹ سے تعلیم میں مدد لینا۔ آئری میجسٹریٹی قبول کرنا خطابات قبول کرنا یہ ساری چیزیں موالات میں داخل ہیں۔ (۱)

چنانچہ ہندوستانی مسلمانوں نے اس فتویٰ کی پیروی میں سرکاری ملازمتیں ترک کر دیں اعزازات واپس کر دیے۔ مسلمان طلباء نے سرکاری امداد سے چلنے والے سکولوں اور کالجوں کا بائیکاٹ کیا۔

ترک ملازمت کے سلسلے میں مولانا تمھانوی کا خیال یہ تھا کہ ملازمت ترک نہیں کرنی چاہیے۔ اس سے طرح طرح کی پریشانیاں اور مشکلات پیدا ہوں گی۔ اور معلوم نہیں انسان پریشانیوں اور مشکلات کا مقابلہ کر سکتا ہے یا نہیں؟ (۲)

مولانا کی رائے میں اگر کوئی شخص ایسی ملازمت کر رہا ہے جو ناجائز ملازمت کے زمرے میں آتی ہے تو اس کو بیک لخت نوکری چھوڑنی نہیں چاہیے۔ بلکہ کسی اور ذریعہ معاش کی فکر میں رہے اور کوئی حلال ذریعہ معاش میسر آجائے تو ناجائز نوکری فوراً چھوڑ دے کیونکہ ناجائز نوکری میں تو ایک ہی بلا میں مبتلا ہے جب نوکری چھوڑے گا تو سینکڑوں

۱۔ متفقہ فیصلہ علامہ ہند (مطبع اشقی میرٹھ سن ۱۹۲۰ء ص ۹۲)



بلاؤں میں مبتلا ہو جائے گا۔<sup>(۱)</sup>

مولانا تھانوی سے تحریک کے دوران میں یہ فتویٰ طلب کیا گیا کہ "آیا ناجائز نوکریاں چھوڑ دی جائیں چاہے ذرائع معاش کے فقدان سے تنگی ہی کیوں نہ ہو۔ مولانا نے جواب میں فرمایا کہ "یہ مقاطعہ بعض اوقات ترک واجب تک پہنچ جاتا ہے مثلاً کسی کے پاس بہ جُز ناجائز نوکری کے یا خاص تجارت کے دوسرے ذریعہ معاش نہیں اور اسے حقوق اہل و عیال کے لیے اس پر اکتساب واجب ہے تو اس مقاطعہ سے اس واجب کا ترک لازم آتا ہے اور ترک واجب موجب معصیت ہے۔"<sup>(۲)</sup>

جب مسلمانوں نے ترک موالات کے فتویٰ پر عمل کرتے ہوئے سرکاری ملازمتیں چھوڑنی شروع کیں تو ہندوؤں نے انہی ملازمتوں کو پرکھنا شروع کر دیا۔ اس سے مسلمانوں کو سخت معاشی پریشانیوں کا سامنا کرنا پڑا۔ اس بنا پر مولانا تھانوی نے ترک ملازمت کو ناپسند فرمایا اور ایسے لوگوں کو کم فہم اور کم عقل قرار دیا۔<sup>(۳)</sup> ایک سرکاری ملازم جنہوں نے ترک موالات کی حمایت میں ملازمت سے استعفیٰ دے دیا تھا۔ مولانا کو ایک خط کے ذریعے اپنی معاشی مشکلات سے آگاہ کیا۔ اس پر مولانا نے فرمایا کہ "یہ صاحب سرکاری ملازم تھے۔ اس تحریک کے سبب تنفی ہو گئے۔ ملازمت تلاش کرتے ہیں مگر ملتی نہیں پریشان ہیں۔ دین اور دنیا دونوں خراب ہوئے۔ اس کا نگرس کی وجہ سے شخص پریشان ہے۔"<sup>(۴)</sup>

۱۔ کمالات اشرفیہ ص ۲۲۳

۲۔ افادات اشرفیہ در مسائل سیاسیہ ص ۲۶-۲۷ (دیوبند ۱۳۶۵ء)

۳۔ الافاضات الیومیہ جلد اول ص ۹۱

۴۔ الافاضات الیومیہ جلد چہارم ص ۱۸۰

ترک موالات کو موثر بنانے کے لیے بھوک ہڑتال، جلوسوں اور احتجاج وغیرہ کے طریقے اختیار کیے گئے۔ مولانا تھانوی نے ان تمام امور کے متعلق بھی اپنی رائے کا واضح طور پر اظہار فرمایا۔ آپ نے ایک صاحب کے دریافت کرنے پر بھوک ہڑتال کو خودکشی اور حرم موت کا نام دیا۔ ایک مجلس میں فرمایا کہ آج کل بہادری کی ایک نئی قسم نکلی ہے مارکھانا، ذلیل ہونا، بھوک ہڑتال کرنا یہ سب کچھ اس لیے ہے کہ حکومت مل جائے۔ ایسے کم حوصلہ لوگوں کو تو حکومت کا نام بھی نہیں لینا چاہیے!

جو لوگ اپنے آپ کو گرفتاری کے لیے پیش کرتے ان کے متعلق ایک صاحب نے مولانا کی مجلس میں کہا کہ جو لوگ اس تحریک میں کام کرتے ہیں وہ گرفتاری کو اپنے لیے باعث فخر و عزت سمجھتے ہیں۔ اس پر مولانا تھانوی نے فرمایا کہ ”جی ہاں یہ سمجھنا ایسا ہی ہے کہ جیسے ایک سرحدی ہندوستان آیا اور شہر میں کسی حلوانی کی دکان سے علوہ اٹھا کر کھا گیا۔ اس پر اسے پکڑ کر پولیس کے حوالے کر دیا گیا۔ حاکم نے دیکھا کہ نو وارد ہے اور حرکت بھی معمولی سی کی ہے۔ حکم دیا کہ اس کو گدھے پر سوار کر کر لڑکوں کو کوئی بجانے والی چیز دے کر سارے شہر کا گشت کروایا جائے۔ ایسا ہی کیا گیا۔ جب یہ سرحدی وطن واپس پہنچا تو لوگوں نے دریافت کیا کہ آغا ہندوستان رفتہ بودی آں چگونہ ملک است۔ تو یہ سرحدی کہتا ہے ہندوستان ملک خوب است علوہ خوردن مفت است۔ سواری خرمفت است فوج طفلان مفت است ڈم ڈم مفت است۔ غرض کہ جس قدر اسباب ان کی ذلت کے جمع کئے گئے تھے اس کو انہوں نے اپنے لیے باعث عزت و فخر سمجھا۔ یہی حالت آج کل کے لوگوں کی ہے۔ خدا معلوم

۱۔ الانفاذات ایومیہ جلد چہارم ص ۵۰۱

۱۔ الانفاذات ایومیہ جلد سوئم ص ۱۲۵



کہ ان کی عقلوں کو کیا ہوا ہے۔<sup>(۱)</sup>

## تحریک ہجرت کے بارے میں مولانا تھانوی کی رائے

تحریک خلافت کے دوران مولانا ابوالکلام آزاد اور مولانا عبدالباری فرنگی محلی کی طرف سے ہجرت کے فتاویٰ جاری کئے گئے۔ اس سے پیشتر مولانا محمد علی اور شوکت علی نے لارڈ چمفورد کو ایک میموریل اپریل ۱۹۱۹ء میں پیش کیا جس میں کہا گیا کہ کوئی بھی ایسی سرزمین جو اسلام کے لیے محفوظ نہ رہے تو ایسی صورت میں مسلمانوں کے لیے دو ہی راستے باقی رہ جاتے ہیں اول جہاد دوم ہجرت۔ چونکہ ہماری پوزیشن بہت کمزور ہے اس لیے ہمارے لیے ہجرت کا راستہ ہی باقی رہ جاتا ہے۔<sup>(۲)</sup> اگرچہ یہ کوئی فتاویٰ تو نہ تھا لیکن اس سے یہ ضرور ظاہر ہوتا ہے کہ حالات نے مسلمانوں میں اس نوع کی سوچ بھی پیدا کر دی تھی۔ باقاعدہ فتویٰ مولانا ابوالکلام آزاد اور مولانا عبدالباری کی طرف سے جاری ہوئے۔ مولانا ابوالکلام نے اگرچہ جو فتویٰ جاری کیا۔ اس میں مسلمان ہند کے لیے جنگ اول کے بعد ہجرت کو واجب قرار دیا لیکن انفرادی ہجرت کو شرعی طور پر غیر صحیح بتلایا۔ دوسرے ہر شخص کے لیے ہجرت کو غیر ضروری بتلایا گیا۔ چونکہ ہندوستان سے ہر شخص ہجرت نہیں کر سکتا تھا۔ اس لیے فتویٰ میں کہا گیا کہ جو اشخاص ہندوستان میں مقیم رہیں ان پر انگریزوں سے ترک موالات لازم ہوگا۔<sup>(۳)</sup>

مولانا عبدالباری فرنگی محلی کے نزدیک ہندوستان دارالحرب نہیں تھا۔ اس لیے ہجرت سے متعلق جو فتویٰ انہوں نے جاری کیا اس سے کسی بات کی وضاحت نہیں ہوتی۔ مولانا

۳۔ غلام رسول مہر تبرکات آزاد و کتاب منزل سن ندارد) ص ۲۰۳-۲۰۶

(مادرن ایشین سٹڈیز، ۱۹۷۹ء) ص ۳۳

۲۔ نعیم قریشی کا مضمون

عبدالبارق نے ایک مضمون میں جو کہ اخبار وکیل امرتسر میں شائع ہوا۔ یہ لکھا کہ ہندوستان دارالاسلام ہے اس لیے ہجرت فرض نہیں اس پر حکیم ابوتراب محمد عبدالحق نے روزنامہ "پیشہ اخبار" میں ایک خط میں مولانا عبدالباری کے دلائل کو غلط بتلاتے ہوئے شاہ عبدالعزیز اور مولانا عبدالحق لکھنوی کے فتاویٰ کا ذکر کیا جن کے نزدیک ہندوستان دارالاسلام نہیں رہا تھا حکیم ابوتراب کے نزدیک چونکہ مسلمان ہندوستان میں رہ کر دوسرے ممالک کے مسلمانوں کی مدد نہیں کر سکتے تھے اس لیے ہجرت لازمی تھی۔<sup>(۱)</sup> اس پر مولانا عبدالباری کا ایک خط اس اخبار میں شائع ہوا جس میں انہوں نے لکھا کہ میں ہندوستان کو اصلاً دارالاسلام سمجھتا ہوں اگرچہ حکومت کو ذمی یا معاہدہ نہیں بلکہ تسلط سمجھتا ہوں۔ اس صورت میں بظاہر دارالحدیث کے احکام جاری ہوتے ہیں۔ مولانا نے اس بات کی بھی تصریح کی کہ میرے نزدیک ہجرت فرض عین نہیں ہے اور مقصود بالذات بلکہ فرض دفاع کے لیے کی جاسکتی ہے۔ ساتھ ہی اس خط میں مولانا نے یہ بھی لکھ دیا کہ اس وقت جو لوگ ہجرت کرنا چاہتے ہیں انہیں روکنے کا کوئی حق نہیں اور جو نہیں کرتے خدا نے ان پر جبر نہیں کیا۔ مولانا خود ذاتی طور پر ہجرت کرنا چاہتے تھے مگر ان کے مشیروں نے انہیں ایسا کرنے سے روک دیا۔<sup>(۲)</sup>

ایک اور مضمون میں مولانا عبدالباری نے جن خیالات کا اظہار کیا ان سے دونوں فریقوں کی حمایت ظاہر ہوتی ہے۔ آپ نے شاہ عبدالعزیز کا حوالہ دیتے ہوئے لکھا کہ ہر دارالحدیث میں ہجرت فرض نہیں لیکن اس کے باوجود اگر ہندوستان بالفرض دارالحدیث ہوتا تب بھی ہجرت کی فرضیت ہر صورت میں نہیں ہو سکتی۔ ساتھ ہی یہ بھی لکھا کہ فرض دفاع کے انجام دینے

۱۔ روزنامہ پیشہ اخبار (لاہور) ۱۲ مئی ۱۹۲۰ء ص ۱

۲۔ ایضاً ۲۹ مئی ۱۹۲۰ء ص ۳



کے لیے میں ہجرت کا حکم دیتا ہوں۔ اس مضمون میں بھی آپ نے یہ لکھا کہ میرا ارادہ خود ہجرت کا تھا مگر مشورہ سے روک دیا گیا۔" یہ صورت حال اتنی دل چسپ ہو گئی کہ عزیز ہندی نے مولانا کو ایک تار بھیجا جس میں ان سے استدعا کی گئی کہ وہ اپنے خیالات کا واضح طور پر اظہار فرمادیں۔<sup>۱۲</sup>

اس فتویٰ نے اپنا اثر دکھایا اور ہزاروں مسلمان اپنی جائیدادیں فروخت کر کے افغانستان کی طرف روانہ ہونے لگے۔ ایک محتاط اندازے کے مطابق اگست ۱۹۲۰ء تک چالیس ہزار مسلمان افغانستان میں داخل ہو چکے تھے۔ جب ہجرت کرنے والوں کی تعداد میں اضافہ ہوتا گیا تو افغانستان کی حکومت نے داخلہ پر پابندی لگائی اور مسلمانوں کو واپس ہندوستان لوٹنا پڑا۔ بقول سید حسن ریاضؒ یہی ایک قدم تھا جو مسلمانوں نے بغیر سوچے سمجھے کیا۔<sup>۱۳</sup>

صوبہ سندھ سے جہاں کے مسلمانوں نے تحریک ہجرت میں بڑے جوش و خروش اور بڑھ چڑھ کر حصہ لیا۔ مین تحریک ہجرت کے دوران ایک شخص نے مولانا تھانوی سے ہجرت کے بارے میں فتویٰ دریافت کیا۔ خط میں سائل نے اس بات کا ذکر خاص طور پر کیا کہ "لوگوں کا خیال ہے کہ آپ اس خط کا جواب نہیں دیں گے۔" مولانا تھانوی نے ہجرت کے متعلق فتویٰ دیا کہ شریعت نے وجوب ہجرت کے لیے جو شرائط عائد کی ہیں وہ شرائط اب بھی موجود نہیں ہیں۔ اس تحریر کی جو کہ ایک فتویٰ کی شکل میں موجود ہے قابل ذکر بات یہ ہے کہ آپ نے اس فتویٰ کی عبارت عربی زبان میں لکھی حالانکہ سوال کنندہ نے خط

۱۔ روزنامہ پیسہ اخبار ۲۳ جون ۱۹۲۰ء ص ۳-۲

۲۔ The Ulama in Politics p. 265.

۳۔ پاکستان ناگزیر تھا ص ۱۰۳

اردو زبان میں لکھا تھا۔ اس معاملے میں جو حکمت پوشیدہ تھی اس کے متعلق مفتی محمد شفیع نے رقم کے استفسار کے جواب میں لکھا کہ ”حضرت کی خصوصیات میں سے تھا کہ ہر ضروری سوال کا جواب تو دیتے ہی تھے مگر اس کی بھی رعایت رہتی تھی کہ کسی مفید یا اپنے لیے بے ضرورت کسی ابتلا کا موجب نہ ہو۔ ایسی صورت میں عموماً جواب عربی زبان میں لکھ دیتے تھے کہ مخاطب تو کسی سے پڑھوا کر مطلب سمجھ لے گا مگر اس کو اخبار وغیرہ میں شائع کرنے کے غلط تاثر پیدا نہ کر سکے گا۔ اس معاملہ میں یہی ہی حکمت تھی۔“

تحریک ہجرت کے سبب مسلمانوں کو حتیٰ تکالیف اور مشکلات کا سامنا کرنا پڑا۔ مولانا تھانوی کو اس سے سخت صدمہ پہنچا۔ اس لیے آپ نے بارہا اپنی مجالس میں ان لوگوں پر کڑی نکتہ چینی کی جنہوں نے تحریک ہجرت کے لیے لوگوں کو آمادہ کیا۔ ایک مجلس میں فرمایا کہ تحریک خلافت کے دنوں میں ہجرت کا رزلوشن پاس کر دیا۔ اس پر مسلمان لہیک کہہ کر اٹھ کھڑے ہوئے۔ ہزاروں مسلمانوں کو بے خانناں کر دیا۔ ”مولانا تھانوی ہجرت کو گاندھی کا سبق کہا کرتے تھے اور ہجرت کے فتاویٰ جاری کرنے والے حضرات پر سخت ناراضگی اور غصے کا اظہار کرتے۔“

۱۔ یہاں یہ امر قابل ذکر ہے کہ تحریک ہجرت کے دوران صوبہ سرحد کے ہندوؤں نے مسلمانوں کو ہجرت پر

آمادہ کیا کیونکہ ان کی نظریں مسلمانوں کی زمینوں پر تھیں۔ جب غریب ہاجرین نے افغانستان کا رخ کیا تو

ہندوؤں نے دس دس ہزار مالیت کی زمین سو روپے تک خریدیں۔ اسی طرح ۲۰۰ روپے کا بیل ۲۰ روپے

میں خریدا گیا۔ دیکھیں نعیم قریشی کا نمونہ ص ۵۵

۱۔ الاقاضات الیومیہ ۵ جلد اول ص ۹۲



یہاں یہ بات قابل ذکر ہے کہ مولانا اشرف علی تھانوی کی مانند مولانا احمد رضا خان (۱۸۵۶-۱۹۲۱) مولانا عبدالرؤف دانا پوری (۱۸۷۶-۱۹۲۸) پیر مہر علی شام گولڑہ شریف (۱۸۵۹-۱۹۳۹) اور مولانا اسحق مانسہروی کے علاوہ متعدد سیاسی زعماء مثلاً علامہ اقبال، قائد اعظم مولانا حسرت موہانی اور ڈاکٹر انصاری نے تحریک ہجرت کو ناپسند کیا تھا۔<sup>(۱)</sup> حکیم اجمل خان جو کہ تحریک خلافت کے صنف اول کے زعماء میں سے تھے۔ تحریک ہجرت سے مطمئن نہ تھے کیونکہ ان کے بقول ترک وطن کی تحریک ہر طرح سے وطن پرستی کے مفہوم کی نفی تھی "ان کی رائے میں آزادی کی جنگ وطن ہی کی سرزمین پر لڑی جانی چاہیے"<sup>(۲)</sup>

کانگریس کے سرکاری ممدخ سینٹارامیہ نے تحریک ہجرت کو غیر دانشمندانہ تحریک کا نام دیا۔<sup>(۳)</sup> ڈاکٹر اشتیاق حسین قریشی نے بھی تحریک کے بارے میں اسی قسم کے خیالات کا اظہار کرتے ہوئے لکھا کہ تحریک میں تعمیری نتائج پیدا کرنے کی کوئی صلاحیت نہیں تھی۔ اس کے نتیجے میں صرف یہ ہوا کہ ان پرجوش اور مخلص اشخاص کو جنہوں نے اس تحریک کی دعوت پر لبیک کہا شدید مصائب کا سامنا کرنا پڑا۔<sup>(۴)</sup>

## موپلا بغاوت

مالابار کے علاقے میں موپلانامی ایک قوم آباد تھی۔ موپلے عربی نسل اور نہایت پرجوش اور پکے مذہبی قسم کے لوگ تھے۔ چونکہ وہ مذہب کے نام پر اپنی جانیں قربان کرنے کے لیے

۱۔ محمد العقاد حیات اجمل (علی گڑھ، ۱۹۵۰ء) ص ۲۲۲

۲۔ بر عظیم پاک و ہند کی ملت اسلامیہ ص ۲۵۸

۳۔ History of the National Congress p. 199.

ہر وقت تیار رہتے تھے لہذا گورنمنٹ ڈرتی تھی کہ یہ قوم تھرکبِ خلافت کے اثر میں نہ آجائے  
 چنانچہ جب چند لیڈروں نے مالابار آنے کا ارادہ ظاہر کیا تو ان کے داخلے پر پابندی عائد کر  
 دی بعد میں حکومت نے یعقوب حسن کو پالامینن اور کویرا کو گرفتار کر لیا۔ حکومت کی اس  
 کارروائی سے حالات سدھرنے کی بجائے مزید بگڑ گئے۔ دفعہ ۳۴ نافذ کرنا پڑی۔ خلافت  
 والیوں کی وردیاں چھین لی گئیں۔ مولوں نے جب یہ صورت حال دیکھی تو وہ جوش میں آگئے  
 اور صورت حال اس حد تک سنگین ہو گئی کہ مارشل لاء لگانا پڑا۔ ہزاروں مولوں کو قتل کرنے کے  
 ان کے مکانات اور کھیتوں کو آگ لگا دی گئی۔ موپلے چونکہ نہتے تھے اس لیے انہوں نے  
 گوریلا جنگ اختیار کی۔ ادھر انگریزوں نے ہندوؤں کو مولوں کی جاسوسی پر مقرر کیا جس  
 کی وجہ سے مولوں نے نہ صرف انگریزوں کے خلاف ہتھیار اٹھائے بلکہ ہندو بھی اس کی زد  
 میں آگئے۔ دوسری وجہ یہ تھی کہ ہندو زندگی کے ہر شعبہ میں چھائے ہوئے تھے۔ اور یہ مظالم  
 انہیں کے ہاتھوں ہی ہوئے تھے اس لیے قدرتی طور پر ہندو بھی مولوں کے رد عمل کا  
 نشانہ بنے۔

اس تمام واقعہ میں مولوں کو سخت جانی اور مالی نقصان اٹھانا پڑا۔ مولانا تھانوی کو  
 اس کا سخت صدمہ اور افسوس تھا کہ مولوں کو جو شیلی تقریروں نے تباہ و برباد کر دیا اپنے دکھ  
 اور رنج کا اظہار کرتے ہوئے آپ نے ایک مجلس میں فرمایا کہ مالابار میں لیڈروں کے لئے <sup>شعبانہ</sup> <sup>انج</sup>  
 اور جو شیلی تقریریں کہیں اور مولوں کی قوم کو بھڑکایا۔ جو شیلی اور میور قوم تھی ویسے بھی عربی نسل  
 تھے کیا نتیجہ نکلا۔ جو کچھ ہوا سب کو معلوم ہے۔ تباہ و برباد ہو گئے۔ ہزاروں عورتیں بیوہ بن چکی  
 قیم ہو گئے بہت سے لوگ اب تک جیلوں میں پڑے سڑ رہے ہیں نہ کوئی اصول ہے  
 نہ کوئی قاعدہ جب مولوں پر مصیبت پڑی تو کوئی بھی لیڈروں نے نہ کیا سب گیدڑ بن گئے۔



جب مولویوں کی تباہی کا نقشہ سامنے آتا ہے اس قدر دل دکھتا ہے جس کو بیان نہیں کیا جا سکتا۔ اس کی تمام ذمہ داری ان بے عقل اور بد فہم لیڈروں پر ہی ہے۔

## تحریکِ خلافت کے سلسلے میں مناظرے

چونکہ مولانا تھانوی نے تحریک سے علیحدگی اختیار کر رکھی تھی۔ اس لیے بہت سے لوگوں نے آپ سے اس بارے میں گفتگو کی غرض سے تھانہ بھون آنے کی اجازت چاہی۔ ایک مولوی صاحب نے جو تحریک کے سرگرم کارکنوں میں سے تھے تھانہ بھون آنے کی خواہش ظاہر کی۔ مولانا تھانوی نے ان صاحب سے ملنے پر رضامندی کا اظہار کیا۔ تھانہ بھون پہنچنے پر مولوی صاحب نے درخواست کی کہ میں تنہائی میں کچھ کہنا چاہتا ہوں مولانا تھانوی نے اس خواہش پر فرمایا کہ جلوت میں گفتگو سے تو آپ کے لیے خطرہ ہے کہ آپ کے اسرار ظاہر ہوں گے اور جلوت میں میرے لیے خطرہ ہے کہ مجھ پر اشتباہ ہوگا۔ اس لیے جو کچھ کہنا ہو جلوت میں کہیں۔

تحریک کے دوران مولانا تھانوی کو کیرا نہ جانے کا اتفاق ہوا۔ وہاں کے ایک مولوی صاحب بڑی سرگرمی سے تحریک میں حصہ لے رہے تھے وہ مولوی صاحب جو کہ منطقی اور معقول آدمی تھے مولانا تھانوی سے ملنے آئے اور آپ سے تحریک کے بارے میں ایک سوال کیا۔ آپ نے فرمایا کہ پہلے آپ میرے ایک سوال کا جواب دیں کہ منطقی قاعدہ ہے کہ خیس اور خیس کا مجموعہ خیس ہوتا ہے انہوں نے کہا کہ بالکل صحیح ہے مولانا تھانوی نے دریافت کیا کہ اب جو جماعت مسلم اور غیر مسلم سے مرکب ہو وہ کافر ہوگی یا مسلم۔ کہا کافر ہوگی

مولانا تھانوی نے فرمایا کہ ترکی میں جمہوریت قائم ہو چکی ہے اور خلافت ختم کر دی گئی ہے اور وہ مرکب ہے مسلم اور غیر مسلم سے اب وہ سلطنت اسلامی ہے یا غیر اسلامی انہوں نے کہا کہ ایسی سلطنت غیر اسلامی ہوگی۔ اس پر مولانا تھانوی نے فرمایا کہ جب شرعی اصول سے وہ اسلامی سلطنت بھی ثابت نہ ہوئی تو پھر خلافت تو بہت بڑی چیز ہے۔ اس کی حمایت کیسی۔ اس پر تو وہ مولوی صاحب بہت گھبرائے اور کہنے لگے کہ واقعی اس کی نصرت تو جائز نہیں۔ اس پر مولانا تھانوی نے فرمایا "تم نے تو اتنی جلدی قسویٰ دے دیا حالانکہ تم حامی ہو اور میں مخالف سمجھا جاتا ہے۔ مگر ہم کہتے ہیں کہ نصرت واجب ہے باوجودیکہ ترکی اسلامی سلطنت نہیں ہے۔ ترکی کی حمایت اور نصرت کی وجہ یہ ہے کہ غیر مسلم حکومتیں اس کو مسلم سمجھ کر مقابلہ کرتی ہیں، اب اگر اس کو شکست ہوگی تو مسلمانوں اور اسلام کو شکست سمجھی جائے گی۔" (۱)

## مولانا تھانوی پر الزامات

تحریک خلافت سے علیحدگی اختیار کرنے کے سبب مولانا تھانوی پر بے شمار الزامات عائد کئے گئے۔ ایک الزام یہ لگایا گیا کہ انگریزوں کے ساتھی ہیں اور گورنمنٹ سے منخواہ پاتے ہیں۔ اس الزام کے متعلق مولانا نے فرمایا کہ "اس کا مطلب تو ہے کہ اگر میں ۶۰۰ روپے گورنمنٹ سے پاتا ہوں تو طبع ہے خوف نہیں ہے تو اگر طمع کی یہ حالت ہے تو تم ۹۰۰ روپے دے کر اپنے موافق کروا کر قبول کر لوں تو صحیح ہے وگرنہ غلط (۲)

۱۔ الافاضات الیومیہ جلد ششم ص ۱۰۳

۲۔ الافاضات الیومیہ جلد چہارم ص ۶۹۸



تحریک سے اختلاف کے سبب مولانا پر ایک الزام یہ عائد کیا گیا کہ آپ عیسائیوں سے مل گئے ہیں لیکن اس وقت کے سمجھ دار لوگ یہ سمجھتے تھے کہ یہ شخص عیسائیت کا مخالف ہے۔ مولانا تھانوی کے بھائی پرفالچ کا حملہ ہوا تو وہ علاج کروانے کے لیے ایک عیسائی کے پاس مسوری گئے۔ مولانا کے برادر زادہ سے ایک عیسائی کی راہ و رسم ہو گئی۔ اس پادری نے اس تحریک کے متعلق مولانا کے خیالات دریافت کئے۔ آپ کے برادر زادہ نے بتلایا کہ وہ تو اس تحریک سے اختلاف کرتا ہے۔ اس پادری نے یہ معلوم کر کے کہا کہ معلوم ہوتا ہے کہ یہ شخص عیسائیت کا دشمن ہے۔ انہوں نے کہا لوگ تو انہیں تحریک میں شامل نہ ہونے کی وجہ سے عیسائیوں کا دوست سمجھتے ہیں۔ اس پر اس پادری نے کہا کہ اس وقت ہندوستان میں دو مذہب آباد ہیں ہندو اور مسلمان اور اپنے اپنے مذہب کی وجہ سے ایک دوسرے کے سخت خلاف ہیں۔ اس کشمکش کی وجہ سے ہر مذہب کا شخص اپنے مذہب پر سختی سے قائم ہے ان میں تیسرے مذہب کے قبول کی کوئی گنجائش نہیں۔ عیسائی مشن پر لاکھوں روپیہ خرچ ہو رہا ہے مگر آج تک ہندوستان میں کامیابی نہیں ہوئی۔ اس سوچ کی کوشش میں ملک کے معاملات میں ایک دوسرے کی رعایت کریں گے تو ہر ایک میں ڈھیلا پن پیدا ہو جائے گا اور تیسرے مذہب کی گنجائش پیدا ہو جائے گی۔ کیونکہ آج کل کی عیسائیت کا پہلا زینہ لائڈ سٹیٹ<sup>(۱)</sup> مولانا تھانوی فرمایا کرتے تھے کہ میں نے جو اپنا مسلک اور مشرب عدم مخالفت پر رکھا تو اس کا مقصد اپنے مذہب کا تحفظ اور اپنی قوم کی فلاح و بہبود تھا۔ انگریزوں سے دوستی کی تردید کرتے ہوئے فرمایا کہ ”ہم انگریزوں کے نہ معتقد ہیں اور نہ محب۔ اپنی مصلحت کی وجہ سے ان کی مخالفت مناسب نہیں سمجھتے۔ خلاصہ یہ ہے کہ ہم انگریزوں کے دوست نہیں اپنے

دوست ہیں۔ جہاں انگریزوں کو معلوم ہے کہ ہماری مخالفت نہیں کرتا وہ یہ بھی یقین رکھتا ہے کہ ہم سے تعلق بھی نہیں رکھتا۔ بعض بد فہم مسلمان مجھ کو بدنام کرتے ہیں کہ انگریزوں سے تعلق رکھتا ہے۔ ارے عقل کے دشمنو انگریزوں سے کیا تعلق ہوتا تعلق تو تم سے ہے۔ میں نے جو اپنا مسلک اور مشرب عدم مخالفت پر رکھا ہے تو اس میں اپنے دین کی حفاظت کی اور اپنی قوم کی حفاظت کی۔ کانپور میں محلی بازار مسجد پر فساد ہوا تھا۔ معزز مسلمانوں کے مشورے سے ایک فیصلہ مرتب کیا گیا۔ اس فیصلہ سے متعلق میری بھی رائے پوچھی گئی تھی۔ میں نے صاف رکھ دیا کہ یہ فیصلہ اسلام کے خلاف ہے۔ اس لیے میری رائے اس کے خلاف ہے جو انگریز میری تحقیق رائے کو آیا وہ کہنے لگا کہ اس فیصلے کو غلط بتلانا بہت سخت بات ہے۔ میں نے کہا سخت ہوا کرے رائے تو وہی ظاہر کی جائے گی جو شریعت کا حکم ہے۔ ان کی حکومت ہمارے ہاتھوں پیروں پر ہے قلب پر نہیں۔ ہم حق کو واضح کرنے میں ان کی کوئی رعایت نہیں کریں گے۔ "ایک اور مجلس میں فرمایا "بعض لوگ تحریکات سے علیحدہ رہنے سے یہ سمجھتے ہیں کہ ہم انگریزوں کے دوست ہیں یہ علیحدگی انگریزوں کے ساتھ دوستی نہیں اپنے ساتھ دوستی ہے" (۱۲)

تحریک خلافت میں حصہ لینے پر مولانا پر مولانا "کالیبل چسپاں کر دیا گیا۔ اس الزام کا جواب دیتے ہوئے آپ نے فرمایا کہ "ہم کو مولانا بتلایا جاتا ہے حالانکہ ہم آج تک انگریزوں سے نہیں ملے اور یہ غیر مولانا کہلاتے ہیں۔ شب و روز ان سے خلا ملا کئے۔ تعلیم بھی حاصل کی تو انگریزی، شکل و صورت، طرز معاشرت، اٹھنا بیٹھنا، بولنا چلنا سب انگریزی، یہ

۱۔ الافاضات الیومیہ جلد ششم ص ۲۳۹

۲۔ الافاضات الیومیہ جلد پنجم ص ۱۷۷



عجیب ترک موالات ہے۔<sup>(۱)</sup> ایک اور مجلس میں فرمایا "میں تو کہا کرتا ہوں کہ ہم لوگ موالاتی کہلاتے ہیں۔ مگر بفضلِ تعالیٰ ہم تو اس حالت میں بھی تارکِ موالات رہے اور عدالتوں میں جانا کسی طور پسند نہ کیا۔ یہ تو زبان سے کہتے ہیں کہ عدالتوں کا بائیکاٹ کرو اور پھر عدالتوں میں جا کر مقدمات کی پیروی بھی کرتے ہیں"<sup>(۲)</sup>

ایک اور مجلس میں فرمایا "ہر شخص کی رفتار، گفتار اور لباس سے انگریزیت چھلکتی ہے سادگی کا نام تک نہیں رہا۔ زبان سے نصرانیت اور انگریزوں کی برائی کرتے ہیں اور دل میں وہی باتیں رچی ہوتی ہیں۔ ان ہی جیسا لباس ان ہی جیسی باتیں۔ ویسی ہی معاشرت اختیار کر رکھی ہے مجھے تو ایک عالم کا قول پسند آیا کہ یہ لوگ نصرانیوں کے تو مخالف ہیں مگر نصرانیت کے حامی ہیں"<sup>(۳)</sup>

نواب صدر یار جنگ نے بھی ۲۷ اکتوبر ۱۹۲۰ء کو سٹریچی ہال میں تقریر کرتے ہوئے مولانا تھانوی سے ملنے جلتے خیالات کا اظہار فرمایا کہ "ہم سے کہا جاتا ہے تحریکِ موالات کرو۔ ترکِ موالات کا فتویٰ کون دیتا ہے گاندھی۔ کیا اسلام وہ سادہ مذہب ہے جس کو ہم ایک مشرک سے سیکھیں۔ کہا جاتا ہے کہ ترکِ موالات کرو مگر ہماری صورت ہمارا طرزِ کلام، نشست و برخاست کھانا پینا موالات کے رنگ میں ڈوبا ہوا ہے۔ اگر ہمارے دل میں مذہب کا سچا جذبہ ہوتا تو ناممکن تھا کہ ہم اپنی صورتیں سیرتیں اس کی ہدایت کے مطابق نہ رکھتے۔"<sup>(۴)</sup>

۱- الافاضات ایومیہ جلد چہارم ص ۱۰۱ ، ۲- جلیل احمد شروانی القول الجلیل (سہارن پور سن ٹاور) ص ۶۷

۳- الافاضات ایومیہ جلد چہارم ص ۲۶۵

۴- نواب صدر یار جنگ ص ۱۷۰

مولانا پر ایک الزام یہ بھی عائد کیا گیا کہ چونکہ ان کے چھوٹے بھائی سی آئی ڈی میں ہیں اس لیے انہوں نے حکومت سے ڈرار کھا ہے۔ اس الزام کے متعلق خود ہی فرمایا کہ کسی کو کیا خبر کہ وہ تو خود ہی ڈرتے ہیں تو مجھ کو کیا ڈراتے۔ میں تو کہتا ہوں کہ اپنے ضروری مصالح پر نظر کر کے اگر کوئی خطرات سے احتیاط کرے اور اہل قدرت سے ڈرے تو وہ ایسا ہے کہ جیسے سب شیر سے ڈرتے ہیں۔ میرے متعلق یہ کہنا کہ میں گورنمنٹ سے ڈرتا ہوں بھائی میں تو سانپ سے بھی ڈرتا ہوں۔ بچپن سے بھی ڈرتا ہوں حتیٰ کہ بھڑ اور سپو سے بھی ڈرتا ہوں۔ جتنی موذی چیزیں ہیں سب سے ڈرتا ہوں تو حکام سے ڈرنے کے کیا معنی (۱)۔

مولانا پر یہ الزام عائد کیا گیا کہ آپ کو حس نہیں اس لیے خاموش بیٹھے ہیں۔ اس کے جواب میں فرمایا کہ تحریک سے علیحدگی کا سبب بے حس نہیں بلکہ حس ہی ہے اور جو تم کو معلوم ہے وہ ہم کو بھی معلوم ہے اور تم سے ایک بات زائد ہم کو معلوم ہے جس کی وجہ سے ہم خاموش ہیں کہ بدون قوت کے مقابلہ کرنے میں ہم فنا ہو جائیں گے کیونکہ ان تحریکات کا نتیجہ ظاہر ہندوؤں کا غلبہ ہے۔ اور ہندو انگریزوں سے زیادہ مسلمان کا دشمن ہے (۲)۔

لیکن اس کے باوجود آپ کو تحریک سے کوئی ضد نہیں تھی۔ آپ فرمایا کرتے تھے کہ اگر کوئی جھنگلی کا بچہ بھی سجادے گا تو سمجھ میں آجانے کے بعد تحریک میں شامل ہو جاؤں گا۔

۱۔ الافاضات الیومیہ جلد دوم ۱۳۹

۲۔ الافاضات الیومیہ جلد سوم ۳۲۸



# تحریکِ خلافت کے مسلمان لیڈر اور مولانا تھانوی

مولانا تھانوی اور مولانا محمود حسن

مولانا محمود حسن اور مولانا تھانوی کا آپس میں استاد شاگرد کا رشتہ تھا۔ مولانا تھانوی نے اپنے استاد گرامی حضرت شیخ الہند کی سوانح ذکر محمود حسن عقیدت سے لکھی اس سے دونوں کے تعلقات کا اندازہ ہو سکتا ہے۔ اگرچہ دونوں مذہبی رہنما ایک ہی مکتب فکر سے تعلق رکھتے تھے لیکن تحریکِ خلافت کے متعلق دونوں کا مسک مختلف تھا۔ ایک مرتبہ خود مولانا تھانوی نے فرمایا "سبحان اللہ حضرت دیوبندی (حضرت محمود حسن) کی عالی صیغی قابل دید ہے میرا مسک تو حضرت کے مسک سے ظاہراً مختلف تھا ڈھکا چھپا نہ تھا مگر حضرت ذرا بھی دلگیر نہ ہوئے!"

لیکن ان اختلافات نے دونوں کے باہمی تعلقات اور ایک دوسرے کے احترام میں ذرہ برابر بھی کمی نہ ہونے دی۔ اس کا اندازہ مولانا تھانوی کے ملفوظات پر ایک نظر ڈالنے سے بخوبی ہو جاتا ہے۔ تحریکِ خلافت کے دوران بعض لوگوں نے یہ مشہور کر دیا کہ مولانا تھانوی اپنے استاد مولانا محمود حسن کے مخالف ہو گئے۔ مولانا تھانوی کو حسب اس افواہ کا علم ہوا تو آپ نے اس کی پر زور تردید کرتے ہوئے اپنے رسالہ النور میں لکھا "اللہ تعالیٰ کو علم ہے کہ یہ تمام باتیں غلط ہیں۔ نہ حضرت اقدس سے مجھے یا میرے کسی متعلق کو مخالفت ہے۔ نہ میں حضرت کا نعوذ باللہ مخالف ہوں۔ بلکہ جس قدر محبت و عظمت حضرت اقدس

کی میرے دل میں ہے اس کو خدا بہتر جانتا ہے۔ مجھ پر حضرت کی مخالفت کا الزام سراسر بہتان ہے۔<sup>(۱)</sup>

مولانا محمود حسن عام طور پر شیخ الہند کے لقب سے پہچانے جاتے تھے لیکن مولانا تھانوی آپ کو ہمیشہ شیخ العالم اور شیخ الاسلام کے القاب سے یاد فرماتے تھے۔ ایک مجلس میں فرمایا "تم بڑے فخر سے کہتے ہو کہ اسیر مائتات تھے ہم کہتے ہیں کہ امیر مائتات تھے۔ تم کہتے ہو کہ شیخ الہند تھے ہم کہتے ہیں کہ شیخ العالم تھے۔ اب بتاؤ مولانا کا زیادہ معتمد کون ہے۔"<sup>(۲)</sup>

مولانا تھانوی کے نزدیک شیخ الاسلام کو شیخ الہند کہنا مولانا کی تنقیص کے برابر تھا۔ ایک مجلس میں اس سلسلے میں فرمایا کہ "جب کوئی حضرت مولانا محمود حسن کو شیخ الہند کہتا ہے تو میرے دل پر پتھر سا لگتا ہے کیونکہ شیخ الاسلام کو شیخ الہند کہتے ہیں۔ بہت برا معلوم ہوتا ہے اس میں حضرت کی تنقیص معلوم ہوتی ہے۔ ان مدعیان محبت نے ہمارے حضرت کی شان کو چھپانا نہیں۔ ہند کوئی اسلامی سلطنت ہے کہ جس کی وجہ سے شیخ الہند کہنے پر فخر ہے۔"<sup>(۳)</sup> ایک اور مجلس میں فرمایا "اکثر لوگ حضرت دیوبندی کو فخراً شیخ الہند لکھتے ہیں۔ مجھ کو اس قدر ناگوار ہوتا ہے کہ شیخ العالم کو شیخ الہند کہتے ہیں۔ بس افسوس ہے ان کی سمجھ پرمان کی مثال بالکل ایسی ہے کہ کوئی دائسراٹے کو کانٹیل کہے۔ یہ اہانت نہیں ہے؟ یہ تعریف ہے؟ جس کو مولانا رومی کہتے ہیں۔"

۱۔ خواجہ عزیز الحسن مجددی۔ اشرف السوانح جلد سوئم (لابود) ص ۳۱۴ تا ۳۱۸

۲۔ الاقاضات الیومیہ جلد چہارم ص: ۱۰۶ - ۱۰۵

۳۔ الاقاضات الیومیہ جلد اول ص محفوظ ۴۲۶



شاہ راگوید کسے جولاہہ نیست

ایں نہ مدح است او مگر آگاہ نیست

اگر ایسا ہی تھا تو شیخ العرب کہنا چاہیے تھا۔ نسبت بھی کی تو کفر کے ملک سے۔ یہ کون سے فخر کی بات ہے! ایک اور مجلس میں فرمایا "حضرت مولانا کی ذات بڑی عجیب ہے مدعیانِ محبت نے تو ان کو پہچانا ہی نہیں۔ ہمارے اعتقاد میں تو وہ شیخ الہند و السند و العرب العجم ہیں"۔  
مولانا تھانوی اکثر مولانا محمود حسن کی تواضعِ حسن اخلاق اور محبت کا ذکر فرمایا کرتے تھے۔  
ایک مرتبہ فرمایا کہ "حضرت استاذی مولانا محمود حسن محترم اخلاق تھے۔ ایک مجلس میں مولانا دیوبندی کے تذکرہ پر فرمایا "میں جب کبھی دیوبند گیا تو بہت کم ایسا ہوا کہ میں حاضری میں بیعت کر سکا ہوں۔ درہ حضرت خود تشریف لاتے تھے"۔<sup>(۳)</sup>

ایک سال مولانا محمود حسن حج کے لیے تشریف لے گئے تو مولانا تھانوی کے متعلق یہ مشہور کیا گیا کہ آپ نے حدیث کا دورہ شروع کر لیا ہے۔ اس واقعہ سے یہ ظاہر کرنا مقصود تھا کہ مولانا تھانوی کو اس بات کا انتظار تھا کہ مولانا محمود حسن ہندوستان سے جائیں اور ہماری کان چمکے۔ اس بے بنیاد تہمت تراشی پر اظہارِ افسوس کرتے ہوئے مولانا تھانوی نے فرمایا کہ اگر میں مولانا کے سامنے ہی شروع کر دیتا تو کون سا گناہ تھا بلکہ حضرت مولانا ہی سب سے زیادہ خوش ہوتے۔" (۴)

۱۔ الافاضات الیومیہ جلد دوم ص ۲۳۸

۲۔ الافاضات الیومیہ جلد چہارم ص : ۵۸۴

۳۔ الافاضات الیومیہ جلد دوم ص : ۳۰۴

۴۔ الافاضات الیومیہ جلد چہارم ص : ۲۶۲

تحریرِ خلافت کے دوران مولانا شبیر احمد عثمانی نے مولانا تھانوی کو ایک خط لکھا کہ  
 "حضرت بڑی مشکل میں ہوں کیا کروں بڑوں کے درمیان ہوں۔" اس پر مولانا تھانوی نے آپ  
 کو لکھا کہ مولانا محمود حسن، سب کے بڑے ہیں۔ مولانا ہی کے فرمانے پر عمل کرنا چاہیے۔ اگر میں  
 تنہا ہوتا تو خود بھی حضرت کا ساتھ دیتا۔<sup>(۱)</sup> ایک مرتبہ فرمایا کہ "اگر مولانا (محمود حسن) مجھ کو تحریک  
 (خلافت) میں شریک ہونے کا حکم فرماتے تو چونکہ میں چھوٹا تھا اس لیے مجبور ہو جاتا مگر حضرت  
 کو کبھی اس کا خطرہ بھی نہیں ہوا بلکہ خیال آیا تو یہ کہ اپنے ایک خاص خادم پانی پتی سے فرمایا  
 کہ بھائی یہ اختلاف تو اچھا معلوم نہیں ہوتا لاد میں ہی اپنی رائے سے رجوع کر لوں۔"<sup>(۲)</sup>

اگرچہ مولانا محمود حسن تحریکِ خلافت کے روح رواں تھے مگر آپ نے ہمیشہ خلافت  
 شرع امور اختیار کرنے پر سخت ناپسندیدگی کا اظہار فرمایا۔ مولانا تھانوی اپنے استاد کے اس  
 اندازِ فکر کی بہت تعریف فرماتے۔ اسی طرزِ عمل کے متعلق ایک مثال دیتے ہوئے فرمایا کہ  
 "حضرت محمود حسن کے متعلق فلاں راوی ہیں۔ انہوں نے اپنے کانوں سے سنی اور آنکھوں  
 سے دیکھی ہے کہ جس وقت حضرت بالٹا سے تشریف لائے تو بستی کی بند گاہ پر استقبالِ گروہ بہت  
 زیادہ تعداد میں موجود تھا۔ حضرت مولانا اور وہ مولوی صاحب ایک موٹر میں تھے اور بعض دوسرے  
 لیڈر بھی موجود تھے۔ جس وقت موٹر چلا تو ایک دم اللہ اکبر کا نعرہ بلند ہوا اور اس کے بعد  
 گاندھی کی جے، محمد علی اور شوکت علی کی جے اور مولانا محمود حسن کی جے کے نعرے بلند ہوئے۔  
 حضرت نے شوکت علی کا دامن پکڑ کر کہا کہ یہ کیا۔ اس پر شوکت علی نے کچھ خیال نہ کیا تو حضرت  
 نے دوبارہ سختی سے فرمایا کہ اس کو بند کرو۔ اس پر شوکت علی نے کہا کہ حضرت جے کے معنی

۱۔ الانافات ایومیہ جلد چہارم ص: ۵۰۳ - ۵۰۴

۲۔ القول الجلیل ص ۶۶



فتح کے ہیں۔ حضرت نے فرمایا کہ اگر یہ بات ہے تو رام رام کہا کرو اور جو کچھ بھی ہو یہ شعائر کفر ہے۔ اور اسی طرح حضرت نے دیوبند اور اس کے قرب و جوار میں اپنے اہتمام سے قربانیاں بھی کروائیں (۱)

مولانا تھانوی اپنے استاد مولانا محمود حسن کی تواضع، حتی پرستی اور بے نفسی کے مجدد مداح تھے اور اکثر اپنی مجالس میں آپ ان صفات کا ذکر اور تعریف فرماتے۔ ایک مجلس میں فرمایا کہ اپنے حضرات کی جو شان، ان کی حتی پرستی اور بے نفسی دیکھی ایسا کسی کو بھی نہ دیکھا حضرت مولانا محمود حسن رحمۃ اللہ علیہ جب مالٹا سے تشریف لائے تو میں بھی بغرض زیارت دیوبند حاضر ہوا تھا۔ حضرت نے بڑی شفقت فرمائی۔ وہ بائیں اس وقت یاد آتی ہیں تو ان حضرات کو آنکھیں ڈھوتی ہیں۔ (۲)

مندرجہ بالا واقعات اس بات کا واضح ثبوت ہیں کہ مولانا تھانوی اپنے استاد مولانا محمود حسن کا کس قدر احترام و عزت کیا کرتے تھے۔ اب شاگرد کے متعلق استاد کی رائے بھی ملاحظہ ہوتا کہ دونوں کے باہمی تعلقات محبت اور ایک دوسرے کے لیے جذبات و احساسات کا صحیح اندازہ ہو سکے۔ کچھ لوگوں نے مولانا محمود حسن سے مولانا تھانوی کی تحریکِ خلافت میں عدم شمولیت کی شکایت کی تو اس پر آپ نے فرمایا کہ ”ہم کو اس پر بھی فخر ہے کہ ایسی محبت کا آدمی بھی ہم میں سے ہے کہ جس نے تمام دنیا کی پرواہ نہ کی۔ جو اس کی رائے میں حق ہے اس پر استقلال سے قائم ہے۔ کسی کے دباؤ یا اثر کو ذرہ برابر حق کے

۱۔ الافاضات الیومیہ جلد ششم : ص ۲۵۵

۲۔ الافاضات الیومیہ جلد پنجم ص ۲۲۳

مقابلے میں قبول نہ کیا۔<sup>(۱)</sup> ایک اور موقع پر مولانا تھانوی نے مولانا محمود حسن کا یہ قول دہرایا کہ کیا تم یہ سمجھتے ہو کہ میں (محمود حسن) جو کہہ رہا ہوں وحی سے کہہ رہا ہوں۔ میری بھی ایک رائے ہے۔ اس کی (مولانا تھانوی) بھی ایک رائے ہے۔ ایک اور شخص کے اعتراض کے جواب میں مولانا محمود حسن نے فرمایا "ہمیں اس پر بھی فخر ہے کہ ایسا شخص جو ہندوستان بھر سے متاثر نہ ہوا ہو وہ بھی ہماری جماعت میں سے ہے۔"<sup>(۲)</sup>

حضرت مولانا محمود حسن جب مالٹا کی نظر بندی کے بعد دوبارہ ہندوستان تشریف لائے تو مولانا تھانوی بھی آپ سے ملاقات کے لیے دیوبند حاضر ہوئے۔ ایک صاحب نے موقع سے فائدہ اٹھاتے ہوئے مولانا محمود حسن سے کہا کہ مولانا تھانوی یہاں آئے ہوئے ہیں۔ ان سے تحریک خلافت کے مسئلے پر کچھ بیان کریں۔ شائد وہ قائل ہو جائیں اور تحریک میں شمولیت اختیار کر لیں۔ اس پر مولانا محمود حسن نے فرمایا کہ "وہ میرا لحاظ کرتا ہے اس لیے میری گفتگو سے وہ بولے گا جس میں اس کو تنگی ہوگی۔ سو میں تنگ نہیں کرنا چاہتا۔ نیز گفتگو کرنے سے رائے نہیں بدلا کرتی۔ رائے واقعات سے بدلا کرتی ہے باقی اس پر یقین ہے کہ جب رائے بدلے گی تو اس کا اعلان کر دے گا۔"<sup>(۳)</sup>

ایک مرتبہ چند لوگوں نے مولانا محمود حسن کی بیٹھک میں مولانا تھانوی کے متعلق نازیبا الفاظ استعمال کیے۔ اتفاق سے وہ الفاظ مولانا محمود حسن نے سن لیے۔ اس پر آپ نے سب کو ڈانٹا اور فرمایا کہ تم ایسے شخص کی شان میں گستاخی کر رہے ہو جس کو میں اپنا بڑا سمجھتا ہوں۔ یہ

۱۔ الافاضات الیومیہ جلد چہارم ص: ۶

۲۔ الافاضات الیومیہ جلد چہارم ص: ۶۱۱ - ۶۱۲

۳۔ الافاضات الیومیہ جلد چہارم ص: ۶۱۲



واقعہ نقل کرنے کے بعد مولانا تھانوی نے فرمایا کہ "یہ الفاظ میری ذات سے اعلیٰ ارفع ہیں۔ محض حضرت کی شفقت پر محمول کیا جاسکتا ہے۔ یہ حضرت کا اپنے سے چھوٹوں سے برتاؤ تھا۔" (۱)

حضرت مولانا محمود حسن کی وسیع قلبی کا یہ عالم تھا کہ مولانا تھانوی سے تحریکِ خلافت سے متعلق نظریاتی اختلاف کو بھی پسند نہیں فرماتے تھے چنانچہ بقول مولانا تھانوی "حضرت دیوبندی کے ایک خاص معتمد اور معتمد مولوی صاحب مجھ سے روایت کرتے ہیں کہ مرض الموت میں جب حضرت دہلی میں تھے اور اختلاف کی خبریں کانوں میں پڑنے لگیں تو حضرت نے فرمایا: "لاؤ میں ہی کچھ اپنی رائے سے ہٹ جاؤں۔ یہ اختلاف کچھ اچھا معلوم نہیں ہوتا"

مولانا محمود حسن کھلے بندوں اس حقیقت کا اعتراف فرماتے تھے کہ ہمیں سب سے زیادہ مولانا تھانوی عوام کی حالت سے باخبر ہیں۔ رام پور میں ایک صاحب نے اپنے بچے کے فتنہ کی تقریب میں مولانا تھانوی کو مدعو کیا۔ اس تقریب میں مولانا خلیل احمد سھارن پوری اور مولانا محمود حسن بھی موجود تھے۔ جب مولانا تھانوی اس تقریب میں پہنچے تو دیکھا کہ وہاں دعوت کا وسیع پیمانے پر اہتمام کیا گیا ہے۔ یہ بات مولانا تھانوی کے مزاج کے خلاف تھی چنانچہ آپ وہاں سے واپس لوٹ آئے۔ اس واقعہ کے متعلق جب بعض لوگوں نے مولانا خلیل احمد سے سوال کیا کہ کیا بات ہے کہ آپ تو شریک رہے اور مولانا تھانوی اٹھ کر چلے گئے۔ مولانا خلیل احمد نے جواب دیا کہ "بھائی انہوں نے تقویٰ پر عمل کیا اور جہاں ہمارا ان کا اختلاف ہوتا ہے وہاں یہی وجہ ہوتی ہے" جب مولانا محمود حسن سے اس واقعہ پر ان کی رائے طلب کی گئی تو آپ نے فرمایا کہ "عوام کی حالت سے جس قدر وہ (مولانا تھانوی) واقف ہیں

اتنا ہم نہیں۔“ مولانا تھانوی نے اس جواب کے متعلق فرمایا کہ اصل جواب وہی تھا جو مولانا محمود حسن نے دیا۔ مولانا خلیل احمد کا جواب تو اصرار کا جواب تھا۔ (۱)

## مولانا تھانوی اور مولانا محمد علی جوہر

مولانا اشرف علی تھانوی اور مولانا محمد علی دو مختلف مکتبہ ہائے فکر سے تعلق رکھتے تھے۔ جہاں ایک مولانا محمد علی تحریک خلافت کے بانی اور اس کے روح رواں تھے وہاں دوسری طرف مولانا تھانوی نے مختلف وجوہ کی بنا پر اس تحریک سے شدید اختلاف کیا اور اس سے علیحدہ رہے۔ تحریک خلافت کے دوران مولانا محمد علی اور گاندھی شانہ بشانہ کھڑے جدوجہد میں مصروف نظر آتے ہیں اور ہندوستان کی فضا میں محمد علی شوکت علی کی جے کے ساتھ ساتھ گاندھی کی جے کے نعروں کی گونج سنائی دیتی رہی۔ مولانا تھانوی اسی گاندھی کو عیار و حال شیطان، مکار، بیسویں صدی کا طاعون اور دشمن اسلام کے القاب سے یاد فرماتے ہیں۔

لیکن اس بنیادی اور ٹھوس اختلاف نے دونوں زعمار کے درمیان ایک دوسرے کے احترام میں کوئی کمی نہ آنے دی۔ مولانا محمد علی نے تحریک خلافت کے دوران ہی ایک مرتبہ تھانوی سے کہا کہ میں نے اپنے آپ کی آمد کا خیر مقدم کیا لیکن ساتھ ہی اس سلسلے میں چند شرائط عائد کیں۔ مولانا تھانوی کی پہلی شرط یہ تھی کہ آنے سے پہلے بتلائیں کہ کس غرض سے آرہے ہیں۔ آیا ملاقات مقصود ہے یا کچھ اور اگر مطلق ملاقات مقصود ہے تو پھر شرائط میں کمی ہوگی ورنہ شرائط زیادہ ہوں گی۔ اگر ملاقات کی غرض نہیں تو پھر اول یہ کہ جس وقت وہ تھانوی سے آئیں گے ان کے لیے بجز بار اول کے بار بار کھڑا نہ ہوں گا۔ دوئم یہ کہ آنے سے



قبل آنے کی غرض بتلائیں۔ سوئم یہ کہ زمانہ قیام خانقاہ میں ان کو کسی اور سے گفتگو کی اجازت نہ ہوگی۔ یہ شرائط پیش کرنے کے بعد مولانا تھانوی نے فرمایا کہ ”یہ ہیں شرائط اگر منظور ہوں تو بسم اللہ اپنا لکھ رہے تشریف لے آئیں۔“ (۱)

مولانا تھانوی کا مغربی طرز جمہوریت کے بارے میں ایک خاص اندازِ فکر تھا۔ آپ کے نزدیک مغربی جمہوریت اور اسلام دو متضاد چیزیں تھیں۔ مولانا کے ملفوظات میں آپ کو جگہ جگہ مغربی جمہوریت کی مخالفت نہیں بلکہ مذمت ملے گی۔ مولانا فرماتے تھے کہ جو لوگ قرآن کی آیت و شاورہ صافی الامر سے اسلام میں جمہوریت کا جو اظہار کرتے ہیں وہ یہ بھول جاتے ہیں کہ اس سے اگلی آیت و اذا عزمت فتوکل علی اللہ سے خود بخود جمہوریت کی نفی ہو جاتی ہے۔ اس لیے مولانا کی سیاسی ڈکٹری میں جمہوریت اور عوام کی بجائے خلیفہ بادشاہ اور امیر المؤمنین کے الفاظ ملتے ہیں۔ دل چسپ بات یہ ہے کہ مولانا تھانوی مغربی جمہوریت کے لیے مغربی بدعت کا لفظ استعمال کرتے تھے۔ دوسری جانب مولانا محمد علی کا مغربی جمہوریت کے متعلق نظریہ کوئی ڈھکا چھپا نہیں۔ اتفاق سے جن دنوں مولانا تھانوی نے جمہوریت کے لیے مغربی بدعت کی اصطلاح استعمال کی۔ انہی ایام میں مولانا محمد علی شاہ سعود کی قبر شکنی کے خلاف زبردست تحریک چلانے میں مصروف تھے۔ مولانا تھانوی کے جمہوریت کے بارے میں نظریات اور بالخصوص مغربی بدعت کی اصطلاح سے مولانا محمد علی نے یہ تاثر لیا کہ شاید مولانا تھانوی یہ سب کچھ شاہ سعود کی حمایت میں کر رہے ہیں اور اسی بنا پر جمہوریت کے مخالف ہیں۔ اس پر مولانا محمد علی نے ایک سخت مضمون لکھا جس میں مولانا تھانوی کے جمہوریت کے بارے میں نظریات سخت گورننگ کی بنیے لکھا۔ حجاز کی

مقدس سرزمین پر ایک عہد شکن بادشاہ (شاہ سعود) کے قبضہ جہا لیتے پر مولانا اشرف علی تھانوی  
 مدظلہ العالی کا دل اس قدر باغ باغ ہوا کہ وہ جمہوریت کو مغربی بدعت کہنے لگے۔ سلطان ابن  
 سعود کی مطلق العنانی کو عین اسلام ظاہر کرنے لگے اور چونکہ و شاوہم فی الامر کی نص صریح  
 سے عہدہ بڑا ہونا آسان نہ تھا۔ اس لیے ربر کو جس طرح ضرورت کے وقت خوب کھینچا جا  
 سکتا ہے۔ تاویل کے ذریعے نص صریح سے بے ادبی کی گئی اور فرمایا کہ جی ہاں و شاوہم  
 فی الامر تو صحیح ہے مگر یہ ولایت کے لکھے پڑھے جو مولانا بن بیٹھے ہیں۔ یہ بھول گئے کہ و  
 اذا عزمت فتوکل علی اللہ۔

ایسے بلند پایہ عالم کے قلم سے جب ایسی تاویلیں نکلیں تو کس طرح مسلمانوں کی حالت  
 پر رونانہ آتے۔ تعجب ہے کہ مولانا جو خود ولایت کے پڑھے لکھے ہوتے نہیں ہیں اور جنہیں  
 فرنگی محل نے بھی مولانا کا خطاب عطا نہیں کیا ہے۔ ان الفاظ کو یاد رکھا مگر یہ بھول گئے  
 کہ اذا عزمت تم نہیں ہے بلکہ اذا عزمت ہے اور یہ خیال نہیں فرمایا کہ عزمت کی ضمیر سلطان  
 ابن سعود جیسے غیر معصوم، خاطر با دشاہ کی طرف نہیں پھرتی بلکہ ایک معصوم اور غیر خاطر بنی  
 سرور کو نہیں اور باعث تکوین دو عالم کی طرف پھرتی ہے جس کا عزم بالجزم سوائے خدا کے  
 کسی کی مدد کا محتاج نہیں تھا۔"

مولانا محمد علی جوہر کو اللہ تعالیٰ نے ایک خاص ملکہ عطا فرمایا تھا کہ کسی لفظ کے حروف کے  
 معمولی سے تغیر و تبدل سے اس لفظ کو نئے معنی پہنادیتے تھے مثلاً لارڈ برکن ہیڈ Lord  
 Birkenhead کو لارڈ بروکن ہیڈ Lord BROKENHEAD اور ریزے میکڈالڈ کو اسکی  
 ہندو نوازی کے پیش نظر راجھی کنڈال میں تبدیل کر دیا گیا تھا اسی طرح ایک مرتبہ اپنے ایک



دوست کو ایم اسے اوکالج ملی گڑھ کے بارے میں لکھا کہ آج کل ہمارے پرنسپل آرچ بولد  
(ARCH BOLD) ہیں اور سیکرٹری آرچ ویک (ARCH WEAK)

نواب محسن الملک جو کہ نہایت نرم طبیعت کے انسان تھے اسی طرح اخبار ٹائمز آف  
انڈیا کے ایڈیٹر شیپہرڈ Sheppard کے بارے میں لکھا کہ

There are many a sheep without a Sheppard  
but he is a Sheppard without a Sheep

مولانا محمد علی نے اپنے اس مخصوص فن کو مولانا تھانوی پر بھی استعمال کیا مولانا تھانوی اپنے سہولوں  
کی پابندی کرنے اور دوسروں سے کرانے کی بنا پر عوام میں سخت "مشہور ہو گئے" اور چونکہ  
آپ کا وطن تھانہ بھون تھا لہذا مولانا محمد علی جب بھی اپنے رفیق مولانا عبدالناسر دیریا آبادی  
سے ملتے تو ان دونوں رعایتوں کی وجہ سے پوچھتے کہ ہمارے تھانیدار صاحب کا کیا حال ہے؟  
لیکن اس اختلاف رائے کے باوجود دونوں زماں ایک دوسرے کا بے حد احترام کرتے تھے  
مولانا تھانوی جب کبھی ہندوؤں کی بد عہدی کا تذکرہ کرتے تو مولانا محمد علی کا حوالہ ضرور دیا کرتے۔  
ایک مرتبہ فرمایا کہ اگر وہ ہندو (گاندھی) مسلمانوں کا ہمدرد اور خیر خواہ تھا جیسا کہ بعض بداندیش  
اس کو سمجھے ہوئے تھے یا اب تک سمجھے ہوئے ہیں تو محمد علی تو پاس ہیں ان کا فیصلہ دیکھ  
لو کہ کس طرح الگ ہو گئے ہیں" (۱)

مولانا محمد علی کو جب ہندو ذہنیت نے مایوس کر دیا اور آپ نے ان سے علیحدگی  
اختیار کیے مسلمانوں کے حقوق کی حفاظت کا بیڑہ اٹھایا تو مولانا تھانوی نے ان کے اس جذبہ کی  
بے حد قدر کی۔ چنانچہ اس علیحدگی کے بعد مولانا تھانوی اکثر مولانا محمد علی کی خوش عقیدگی،

۱۔ رئیس احمد جعفری سیرت محمد علی (لاہور، ۱۹۵۰ء) ص ۱۱۷

۲۔ الاناضات الیومیہ جلد پنجم ص ۸۹

مہذب اور حق واضح ہو۔ جانے کے بعد ہندوؤں سے علیحدگی پر ان کی تعریف فرماتے تھے۔ ایک مجلس میں فرمایا کہ ”تمام لیڈروں میں بے چارے محمد علی کے اندر یہ بات تھی کہ وہ مہذب تھے اسی زمانہ (تحریکِ خلافت) میں میں نے ایک معتبر راوی سے سنا کہ علی گڑھ کالج میں نماز کے بعد میرے لیے دعا کرائی تھی کہ یا اللہ اس ہستی کو ہمارے ساتھ کر دے۔“ (۱) ایک اور مجلس میں فرمایا کہ ”ہاں محمد علی سے باوجود کہ وہ اس کے (جامعہ ملیہ) بانی ہیں مجھ کو محبت ہے ایک تو وہ مہذب اور خوش نیت تھے۔ دوسرے اس وجہ سے کہ وضو ج حتیٰ کے بعد اہل باطل کا ساتھ چھوڑ دیا تھا۔“ (۲)

کانگریس سے تعاون کے تلخ نتائج نے مولانا محمد علی کو کانگریس سے علیحدگی پر مجبور کر دیا اور یوں دونوں زعماء کو ایک دوسرے کے قریب آنے اور سابقہ غلط فہمیوں کو ختم کرنے کا موقع میسر آیا۔ مولانا عبدالماجد دریا آبادی نے اس موقع سے فائدہ اٹھاتے ہوئے ۱۹۳۰ء میں اس بات کی کوشش کی کہ مولانا جوہر اور مولانا تھانوی میں ملاقات کی کوئی صورت نکل آئے۔ چنانچہ ایک روز موقع پا کر مولانا عبدالماجد دریا آبادی نے مولانا تھانوی سے کہا کہ آپ تو چونکہ سفر کرنے کی پوزیشن میں نہیں ہیں اس لیے اگر آپ اجازت دیں تو مولانا محمد علی کو ہی تھانہ بھون لے آؤں۔ اس پر مولانا تھانوی نے فرمایا ”ارے نہیں وہ تو بڑے آدمی ہیں یہاں کہاں آئیں گے۔ یہاں آنے کی دعوت دینا ہرگز مناسب نہیں انہیں بڑی زحمت ہوگی۔“ مولانا دریا آبادی نے کہا ”اس سے حضرت کو کیا غرض بلانے والا تو میں ہوں۔ ان کے آنے کی ذمہ داری میرے سر ہے“ مولانا تھانوی نے اپنی رضامندی ظاہر

۱۔ الافاضات الیومیہ جلد چہارم ص: ۷۳۳

۲۔ الافاضات الیومیہ جلد چہارم ص: ۵۹۰



کرتے ہوئے فرمایا کہ ”عرصہ ہوا فلاں صاحب نے بھی یہ تحریک کی تھی کہ وہ یہاں آئیں میں نے پہلے بھی یہی جواب دیا تھا کہ میری تجویز یہ ہے کہ وہ ایک رات خانقاہ میں گزاریں۔ پچھلے دن جب وہ تشریف لائیں گے تو میں اٹھ کر ان کی تعظیم کروں گا۔ عزت سے اپنے پاس بیٹھاؤں گا لیکن وہ اتنی عنایت کریں کہ اس روز مسائل پر گفتگو نہ کریں بلکہ میری معروضات بڑی خاموشی سے سنیں۔ شب میں آرام کریں۔ طبیعت کو صلوئے ذہن کے ساتھ میری معروضات کو سوچنے کو متعدیں پھر دوسرے روز جو چاہیں اور جتنی دیر چاہیں ارشاد فرمائیں۔ میں بھی اسی خاموشی کے ساتھ سننے کو تیار ہوں“۔ (۱)

اس گفتگو کے بعد مولانا تھانوی نے مولانا محمد علی سے ملاقات پر رضامندی کا اظہار کر دیا۔ ادھر مولانا دریا آبادی نے مولانا محمد علی کو بھی ملاقات کے لیے نیم راضی کر لیا لیکن قدرت کو یہ ملاقات منظور نہیں تھی کیونکہ اس کے کچھ ہی عرصہ بعد مولانا محمد علی گول میز کانفرنس میں شرکت کے لیے لندن چلے گئے جہاں ان کا انتقال ہو گیا۔

۴ جنوری ۱۹۳۱ء کو مولانا جوہر اپنے خالق حقیقی سے جا ملے۔ مولانا تھانوی کو جب اس سانحہ کا پتہ چلا تو آپ نے مولانا دریا آبادی کو مندرجہ ذیل تعزیتی خط لکھا جس کا ایک ایک لفظ مولانا محمد علی کے لیے عزت، عقیدت اور محبت میں ڈوبا نظر آتا ہے اور آپ کے دل میں مولانا محمد علی کا جو مقام تھا اس کی بخوبی نشاندہی کرتا ہے۔ مولانا تھانوی نے لکھا ”مکرمی السلام علیکم :- محمد علی کی وفات کا میرے قلب پر جو اثر ہوا ہے بیان نہیں کر سکتا۔ خدا جانے کتنی بار دعا کر چکا ہوں اور کہ رہا ہوں۔ مجھ کو مرحوم کی جس صفت کا اعتقاد اور اس اعتقاد کی بنا پر محبت ہے صرف ایک صفت ہے۔ مسلمانوں کی سچی محبت۔ باقی دوسری

۱۔ عبدالماجد دریا آبادی حکیم الامت (ایم ٹمس الدین لاہور، ۱۹۶۰ء) ص ۱۵۲۔ ۱۵۳

صفات دیکھنے والے جانتے ہوں گے۔ میں اس کو روح الصفات جانتا ہوں۔ (۱)

## مولانا اشرف علی تھانوی اور مولانا حسین احمد مدنی

مولانا اشرف علی تھانوی اور مولانا حسین احمد مدنی دو مختلف سیاسی مکتبہ فکر سے تعلق رکھتے تھے۔ اور دونوں بزرگان دین کے سیاسی رجحانات میں زمین آسمان کا فرق تھا مولانا حسین احمد مدنی نے اس امر کے متعلق اعتراف کرتے ہوئے ایک خط میں تحریر فرمایا کہ حضرت مولانا اشرف علی تھانوی سے ہمارا سیاسی اختلاف ہے اور بہت زیادہ اختلاف (۲)

مولانا تھانوی تحریکِ خلافت سے علیحدہ رہے جبکہ مولانا مدنی نے اس تحریک میں بڑھ چڑھ کر حصہ لیا۔ مولانا مدنی مسلمانوں کا ہندوؤں سے اتحاد اور تعاون نہ صرف جائز بلکہ ضروری قرار دیتے تھے۔ اسی بارے میں اپنی رائے کا اظہار کرتے ہوئے آپ نے ایک خط میں تحریر فرمایا کہ "ہندوستان کی آزادی کے بارے میں غیر مسلم جماعتوں سے اشتراک نہ صرف جائز بلکہ ضروری ہے۔ (۳) ایک اور مسئلے کی وضاحت کرتے ہوئے لکھا "آج موقع ہے کہ بڑے دشمن (انگریز) سے ترکِ موالات کیجئے۔ اس کو ترک دینے کے لیے غیروں (ہندوؤں) کو ساتھ لیجئے۔ اگرچہ انگریز معاملہ چھوٹ چھات کا نہیں کرتے مگر اسلام کے بدترین دشمن ہیں۔ بخلاف ہندو کے کہ یہ ہمارے پڑوسی ہیں اگرچہ کافر ہیں پڑوسی حق رکھتا ہے" (۴)

۱۔ عبدالماجد دریا آبادی۔ محمد علی کی ذاتی ڈائری کے چند اوراق (اعظم گٹھ ۱۹۵۶ء) جلد دوم ص ۱۸۲

۲۔ نجم الدین اصلاحی "مکتوبات شیخ الاسلام" (اردو بک سٹال) جلد اول ص ۴۰۶

۳۔ مکتوبات شیخ الاسلام جلد دوم ص ۱۲۸

۴۔ مکتوبات شیخ الاسلام جلد اول ص ۱۲۸



اس کے برعکس مولانا تھانوی ہندو مسلم اتحاد کو بے معنی، سطحی اور پُر فریب مفروضہ سمجھتے تھے۔ مولانا کی یہ نچتر رائے تھی کہ ہندو انگریزوں سے زیادہ مسلمانوں کے دشمن ہیں۔ اسی لیے آپ اس بات کے خواہش مند تھے کہ ہندو اور انگریز دونوں کے ساتھ عدم تعاون کیا جائے کیونکہ دونوں ہی اسلام اور مسلمانوں کے دشمن ہیں۔ مولانا تھانوی ہندو مسلم اتحاد کے دل فریب اور کھوکھلے نعرے میں بالکل یقین نہیں رکھتے تھے۔ ہندو مسلم اتحاد کے بارے میں آپ کا کہنا تھا کہ ”اگر حکومت ہندو اور مسلمانوں کے ہاتھ میں آجائے اور میسری قوم کے بے دخل بھی ہو جائیں کامیابی تب بھی ہندوؤں کی ہوگی۔ ایک تو ترکیب کے لحاظ سے دوسری ان کی اکثریت کی بناء پر میسرے ان کے طبائع کی حالت پر نظر کر کے۔ اور عقلی طور پر مقصود حکومت عادلہ ہے اور ہندوؤں اور مسلمانوں کے اشتراک میں یہ احتمال ہی نہیں کہ عدل ہو جیسا کہ ہندوؤں کی کارگزاری سے ظاہر ہے کہ وہ مسلمانوں کو ہندوستان سے مٹانا چاہتے ہیں۔ یہ اپنے دلی مذاق سے باز نہ آئیں گے۔“ (۱)

کیا طلبہ بالخصوص دینی مدارس کے طلبہ کو سیاست میں حصہ لینا چاہیے۔ یہ مسئلہ بھی دونوں زعماء کے درمیان اختلاف کا سبب بنا۔ ایک طرف تو مولانا تھانوی نہ صرف طلباء بلکہ اساتذہ کے بھی سیاست میں حصہ لینے کے سخت خلاف تھے۔ یہی وجہ ہے کہ حجب دارالعلوم دیوبند کے طلبہ اور اساتذہ نے سیاست کے میدان میں قدم رکھا تو مولانا تھانوی نے دارالعلوم دیوبند کی سرپرستی سے استعفیٰ دے دیا۔ مولانا تھانوی فرماتے تھے کہ ”طالب علمی کے زمانے میں کسی اور شغل میں مشغول ہونا تعلیم کو برباد کر دیتا ہے۔ طالب علم کے لیے کیسورنی اور جمعیت قلب بہت ضروری ہے۔ اس کے برباد ہونے سے تعلیم برباد ہو جاتی ہے۔ میں نے زمانہ

طالب علمی میں حضرت مولانا رشید احمد گنگوہیؒ سے بیعت ہونے کی درخواست کی تھی تو اس پر حضرت نے فرمایا تھا کہ جب تک کتابیں ختم نہ ہو جائیں اس خیال کو شیطان سمجھنا۔ مولانا تھانوی کے خیال میں اگر طلباء سیاست میں ملوث ہوں گے تو اپنے اصل مقصد یعنی تعلیم سے دور ہٹ جائیں گے۔

ادھر مولانا حسین احمد مدنی طلباء کے سیاست میں حصہ لینے کے حامی تھے۔ ایک خط میں تحریر فرماتے ہیں ”نوجوان طلباء کو اپنی تعلیمات کو پورا کرنا چاہیے اور ایام طالب علمی میں کسی ملکی سیاست میں حصہ نہ لینا چاہیے ہاں فارغ اوقات میں حصہ لینا صحیح ہے“ (۱) اور خط میں تحریر فرمایا کہ ”طلباء نے جلسے کئے بے شک جلوس کئے ادارہ اہتمام نے روکا تو نہیں اس سے زیادہ اور کیا جرم تھا۔“ (۲)

کانگریس کے بارے میں بھی دونوں عدا متضاد رائے رکھتے تھے جہاں ایک طرف مولانا تھانوی کانگریس میں مسلمانوں کی شرکت کو ان کی دینی موت قرار دیتے تھے وہاں دوسری جانب مولانا حسین احمد مدنی کھلم کھلا اپنے آپ کو کانگریس کا حامی ہونے کا اعلان فرماتے اور کانگریس کو ملک کی ”مشترکہ جماعت“ قرار دیتے تھے (۳)۔

کانگریسی رہنما گاندھی کے بارے میں بھی دونوں یک رائے نہیں تھے بلکہ مولانا مدنی تو گاندھی کو ہاتھ گاندھی کے نام سے یاد کرتے ہیں (۴) اور مولانا تھانوی اسی گاندھی کو ’جال‘

۱۔ الاناضات الیومیہ جلد اول ص ۲۱۸ (۲) مکتوبات شیخ الاسلام جلد اول ص ۳۶۲

۲۔ مکتوبات شیخ الاسلام جلد اول ص ۳۵۳

۳۔ ابرار الحسن فرمودات مدنی (بارہ بجگی سن ندارد) ص ۲۳۰

۴۔ حسین احمد مدنی نقش حیات (دیوبند ۱۹۵۲ء) ص ۲۳۶



طاغوت، شیطان، عدو اسلام، بد فہم، بد دین، چالاک، مکار کے خطابات سے یاد کرتے ہیں۔

## دارالعلوم دیوبند سے استعفا

جیسا کہ اوپر بیان کیا گیا ہے کہ مولانا حسین احمد مدنی نہ صرف کانگریس کے حامی بلکہ کانگریس کی حمایت میں ملکی سیاست میں بہت سرگرمی سے حصہ لے رہے تھے۔ مولانا مدنی کا یہ فعل مولانا تھانوی کے خیال میں دارالعلوم دیوبند کے مفاد کے منافی تھا۔ جب مولانا حسین احمد دارالعلوم کے صدر مدرس مقرر کئے گئے تو آپ نے سیاست میں بہت سرگرمی سے حصہ لینا شروع کر دیا۔ مولانا تھانوی تو کانگریسی سیاست کے زبردست مخالف تھے اسی لیے آپ نے بطور احتجاج دارالعلوم دیوبند کی سرپرستی سے استعفیٰ دے دیا۔

اس واقعہ نے دونوں زعماء کے تعلقات میں کچھ تبدیلی پیدا کر دی۔ اس کا اندازہ اس بات سے لگایا جاسکتا ہے کہ آپ نے مولانا عبد الماجد دریا آبادی کو ایک خط میں لکھا کہ ”مجھے معلوم ہوا ہے کہ مولانا حسین احمد کانگریس کی شرکت کو فرض قرار دیتے ہیں۔ اس صورت میں معلوم نہیں کہ اپنے خاص متعلقین کے لیے تارکین فرض سے خاص تعلق رکھنے والوں کو عقلاً یا شرعاً یا طبعاً پسند کرتے ہیں یا کہ نہیں۔ اس لیے خاص عقیدت رکھنے والوں پر لازم ہے کہ مولانا حسین احمد سے ایسے طریقے سے کہ مولانا اپنا اصل خیال ضرور ظاہر فرمائیں۔ ضرور تحقیق کر لیں کہ مجھ جیسے تارک فرض سے ان صاحبوں کا ملنا ان کے قلب لطیف پر گراں تو نہ ہوگا“ (۱)

ادھر ستمبر ۱۹۳۶ء میں ایک اور واقعہ نے مولانا تھانوی کے رویہ میں سختی پیدا کر دی۔

دیوبندریلوئے سٹیشن پر دارالعلوم دیوبند کے کچھ طلباء اور اساتذہ نے ایک ہندو لیڈر کا خیر مقدم کیا اور کچھ اکابر دیوبند نے اس کے پاس جا کر اس سے ملاقات بھی کی۔ مولانا تھانوی کو جب اس واقعہ کا علم ہوا تو آپ نے اس پر سخت ناراضگی کا اظہار فرمایا اور اس بارے میں مولانا عبدالماجد دریا آبادی کو جو دونوں سے عقیدت رکھتے تھے، ایک خط لکھا جس میں اس واقعہ پر گہرے رنج اور دکھ کا اظہار کرتے ہوئے لکھا کہ "اس واقعہ سے عام مسلمانوں پر جو اثر پڑ سکتا ہے وہ ظاہر ہے۔ اس قدر صدمہ ہوا کہ اس کی برداشت کے بجز کوئی صورت نہیں کہ آج ہی سے میں ایسے حضرات کو زیارت و محبت سے محروم کر دوں کیونکہ ان تعلقات سے اس صدمہ کی تجدید ہوگی جس کا تحمل میری ہمت سے خارج ہے اسی طرح میں ایسے حضرات کو جو دونوں طرف سے خصوصیت کا تعلق رکھنا چاہتے ہیں مشورہ دیتا ہوں کہ اس خیال کو دل سے بالکل نکال دیں۔ اسلم یہی ہے کہ ایک طرف سے تعلق رکھیں۔ سہل بہ ہے کہ مجھ کو چھوڑ دیں۔"

خط خاص :- آپ کو معلوم ہو گا کہ آپ کی زبانی مجھ کو یہ پیغام پہنچایا گیا تھا کہ ہم طلبہ میں کانگریسی اثر نہیں پھیلاتے۔ کیا یہ کانگریسی اثر نہیں۔ کیا ان کی شرکت اور طلباء کو سختی سے نہ روکنا اس کا سبب قریب و موثر نہیں۔ پھر قول و فعل میں تطابق کہاں" (۱)

مولانا شبیر احمد عثمانی کے نام ایک خط میں لکھا کہ "میں تو علم الیقین سے بڑھ کر علم الیقین رکھتا ہوں کہ کانگریسی مسلک کی روح مدرسہ میں ڈالنا چاہتے ہیں۔" (۲)



ایک مجلس میں دارالعلوم سے استعفیٰ کے متعلق مولانا تھانوی نے خود فرمایا کہ "علماء کو تو اپنے پڑھنے لکھنے کی طرف مشغول رہنا چاہیے۔ دیکھیے جس قدر تمدن قومیں اور سیاسی قومیں ہیں ان میں بھی تقسیم عمل ہوتی ہے۔ اگر سب ہی ایک طرف اور ایک ہی کام میں لگ جائیں تو ملک کا نظام درہم برہم ہو جائے۔ اس مدرسہ (دیوبند) کی سرپرستی میرے سر تھوپ دی گئی مگر وہاں سیاست کا زور ہو گیا اس لیے میں چاہتا تھا کہ کسی طرح سکولوشن ہو جاؤں۔ (۱)"

مفتی محمد شفیع نے مولانا تھانوی کے دارالعلوم سے استعفیٰ کے متعلق رقم کے استفسار کے جواب میں لکھا کہ حضرت قدس سرہ کے استعفیٰ از سرپرستی دارالعلوم کی بڑی وجہیں دو تھیں۔ اول تو حضرت کو کسی تعلیم گاہ کے طلباء اور مدرسین کا ملک کی عملی سیاست میں حصہ لینا اصولاً پسند نہ تھا خصوصاً کانگریسی سیاست جس میں ایک طرف تو یورپ کی نقالی تھی دوسری طرف ہندو مفادات اور مسلمانوں کی نفرت ہی نفرت کا مشاہدہ تھا۔ جب حضرت مولانا حسین صاحب مدنی دارالعلوم کے صدر مدرس ہوئے وہ شدت سے عملی سیاست میں حصہ لیتے تھے خصوصاً ان کی سیادت میں جمعیتہ العلماء ہند نے کانگریس کا ضمیمہ ہونا قبول کر لیا۔ یہ سیاست حضرت کے نزدیک مطلقاً اسلام اور مسلمانوں کے وقار کے منافی تھی خصوصاً عربی مدارس کی تو اس میں تباہی تھی۔ جب ممبران دارالعلوم کا ایک عنصر مولانا مدنی کا ہم خیال ہو گیا اور حضرت کی منشا کے خلاف کانگریسی سیاست دارالعلوم میں داخل ہو گئی تو حضرت نے استعفیٰ دے دیا۔ اول اول ممبران نے استعفیٰ قبول کرنے سے انکار کر دیا مگر آخر میں حضرت

نے خود استعفیٰ کا اعلان دارالعلوم کے دروازے پر چسپاں کر دیا۔ (۱) مولانا ظفر احمد عثمانی نے بھی استعفیٰ کی یہی وجہ بیان کی۔ آپ نے راقم کو لکھا ”حضرت حکیم الامت مدارس عربیہ اسلامیہ میں ملکی سیاست میں مشغولی کو طلباء کے لیے تو مطلقاً اور مدرسین کے لیے بھی بلاشبہ پسند نہ کرتے تھے کہ اس سے تعلیم میں خامی پیدا ہوتی ہے۔ مولانا حسین احمد صاحب دارالعلوم کے طلباء کی سیاست میں مشغولی کو اچھا سمجھتے تھے کیونکہ ان کے نزدیک یہ بھی جہاد تھا۔ مولانا تھانوی کا ارشاد تھا کہ کانگریس میں اکثریت ہندوؤں کی ہے جھنڈا بھی ہندو اکثریت کا ہے مسلمان محض ان کے تابع ہیں یہ صورت جہاد نہیں ہو سکتی۔ اس لیے مدارس میں یہ تحریکات مناسب نہیں۔ اہل دارالعلوم نے حضرت کی رائے پر عمل نہ کیا تو آپ نے استعفیٰ دے دیا“ (۲)

لیکن ان تمام نظریاتی اختلافات نے دونوں زعماء کے ذاتی تعلقات میں کوئی فرق نہ آنے دیا۔ دونوں نے اختلاف کے باوجود شائستگی اور وقار کے دامن کو ہاتھ سے نہ چھوڑا۔ اس کا اندازہ دونوں کے خطوط اور ملفوظات پڑھ کر بخوبی ہو سکتا ہے۔ مولانا عبدالماجد دریا آبادی ۱۹۲۸ء میں مولانا حسین احمد مدنی کے ہمراہ تھانہ بھون تشریف لے گئے۔ مولانا دریا آبادی کے اپنے الفاظ میں ”مولانا اشرف علی تھانوی نے مولانا حسین احمد کا استقبال تپاک اور التفات سے کیا۔“ (۳) مولانا دریا آبادی اپنی باطنی اور روحانی اصلاح کے لیے ایک مرشد کی تلاش میں تھے اور اس سلسلے میں ان کی نگہ انتخاب مولانا تھانوی اور مولانا مدنی پر پڑی

۱۔ مکتوب گرامی مفتی محمد شفیع بنام راقم، جولائی ۱۹۶۷ء

۲۔ مکتوب گرامی مولانا ظفر احمد عثمانی بنام راقم، ربیع الاول ۱۳۸۷ھ

۳۔ حکیم الامت ص ۲۶



بالآخر صلاح و مشورہ کے بعد مولانا دریا آبادی نے مولانا حسین احمد مدنی کے ہاتھ پر بیعت کر لی۔ بیعت کے بعد مولانا مدنی نے مولانا دریا آبادی کو ایک خط لکھا جو ظاہر کرتا ہے کہ سیاسی اختلافات کے باوجود دونوں حضرات ایک دوسرے کا کس قدر احترام کیا کرتے تھے۔ مولانا مدنی نے لکھا ”آپ تو خانقاہ (اشرفیہ) پہنچ گئے ہوں گے۔ خداوندوں کی عاضری کو باعث غیر شاہدہ کرے۔ میں نے حسب ارشاد حضرت مولانا تھانوی دامت برکاتہم اور آپ حضرات کے ارشاد پر اس وقت بیعت کر لی تھی مگر حقیقت یہ ہے کہ میں اپنی بد حالی و سیاہی اور ناکامی پر بہت زیادہ گریاں ہوں اور سخت شرمندہ ہوں۔ اللہ تعالیٰ نے آپ کو مولانا دامت برکاتہم کے دربار میں پہنچا دیا ہے۔ مولانا کو آپ سے اور آپ کو مولانا سے انس پیدا ہو گیا ہے۔ اب ضروری اور مناسب ہے کہ آپ مولانا تھانوی سے بیعت کر لیں“ (۱)

مولانا مدنی کے مکتوبات پر ایک نظر ڈالیے جس جگہ بھی مولانا تھانوی کا ذکر آیا ہے وہاں آپ کو دامت برکاتہم یا رحمۃ اللہ علیہ کے الفاظ ملیں گے۔ مولانا مدنی ایک صاحب کلمتے ہیں حضرت مولانا دامت برکاتہم کی خدمت اقدس میں جس قدر بیٹھنا مستر ہو غنیمت جائیں (۲) ایک اور صاحب کو مشورہ دیا کہ حضرت تھانوی کے مواظب خرید لیجئے بہت مفید ہیں۔ ان کا مطالعہ ضرور رکھیں“ (۳) ایک اور خط میں تحریر فرمایا کہ موجودہ مشائخ میں حضرت مولانا خلیل احمد مولانا اشرف علی تھانوی، مولانا عزیز الرحمن اور مولانا شبیر احمد عثمانی یہ جملہ حضرات ہر قسم کے

۱۔ مکتوبات شیخ الاسلام جلد اول ص ۱۲۴

۲۔ مکتوبات شیخ الاسلام جلد اول ص ۱۲۴

۳۔ مکتوبات شیخ الاسلام جلد دوم ص ۱۱۳

کمالات کے حاوی ہیں اور بعض مسائل میں بعض حضرات کا مخالف ہونا دوسری بات ہے۔ اس لیے ان بزرگوں سے استخارہ مسنونہ مکرر کر لینے کے بعد تعلق پیدا کرنا ضروری اور مفید ہے۔<sup>(۱)</sup> ایک صاحب نے مولانا حسین احمد سے بذریعہ خط دریافت کیا کہ ”کیا یہ درست ہے کہ مولانا تھانوی نے شیخ الہند (مولانا محمود حسن) کو قید کروایا تھا اور کیا مولانا گورنمنٹ کی مخبری کرتے تھے اور مشرکانہ عقائد رکھتے تھے؟“ مولانا مدنی نے ان تمام لغو اور بے بنیاد الزامات کی تردید کرتے ہوئے واضح الفاظ میں لکھا کہ ”یہ بالکل غلط ہے کہ حضرت مولانا اشرف علی تھانوی رحمۃ اللہ نے حضرت شیخ الہند کو مالٹا میں نظر بند کروایا تھا۔ وہ حضرت شیخ الہند کے شاگرد اور مجسین میں سے تھے البتہ تحریک آزادی میں ان کی رائے خلاف تھی نہ انہوں نے مخبری کی اور نہ ان کو انگریزوں سے اس قسم کے تعلقات رکھنے کی نوبت آئی۔ مولانا اشرف علی تھانوی رحمۃ اللہ علیہ معاذ اللہ ہرگز مشرکانہ عقائد نہیں رکھتے تھے۔ بہت توحید پرست اور خدا پرست تھے۔ تصوف میں ان کا قدم بہت راسخ تھا۔ پیری مریدی بھی حضرت قطب عالم حاجی صاحب اور حضرت گنگوہی کے حکم پر انکی اجازت سے کرتے تھے۔ علم ظاہر میں بھی ان کا قدم بہت راسخ تھا۔ حضرت تھانوی کے نہ صرف صحیح مسلمان ہونے کا معتقد ہوں بلکہ ان کو بہت بڑا عالم اور صوفی کامل مانتا ہوں۔ ہاں سیاست میں ان کی رائے کو غلط سمجھتا ہوں۔ اس بارہ میں میرا کامل یقین ہے کہ میرے اور حضرت تھانوی کے استاد حضرت شیخ الہند کی رائے نہایت صحیح اور واجب الاتباع تھی۔ یہ حضرت تھانوی کی اجتہادی غلطی تھی جس کی وجہ سے حضرت تھانوی کی شان میں خود گستاخی کرتا ہوں نہ کسی کی گستاخی کو روا رکھتا ہوں۔“<sup>(۲)</sup> مولانا تھانوی سے شدید سیاسی اختلاف رکھنے کے

۱۔ مکتوبات شیخ الاسلام جلد سوئم ص ۱۹۵، ۲۔ مکتوبات شیخ الاسلام جلد دوئم ص ۲۴۵-۲۴۶



باوجود یہ فرمایا کہ ”جزییات اور فروع اور اسلامک لارجس کو سیاست سے کوئی تعلق نہیں ان میں انکار مولانا تھانوی، قول قابل اعتماد ہوگا۔ مولانا موصوف کا اسلامی تفسیر اور علوم و فنون میں تمام عمر مصروف رہنا ان کی تعلیم دینا، ان میں اعلیٰ سے اعلیٰ ڈگریاں حاصل کرنا، ان میں بے شمار مفید اور کارآمد تصانیف تالیف کر کے عالم اسلامی اور خلافت کو فیضیاب بنانا آفتاب کی طرح دنیا میں روشن ہو چکا ہے“ (۱)

مولانا تھانوی کی نسبت ایک خط میں مولانا دریا آبادی کو لکھا ”آبِ نجات کا شکر یہ ادا کرتا ہوں۔ واقعہ تو یہ ہے کہ یہ ناکارہ حضرت دامت برکاتہم کا نہایت معتقد اور ان کی تعظیم و احترام کو نہایت ضروری سمجھتا ہے۔ ان کی قابلیت اور کمال کے سامنے اتنی بھی نسبت نہیں رکھتا جتنی طفل دبستان کو فلاطون سے ہو سکتی ہے۔“ (۲)

یہ تو تھی مولانا تھانوی کے متعلق مولانا مدنی کی رائے۔ مولانا تھانوی کی جانب سے بھی مولانا مدنی کے لیے اسی نوعیت کے جذبات کا اظہار کیا جاتا تھا مولانا تھانوی نے اپنی ایک مجلس میں فرمایا کہ ہم انقلاب چاہنے والوں کی مخالفت نہیں کرتے بلکہ ہم یہ چاہتے ہیں کہ نعم البدل ہو بئس البدل نہ ہو۔ افسوس ان حالات کے مشاہدہ کے بعد بھی بعض علماء ان لیڈروں کا ساتھ دیتے ہیں اور وہ لیڈران کو منہ بھی نہیں لگاتے حتیٰ کہ جوڑے لیڈر ہیں ان کے نام اور کارنامے اخباروں میں چھپتے ہیں اور مولوی صاحب دہلوی (احمد سعید) و مدنی صاحب اس قدر کام کرتے ہیں ان کا کہیں نام تک نہیں“ (۳)

۱۔ مکتوبات شیخ الاسلام جلد اول ص ۲۰۶ - ۲۰۷

۲۔ مکتوبات شیخ الاسلام جلد اول ص ۱۳۲ - ۱۳۳

۳۔ الافاضات الیومیہ جلد ششم ص ۱۳۵

مولانا خیر محمد جالندھری نے لکھا کہ مولانا تھانوی نے مولانا مدنی کے متعلق فرمایا کہ ہمارے اکابر دیوبند میں بفضل تعالیٰ کچھ نہ کچھ خصوصیات ہوتی ہیں۔ چنانچہ شیخ مدنی کے دو خداداد کمالات میں جو ان میں بدرجہ اتم موجود ہیں۔ ایک تو مجاہدہ جو کسی دوسرے میں اتنا نہیں دوسرے تو اضع چنانچہ سب کچھ ہونے کے باوجود اپنے آپ کو کچھ نہیں سمجھتے۔<sup>(۱)</sup> مولانا تھانوی نے اپنی ایک مجلس میں مولانا حسین احمد مدنی کے متعلق گفتگو کرتے ہوئے فرمایا کہ ”حسین احمد صاحب بہت شریف طبیعت کے انسان ہیں۔ باوجود سیاسی مسائل میں اختلاف رکھنے کے کوئی کلمہ خلاف حدودِ مشروع ان سے نہیں سنا گیا۔“<sup>(۲)</sup>

دونوں زعماء کے تعلقات کے ضمن میں مولانا سید محمد میاں نے راقم کو لکھا کہ غالباً ۱۹۳۲ء کا واقعہ ہے کہ مولانا حسین احمد مدنی گرفتار ہوئے۔ گرفتاری کی خبر جب حضرت تھانوی کو پہنچی تو آپ بہت متاثر ہوئے اور فرمایا کہ مجھے اندازہ نہیں تھا کہ مولوی حسین احمد سے مجھے اتنا قلبی تعلق ہے اگلی گرفتاری سے میرے دل پر چوٹ لگی اسی سلسلے میں یہ بھی فرمایا کہ کھانا نہیں کھایا گیا مولانا تھانوی نے فرمایا کہ ”مجھ کو اپنی موت پر بھی فکر تھا کہ میرے بعد باطنی خدمت کرنے والا کون ہوگا مگر مولوی حسین احمد کو دیکھ کر تسلی ہوئی کہ دنیا ان سے زندہ رہے گی۔ ایک اور موقع پر مولانا مدنی کے متعلق فرمایا کہ ”میں حسین احمد کو ان کے سیاسی کاموں میں مخلص اور بہترین جانتا ہوں ان سے حجت کے ساتھ ایک اختلاف ہے اگر وہ حجت رفع ہو جائے تو میں ان کے ساتھ ایک ادنیٰ سپاہی بن کے کام کرنے کو تیار ہوں“

۱۔ حاشیہ مکتوبات شیخ الاسلام جلد دوم ص ۲۲

۲۔ مفتی محمد حسن (م)، الکلام الحسن (تھانہ مجنون ۱۹۶۵ء) ص ۱۷



مندرجہ بالا خطوط اور ملفوظات یہ ظاہر کرتے ہیں کہ مولانا تھانوی اور مولانا مدنی سیاسی معاملات میں ایک دوسرے سے اختلاف رائے رکھنے کے باوجود ایک دوسرے کا کس قدر احترام و عزت کیا کرتے تھے۔ مندرجہ بالا امثال اس بات کو بھی ثابت کرتی ہیں کہ مولانا تھانوی کا تحریکِ خلافت سے اختلاف اصولوں پر مبنی تھا اور اس سلسلے میں شخصی رجحانات و نظریات اس کا سبب نہیں بنے۔

## مولانا تھانوی اور کانگریس

۱۸۵۷ء کی جنگِ آزادی مسلمانانِ پاک و ہند کی تاریخ میں ایک خاص اہمیت رکھتی ہے۔ جنگِ آزادی کے ختم ہوتے ہی داروگیر کا وہ بازار گرم ہوا جس میں رحم و انصاف کا کوئی نام نہ تھا۔ اگرچہ اس جنگ میں ہندو اور مسلمان دونوں ہی شامل تھے لیکن جنگ کے بعد صرف مسلمان ہی انگریزوں کا ہدف بنے۔ اسی طرف اشارہ کرتے ہوئے سر سید احمد خان نے کہا تھا کہ ”کوئی آفت ایسی نہیں جو اس زمانے میں نہ ہوئی ہو گو وہ ماتا دین اور رام دین نے ہی کی ہو۔ یہ نہ کہا گیا ہو کہ مسلمانوں نے کی۔ ان دنوں جو اخبارات میری نظر سے گزرے اور جو کتابیں تصنیف ہوئیں وہ بھی میں نے دیکھیں اور ہر ایک میں یہی دیکھا کہ ہندوستان میں مفسد اور بد فعات کوئی نہیں مگر مسلمان۔ کوئی کانٹے دار و درخت اس زمانے میں نہیں اگا جو یہ نہ کہا گیا ہو کہ اس کا بیج مسلمانوں نے بویا تھا۔“<sup>(۱)</sup>

۱۸۸۴ء میں انڈین سول سروس کے ایک رٹائرڈ ممبر اے او ہیوم کو یہ خیال پیدا ہوا کہ ہندوستان میں ایک جماعت کا قیام اس لیے نہایت ضروری ہے کہ ہندوستانیوں کے دل کا غبار نکلتا رہے۔ ہیوم جو کہ برطانوی حکومت کا زبردست خیر خواہ تھا۔ برطانوی سلطنت کے مفاد کو مد نظر رکھتے ہوئے اس بات کا خواہش مند تھا کہ ۱۸۵۷ء کے واقعات نہ ہرائے



جائیں۔ یہ امر بھی نہایت دلچسپ ہے کہ مہیوم کو یہ خیال سرسید کی کتاب رسالہ اسباب  
 بغاوت ہند پڑھنے کے بعد پیدا ہوا اور اس بات کا تذکرہ اس نے خود صاحب زادہ  
 آفتاب احمد خان سے کیا تھا۔ مہیوم دراصل کوئی سیاسی جماعت قائم کرنے کا ارادہ نہیں  
 رکھتا تھا۔ اس کے ذہن میں محض ایک سماجی تنظیم کا نقشہ تھا۔ اس کی یہ بھی خواہش تھی کہ  
 جس صوبہ میں اس مجوزہ جماعت کا اجلاس ہو وہاں کا گورنر اس کی صدارت کیا کرے۔ لیکن  
 جب یہ تجاویز گورنر جنرل لارڈ ڈفرن کو پیش کی گئیں تو اس نے ان سے اختلاف کر  
 ہوئے مجوزہ تنظیم کو سیاسی بنیادوں پر قائم کرنے کا مشورہ دیا۔ لارڈ ڈفرن کا یہ چونکہ  
 ہندوستان میں کوئی ایسی سیاسی جماعت نہیں جو حکومت کو اس کی خامیوں سے آگاہ کرے  
 اس لیے ہندوستان میں کوئی ایسی سیاسی جماعت ہونی چاہیے جو حکومت کو عوام کی مشکلات  
 اور تکالیف سے آگاہ کرتی رہے۔ اے مہیوم نے لارڈ ڈفرن کے مشوروں کو قبول کیا  
 اور ۱۸۸۵ء میں نیشنل کانگریس کے نام سے ایک سیاسی جماعت قائم کر دی گئی۔

مسلمانوں میں سرسید احمد خان پہلے رہتے تھے جنہوں نے کانگریس کی اعلانیہ طور پر مخالفت  
 کی اور مسلمانوں کو یہ مشورہ دیا کہ وہ اس کی سرگرمیوں میں حصہ لینے سے اجتناب کریں اپنے  
 آپ کے صرف تعلیم کے لیے وقف کریں۔ کانگریس نے ابتداء ہی سے یہ مطالبہ شروع کر دیا کہ  
 ہندوستان میں کل باڈیز اور دوسرے اداروں میں انتخاب کا طریقہ رائج کیا جائے۔ سرسید  
 احمد خان نے اس دور کے حالات کے پیش نظر کانگریس کے اس مطالبہ کی سختی سے  
 مخالفت کی۔

سرسید کی باخدا مولانا تھانوی نے بھی مسلمانوں کو مشورہ دیا کہ وہ کانگریس کی سرگرمیوں  
 سے کوئی سروکار نہ رکھیں۔ مولانا تھانوی کی رائے میں چونکہ کانگریس کے ارکان کی اکثریت غیر مسلموں

پر مشتمل تھی اور تمام اعلیٰ و اہم عہدے بھی انہی کے قبضے میں تھے اس لیے اگر مسلمان چاہتے تب بھی وہ اس کی اصلاح نہیں کر سکتے تھے۔ اس لیے کانگریس میں مسلمانوں کی شمولیت ان کو نہ تو کسی قسم کا کوئی فائدہ پہنچا سکتی تھی اور نہ وہ اپنے مفاد کے خلاف پیش کی گئی کسی تجویز یا قرارداد کو مسترد کرنے کی پوزیشن میں تھے۔ دوسری جانب آپ کے خیال میں اگرچہ مسلم لیگ بھی نقائص سے پاک نہیں تھی لیکن چونکہ اس جماعت کی اکثریت مسلمانوں پر مشتمل تھی اس لیے اس کی اصلاح کے بہت زیادہ امکانات موجود تھے۔ اس لیے مولانا کا کہنا تھا کہ اس صورت حال میں مسلمانوں کا کانگریس سے علیحدہ رہنا اور مسلم لیگ میں اس کی اصلاح کی غرض سے شامل ہونا مسلمانوں کے مفاد کے عین مطابق تھا۔

مولانا تھانوی کا کانگریس کے بارے میں واضح رویہ سہارن پور کے ایک الیکشن کے دوران سامنے آیا۔ اس انتخاب میں مسلم لیگ اور کانگریس دونوں نے حصہ لیا۔ انتخابی مہم کے دوران میں کانگریسی حلقوں نے یہ پراپیگنڈہ شروع کر دیا کہ مسلم لیگ کو ووٹ دینا ناجائز ہے۔ مسلم لیگ کے ایک وکر نے مولانا سے اس صورت حال کے شرعی پہلو کی وضاحت چاہی کہ کیا آپ کے نزدیک کانگریس کو ووٹ دینا جائز ہے۔ اس مسئلہ پر روشنی ڈالتے ہوئے مولانا تھانوی نے کانگریس میں مسلمانوں کی شمولیت کو ناجائز اور اس کے لیے کام کرنے کو اہل اسلام کے لیے مضر قرار دیا۔ اس سلسلے میں آپ نے قرآن مجید کی ایک آیت کا حوالہ دیتے ہوئے لکھا کہ ”کانگریس کے حالات کا معلوم ہونا کافی ہے جو اس آیت کے مفہوم میں داخل ہے۔ ”یا ایہا الذین امنوا لا تتخذوا بطانۃ من دونکم لا یالونکم خیالاً و دوا ما عنکم قد بدت البغضاء من افواہہم و ما تخفی صدورہم اکبر“ اسے ایمان والوں نے ٹھہراؤ بھیدی اپنے غیر کو۔ وہ کمی نہیں



کرتے تمہاری خرابی میں۔ ان کو خوشی ہے تم کو جس قدر تکلیف پہنچے۔ ان کی بڑھتی ہے دشمنی ان کی زبان سے اور جو چھپا ہے ان کے جی میں سو اس سے زیادہ ہے، یہ آیت پیش کرنے کے بعد مولانا تھانوی نے لکھا کہ ”موجودہ حالات میں عزم و یقین کے ساتھ میری یہ رائے ہے کہ جو شخص کانگریس کی موافقت میں ممبری کا مساعی ہو وہ مسلمانوں کا خیر خواہ نہیں ہو سکتا اور اس کی موافقت اور اس کے لیے سعی کرنے کو اہل اسلام کے لیے مضر سمجھتا ہوں“ (۱)

۱۹۳۷ء میں الہ آباد مسلم لیگ کے سیکرٹری احسان الحق نے مولانا تھانوی سے دریافت کیا کہ آیا مسلمانوں کے لیے مسلم لیگ میں شمولیت کرنا مناسب ہے یا کانگریس میں۔ اس کے جواب میں مولانا تھانوی نے فرمایا کہ ”میری رائے یہ ہے کہ مسلمانوں کو مسلم لیگ میں شامل ہونا چاہیے۔ باقی کانگریس کے حالات جو معلوم ہوتے ہیں ان کی بنا پر تو اس میں ہرگز شامل نہ ہونا چاہیے“ (۲)

۱۹۳۹ء میں جمعیتہ العلماء ہند کا اجلاس دہلی میں منعقد ہوا۔ اس اجلاس میں مولانا تھانوی کو بھی مدعو کیا گیا۔ مولانا نے اجلاس میں شریک نہ ہو سکنے پر اپنی معذوری کا اظہار کرتے ہوئے اس دعوت نامے کے جواب میں جو کچھ لکھا کانگریس کے متعلق آپ کے خیالات کے بارے میں کسی شک و شبہ کی کوئی گنجائش باقی نہیں رہتی۔ ساتھ ہی اس سے کانگریس کے متعلق آپ کے سخت رویے کا بھی اظہار ہوتا ہے۔ آپ نے لکھا ”اب تو واقعات (کانگریس کے دو سالہ دور اقتدار

۱۔ مفتی محمد شفیع افادات اشرقیہ در مسائل سیاسیہ در یوبند ۱۳۶۵ھ ص: ۶۵-۶۶

۲۔ روزنامہ انقلاب دلاہور، ۳ دسمبر ۱۹۳۷ء ص ۲

(۱۹۳۶-۱۹۳۹ء) کے دوران مسلمانوں پر کئے جانے والے مظالم کی طرف اشارہ ہے) نے مجھ کو اس رائے پر نہایت پختہ کر دیا ہے کہ مسلمانوں خصوصاً علماء کا کانگریس میں شریک ہونا نہ صرف مذہباً مہلک ہے بلکہ کانگریس سے بیزاری کا اعلان کر دینا بہت ضروری ہے۔ علماء کو خود مسلمانوں کی تنظیم کرنی چاہیے اور مسلمانوں کا کانگریس میں داخل ہونا اور داخل کرانا میرے نزدیک ان کی دینی موت کے مترادف ہے، بلا یہاں یہ امر بھی قابل ذکر ہے کہ علامہ اقبال اور مولانا تھانوی رحمۃ اللہ علیہ دونوں مسلمانوں کی کانگریس میں شمولیت کے بارے میں ہم خیال تھے۔ مولانا تھانوی کی مانند علامہ اقبال کی بھی یہی رائے تھی کہ کانگریس میں مسلمانوں کی غیر مشروط شمولیت اسلام اور مسلمانوں دونوں کے لیے مضر ہے" (۱)

یہ ایک مسلمہ تاریخی حقیقت ہے کہ جب تک مسلمانوں نے کانگریس میں شمولیت اختیار نہیں کی تھی اس وقت تک یہ جماعت محض ایک کاغذی جماعت کی حیثیت رکھتی تھی تحریک کے دوران جب مسلمان اس کی کارروائیوں میں شریک ہوئے تو اس جماعت کو عوام میں مقبولیت حاصل ہوئی۔ مولانا تھانوی نے اپنی مجالس میں بار بار اس حقیقت کا تجزیہ کرتے ہوئے فرمایا کہ "کانگریس کی مقبولیت کی وجہ محض یہ تھی کہ مسلمانوں نے اس میں شرکت کی تھی۔ ہندوؤں کی پچاس سالہ مردہ کانگریس کو مسلمانوں نے زندہ کیا۔ جب تک مسلمانوں نے اس میں شرکت کی تھی کسی نے کانگریس کا نام تک بھی نہ سنا تھا" (۲) مشہور اچھوت راہنما ڈاکٹر امبیدکر نے بھی اس حقیقت کا اعتراف کرتے ہوئے لکھا تھا کہ کانگریس

۱- افادات اشرقیہ در مسائل سیاسیہ ص ۸۸

۲- بشیر احمد ڈار انوار اقبال (اقبال اکادمی کراچی ۱۹۶۷ء) ص: ۲۲۳۔

۳- الانافات الیومیہ جلد پنجم ص: ۸۸۔ ۸۹۔



کو عظیم اور طاقت ور بنانے والے ہندو نہیں تھے۔“ (۱)

کانگریس میں پنڈت نہرو کو جو اثر و رسوخ حاصل تھا وہ کوئی ڈھکی چھپی چیز نہیں تھی اور جو اشتر کی خیالات کو پھیلانا اپنے مذہب کا جزو سمجھتے تھے۔ مولانا تھانوی کے نزدیک یہی امر سب سے خطرناک تھا کہ کانگریسی عموماً مذہب کے حامی نہیں۔ اسی بناء پر آپ کانگریس کو بالشوہیک کے نام سے یاد کرتے تھے۔ ایک مرتبہ اپنی ایک مجلس میں دوران گفتگو فرمایا کہ ”جو آدمی بھی حدود شریعت سے گزر کر کام کرے گا اس کا برا ہی حشر ہوگا۔ اس بنا پر ہم کانگریسوں کی مدد نہیں کر سکتے۔ کیونکہ ہمارے خیال میں کانگریسی اصل میں بالشوہیک ہیں۔ یہ کسی طرح بھی مذہب کی حامی جماعت نہیں بلکہ محض سیاسی جماعت ہے۔ اگر خدا نخواستہ یہ جماعت برسر اقتدار آگئی اور خدا نہ کرے وہ دن بھی آئے تو یہ بھی ہندوستان میں وہی کریں گے جو بالشوہیک کر رہے ہیں۔“ (۲)

مولانا تھانوی کی مجالس میں جب بھی کانگریس کا تذکرہ ہوا آپ نے مسلمانوں کو یہی مشورہ دیا کہ وہ اس میں شمولیت سے گریز کریں۔ ایک مجلس میں فرمایا کہ ”کانگریس میں مسلمانوں کی شرکت کا مقصد اسلام اور مسلمانوں کو تباہ کرنا ہے۔ مسلمانوں کی کانگریس میں شرکت، ہندوؤں کے ساتھ مل کر کام کرنا یا ان کو ساتھ ملا کر کام کرنا اسلام اور مسلمانوں کو نزل کے لیے نہایت خطرناک ہے۔“ مولانا تھانوی کی یہ پختہ رائے تھی کہ کانگریس انگریزوں کے ہندوستان سے اخراج میں مخلص نہیں بلکہ اس کا اصل مقصد یہ ہے کہ انگریزوں سے مل کر اپنی قوم کو پروان چڑھاتی رہے۔ اسی سلسلے میں دوران گفتگو فرمایا کہ ”کانگریس

۱۔ الافاضات الیومیہ جلد پنجم ۸۸ - ۸۷

۲۔ الافاضات الیومیہ جلد چہارم ص ۱۳۱ - ۱۳۲

ہندوستان سے انگریزوں کو نکالنا نہیں چاہتی اور حقیقت ان کی عافیت بھی اسی میں ہے کہ انگریز ہندوستان میں رہیں ورنہ سارے ہندو اطمینان سے ہرگز حکومت نہیں کر سکتے۔ اسی لیے انگریزوں کے زیر سایہ رہ کر اپنی قوم کو پروان چڑھانا چاہتے ہیں۔ ایک اور مجلس میں کانگریسی علماء کے ضمن میں گفتگو کرتے ہوئے فرمایا کہ ”ہندو انگریزوں کو ہندوستان سے نکالنا نہیں چاہتے ان کا نفع تو انگریزوں کے قیام ہی میں ہے۔“ (۱)

## کانگریسی علماء

جیسا کہ پہلے بیان کیا گیا ہے کہ مولانا تھانوی کے نزدیک کانگریس کی مقبولیت کا واحد سبب اس میں مسلمانوں کی شرکت تھی اور علماء کی شرکت نے تو اس کو اور بھی مقبول بنا دیا تھا۔ مولانا تھانوی نے کانگریسی علماء کو دو حصوں میں تقسیم کر رکھا تھا۔ علماء کی ایک جماعت تو وہ تھی جو اپنی تعاریز اور مضمون نگاری کی وجہ سے عوام میں مولانا کے نام سے مشہور ہو گئی اگرچہ یہ لوگ باقاعدہ طور پر عالم نہیں تھے۔ علماء کی دوسری جماعت وہ تھی جو باقاعدہ دین کا علم رکھتی تھی اور بدقسمتی سے کانگریس کا ساتھ دے رہی تھی۔ مولانا تھانوی کو علماء کی اسی جماعت سے گلہ تھا کہ وہ فنا فی کانگریس ہو کر حدود شریعت سے تجاوز کر رہے تھے مولانا تھانوی کو اس گروہ سے یہ شکوہ تھا کہ وہ انگریزوں کے بغض کی وجہ سے کانگریس کے ساتھ بوجہ موافقت کر رہے تھے اور اس سلسلے میں شرعی حدود و قیود کو بھی نظر انداز کر رہے تھے۔ ایک مجلس میں کانگریسی علماء کے اس طبقے کے رویہ کے بارے میں اظہارِ افسوس کرتے ہوئے فرمایا کہ ”یہ دوسری قسم کے لوگ صاف کہتے ہیں کہ اگر ہندوستان



سے اگریز نکل جائے تو تمام عالم کو سکون ہوگا۔ اس لیے ہم کو جان توڑ کوشش کرنی چاہیے  
خواہ ہندوستان کے مسلمانوں کا ایمان ہی کیوں نہ برباد ہو جائے۔ یہ علماء کانگریس میں اپنی شمولیت کے جواز میں  
کہتے تھے کہ اس طرح کانگریس پر مسلمانوں کا قبضہ اور غلبہ ہو جائے گا۔ مولانا تھانوی ان کی اس  
دلیل سے متفق نہیں تھے اور جواباً یہ فرماتے تھے کہ اگر واقعی مقصود یہی ہے تو اس مقصد کا حصول  
مسلم لیگ میں زیادہ آسان ہے کیونکہ مسلم لیگ والے اتباع کے لیے آمادہ ہیں۔ چنانچہ  
مسلم لیگ کے بڑے بڑے ارکان نے مجھے بتایا کہ ہم حضرات علماء کی رائے کے اتباع  
کے لئے تیار ہیں اور کانگریسی تو خود اپنا اتباع بتاتے ہیں۔ ان پر غلبہ پانا مشکل ہے۔“ (۱)

علامہ اقبال بھی مولانا تھانوی کی اس رائے سے متفق تھے کہ علماء کانگریس اور ہندوؤں  
کا ساتھ نہیں دینا چاہیے بلکہ مسلمانوں کو خود اپنی تنظیم کو مضبوط کرنا چاہیے۔ ایک گفتگو کے  
دوران علامہ اقبال نے فرمایا کہ ”کانگریسی خیال کے علماء ہندوؤں کا ساتھ دیکر بڑی غلطی کر رہے  
ہیں وہ نہیں سمجھتے کہ اگر قوم نے ان کا ساتھ دیا تو اس کا نتیجہ نہایت ہلک ہوگا۔“ (۲)

## کانگریس کا دو سالہ دورِ استبداد ۱۹۳۷-۱۹۳۹

### مولانا تھانوی کی نظر میں

دسمبر ۱۹۰۶ء میں آل انڈیا مسلم لیگ کی تاسیس کے موقع پر تقریر کرتے ہوئے نواب  
دقار اللہ نے فرمایا تھا کہ ”اس وقت اپنی قوم پر وہ قوم حکمران ہوگی جو تعداد میں ہم سے چارگنا  
زیادہ ہے۔ اے صاحبو ہم میں سے ہر شخص کو چاہیے کہ وہ اپنے دل میں اس بات پر غور کرے کہ اس  
وقت ہماری کیا حالت ہوگی۔ اس وقت ہمارا مذہب، ہماری جان، ہمارا مال، ہماری آبرو

۱۔ اسعد اللہ ابرار ص: ۱۳۶

۲۔ سید زید نیازی اقبال کے حضور دکن (۱۹۰۱ء) ص: ۲۵۶

سب خطرے میں ہو گا۔ آج جب کہ برٹش کی زبردست سلطنت اپنی رعایا کی محافظ ہے جس قسم کی مشکلات بسا اوقات ہم کو اپنے دوستوں (ہندوؤں) سے پیش آتی رہتی ہیں۔ اس کے نظائر کم و بیش ہر صوبہ میں موجود ہیں۔ تو دوائے اس وقت پر جب کہ ہم لوگوں کو ان لوگوں کا محکوم رہنا پڑے گا جو اورنگ زیب کا بدلہ ہم سے صد برس بعد لینا چاہتے ہیں۔" (۱)

وقار الملک کی یہ پیشین گوئی کانگریس کے اسی دو سالہ دور اقتدار ۱۹۲۴-۱۹۲۹ء میں صحیح ثابت ہوئی جبکہ اس نے اس مختصر عرصے میں مسلمانوں کی تہذیب و تمدن، ثقافت، زبان اور مذہب کو مسخ اور تباہ و برباد کرنے میں کوئی کسر نہ اٹھا رکھی۔

۱۹۲۵ء کے قانون حکومت ہند کے تحت ۱۹۲۴ء میں منعقدہ انتخابات میں کانگریس چھ صوبوں میں واضح اکثریت حاصل کرنے میں کامیاب ہوئی۔ ان صوبوں میں حکومت سنبھالنے کے بعد کانگریس نے اردو زبان کو مٹانے، ودیا مندر سکیم اور دیہات سدھار سکیم جیسی مسلم کش سکیموں کو راج کیا۔ اس دوران میں مسلمانوں پر جو کچھ بتیا پیر پور رپورٹ، شریف رپورٹ، سی پی میں کانگریس راج کی منہ بولتی تصاویر ہیں۔ ان دو سالوں میں مسلمان کس حد تک کانگریسی اور ہندوؤں سے مالاں تھے۔ اس کا اندازہ صرف اس واقعے سے لگایا جاسکتا ہے کہ کانگریسی وزارتوں کے استعفیٰ پر مسلمانوں نے قائد اعظم کی زیر ہدایت یوم نجات (۲۲ دسمبر ۱۹۲۹ء) منا کر اس جابر حکومت کے خاتمہ پر اطمینان کا سانس لیا۔

مشہور فرانسسیسی مستشرق گار سین دما سی نے ہندوؤں کے بارے میں اردو زبان: لکھا تھا کہ وہ ہر اس امر کے مزاحم ہوتے ہیں جو انہیں مسلمانوں کے عہد کی یاد دلائے "کم از کم اردو زبان کے متعلق تو ہندوؤں کا یہی رویہ تھا۔ یہ ایک مسلمہ تاریخی



حقیقت ہے کہ اردو زبان ہندوؤں اور مسلمانوں کی مشترکہ زبان تھی۔ دونوں قوموں نے اس کی نشوونما میں برابر کا حصہ لیا لیکن ہندو اپنی تنگ نظری کی بناء پر اس کو محض مسلمانوں کی زبان قرار دیتے رہے۔ انہوں نے ۱۸۶۷ء سے ہی اردو کی بجائے ہندی زبان اور ناگرمی رسم الخط کو دفاتر اور عدالتوں میں رائج کرنے کے لیے جدوجہد شروع کر دی تھی۔ ہندوؤں کے اس طریقہ عمل سے ہندو مسلم اتحاد کے داعی سر سید احمد خان کو سخت صدمہ پہنچایا اور وہ اس نتیجہ پر پہنچے کہ ”مجھ کو یقین ہو گیا ہے کہ دونوں قومیں کسی کام میں دل سے شریک نہ ہو سکیں گی۔ ابھی تو بہت کم ہے۔ آگے آگے اس سے زیادہ مخالفت اور عناد ان لوگوں کے سبب جو تعلیم یافتہ کہلاتے ہیں بڑھتا نظر آتا ہے۔ جو زندہ رہے گا دیکھے گا۔“ (۱)

۱۹۰۰ء میں ایک مرتبہ پھر ہندوؤں نے اردو زبان کی بجائے ہندی زبان کو عدالتوں اور سرکاری دفاتر میں رائج کرنے کی مہم شروع کی۔ اس مہم میں انہیں یورپی کے پبلسینٹ گورنر سر انٹونی میکڈانل کی آشر باد اور سر پستی حاصل تھی۔ چنانچہ اس نے اپریل ۱۹۰۰ء میں سرکاری دفاتر اور عدالتوں میں ہندی زبان رائج کرنے کا حکم دیدیا۔ اس موقع پر نواب محسن الملک نے اردو زبان کی حفاظت کی غرض سے اردو پبلسینٹ ایسوسی ایشن کے نام سے ایک جماعت قائم کر کے ایک نہایت جرأت مندانہ قدم اٹھایا۔ اس ایسوسی ایشن کے تحت مختلف مقامات پر احتجاجی جلسے منعقد ہوئے جن میں مسلمان زعماء حکومت کے اس غیر دانشمندانہ فیصلے پر نکتہ چینی کرتے رہے۔ اسی سلسلے میں لکھنؤ میں بھی ایک احتجاجی جلسہ منعقد ہوا جس میں نواب محسن الملک نے نہایت جذباتی انداز میں تقریر کی۔ سر عبدالقادر جو اس جلسے میں موجود تھے۔ نواب صاحب کی اس تقریر کے متعلق اپنے تاثرات کا اظہار کرتے ہوئے فرمایا کہ

”محسن الملک نے اس جلسے میں جس جوش و خروش سے تقریر کی اس کی نظیر پہلے میں نے نہیں دیکھی تھی۔ یوں سمجھیے کہ الفاظ کا ایک لاد تھا جو ابل ابل کر پہاڑ میں سے نکل رہا تھا آخر میں نواب محسن الملک نے کہا کہ اگر حکومت اردو زبان کو مٹانے پر تل ہی گئی ہے تو بہت اچھا ہم اردو کی لاش کو گومتی میں بہا کر خود بھی ساتھ ہی مٹ جائیں گے اور ایک والہانہ انداز میں یہ شعر پڑھا۔

چل ساتھ کہ حسرتِ دل محروم سے نکلے

عاشق کا جوازہ ہے ذرا دھوم سے نکلے (۱)

نواب محسن الملک اور دیگر زعماء کی کوششوں سے ہندوؤں کو اپنے مشن میں ناکامی ہوئی لیکن کانگریس کے اس دو سالہ دورِ اقتدار میں کانگریس اور ہندوؤں کو یہ سنہری موقع ہاتھ آیا کہ وہ اردو کے خلاف نصف صدی سے جاری شدہ مہم کو پایہ تکمیل تک پہنچادیں یہ لسانی مسئلہ اب سراسر سیاسی نوعیت اختیار کر چکا تھا۔ چنانچہ کانگریس نے اردو زبان کی طرف نظر عنایت شروع کی اور ایک مردہ زبان میں دوبارہ جان ڈالنے کے درپے ہو گئے۔

اردو زبان کا مسئلہ نہ صرف ایک لسانی اور سیاسی مسئلہ تھا بلکہ اب اس کی مذہبی اہمیت اپنی جگہ مسلم ہو چکی تھی جس کو کسی صورت نظر انداز نہیں کیا جاسکتا تھا۔ دینی لٹریچر کا ایک خاص حصہ عربی اور فارسی سے ترجمہ ہو کر اردو زبان میں منتقل ہو چکا تھا۔ اس لیے اردو زبان کو نقصان پہنچنے کی صورت میں دینی لٹریچر پر بھی زد پڑتی تھی۔ اسی امکان کے پیش نظر مولانا اشرف علی تھانوی نے اردو زبان کی حمایت میں ایک فتویٰ جاری کیا۔ مولانا تھانوی نے اپنے اس فتویٰ میں اس حدیث کا اظہار کیا کہ ”اگر خدا نخواستہ یہ زبان (اردو) ضائع ہو گئی



تو مسلمانوں نے تمام اسلامی ذخیرہ ضائع ہو جائے گا۔ وہ تمام دینی کتابیں جو فارسی یا عربی میں تھیں اب ان کا اردو میں ترجمہ ہو گیا ہے اس لیے اگر یہ زبان ضائع ہو گئی تو مسلمانوں خاص طور پر عوام مسلمین کے لیے تو علم دین کا کوئی ذریعہ ہی باقی نہ رہے گا۔ تو کیا کوئی مسلمان یہ برداشت کر سکتا ہے کہ یہ ذخیرہ ضائع ہو جائے؟ مولانا نے اپنے فتویٰ میں اردو زبان کی حفاظت کو دین کی حفاظت کے مترادف قرار دیا اور مسلمانوں کو متنبہ کیا کہ اردو زبان کی حفاظت حسب استطاعت واجب ہوگی اور باوجود قدرت کے اس میں غفلت اور سستی کرنا موجب مواخذہ آخرت ہوگا۔<sup>(۱)</sup>

۱۹۳۸ء میں مولانا تھانوی نے آل انڈیا مسلم لیگ کے ٹینٹہ اجلاس میں مسلمانان ہند کے نام ایک پیغام لکھ کر بھیجا تھا۔ اس پیغام میں بھی آپ نے مسلمانوں اور بالخصوص مسلم لیگ پر زور دیا کہ وہ اردو زبان کے تحفظ کے لیے بھرپور کوشش کریں۔ مولانا کے نزدیک کانگریس کا مقصد اردو زبان کو فنا کے ہندی زبان کو راج کرنا تھا اور اس کی تہ میں وہی جذبہ کام کر رہا تھا جس کی بنا پر انگریزوں نے ہندوستان میں انگریزی زبان کو راج کرنا چاہا تھا۔ مولانا کی رائے میں کانگریس کی یہ چال مسلمانوں میں ”ذہنی انقلاب“ پیدا کرنے کے لیے چلی گئی تھی تاکہ ان کو متحدہ قومیت کے سانچے میں ڈھالنے کی راہ ہموار ہو سکے۔ اپنے بیان میں مولانا نے مسلمانوں کو متنبہ کیا کہ ”اردو ہندی کا جھگڑا محض مسلمانوں کو فنا کرنے اور ان میں ذہنی انقلاب پیدا کرنے کے لیے اٹھایا گیا ہے۔“<sup>(۲)</sup>

اس طرح کانگریس کی اس مسلم کش پالیسی کے خلاف مولانا کے فتوے مسلمانوں کو

۱۔ مولانا اشرف علی تھانوی امداد الفتاویٰ (ادارہ اشرف العلوم کراچی) جلد چہارم ص ۶۰۶-۶۱۱

۲۔ مولانا اشرف علی تھانوی خطاب بر مسلم لیگ (بھارت الیکٹرک پریس سہارن پور، ۱۳۵۰ھ) ص ۱۳

ذہنی طور پر بیدار کرنے میں بہت ممد ثابت ہوئے۔

## پرارتھنا اور دیگر غیر اسلامی رسومات

کانگریس نے چھ صوبوں میں حکومت سنبھالنے کے بعد یہ سمجھا کہ ہندو راج قائم کرنے کا وقت آگیا ہے اس لیے اس نے بہت سے ایسے اقدامات کیے جن کا مقصد محض مسلمانوں کی تہذیب و ثقافت کو نقصان پہنچانا تھا۔ بندے ماترم کا ترانہ جو کہ مسلم دشمنی کی علامت اور مسلمانوں کے خلاف اعلان جنگ تھا کانگریس کا قومی ترانہ قرار پایا۔ اسمبلیوں اور ڈسٹرکٹ بورڈوں کی کارروائی کا آغاز اس رسوائے زمانہ ترانے سے کیا جانے لگا۔ مسلمان بچوں کے لیے گاندھی کی تصویر کے سامنے پرارتھنا کرنا لازمی قرار پایا۔ چونکہ یہ معاملات براہ راست مسلمانوں کے مذہبی عقائد سے متعلق تھے اس لیے ان صوبوں کے مسلمانوں نے مولانا تھانوی کی طرف رجوع کیا اور آپ سے ان مسائل پر شرعی رائے طلب کی۔ بلند شہر کے چند مسلمانوں نے ۲۰ ستمبر ۱۹۳۸ء کو مولانا تھانوی کو ایک خط لکھا جس میں پرارتھنا کی شرعی حیثیت کے متعلق آپ کی رائے دریافت کی گئی۔ اس خط میں کہا گیا ”جلسہ بورڈ ۲۱ ستمبر ۱۹۳۸ء کو چند ممبر صاحبان بورڈ نے یہ تحریک پیش کی کہ جملہ مدارس زیر اہتمام بورڈ میں منسلک پرارتھنا متعلق قومی ترانہ کا جھنڈا روزانہ مدارس کے شروع کیے جانے پر کی جائے۔ اس پر جملہ مسلمان ممبران نے اعتراض کیا کہ ہمارا مذہب اس بات کی اجادت نہیں دیتا کہ سوائے خداوند کریم کے کسی دوسرے شخص کے روبرو پرارتھنا کی جائے اور اگر بورڈ کثرت رائے سے پرارتھنا کرنی منظور کرتا ہے تو مسلمان طلبہ کو اس سے مستثنیٰ رکھا جائے۔ اس پر بندہ ریزولوشن ۱۹۳۸ء میں یہ طے کیا ہے کہ اس مسئلہ پر آپ کی رائے لی جائے۔ لہذا آپ مہربانی فرما کر اس مسئلے پر جلد از جلد اپنی رائے سے مطلع فرمائیں



کہ آیا جھنڈے کے سامنے پرارتھنا کرنی جائز ہے یا نہیں؟

مولانا تھانوی نے نہایت واضح اور غیر مبہم الفاظ میں اس مسئلے سے متعلق شرعی رائے کا اظہار کرتے ہوئے ان مسلمان ممبران کے اعتراض کو صحیح اور جائز قرار دیا۔ مولانا نے فتویٰ جاری کیا کہ ”واقعی مذہب اسلام اس قسم کی اجازت نہیں دیتا۔ نہ تو اس جھنڈے کی تعظیم شرعاً جائز ہے اور نہ اس ترانہ کی اور نہ ایسے جلسوں میں شرکت کی اجازت ہے“

## واردھا سکیم

کانگریس شروع ہی سے اس بات پر زور دیتی چلی آتی تھی کہ ہندوستان میں صرف قوم آباد ہے اور وہی تمام ہندوستان کی نمائندگی کرتی ہے۔ ادھر مسلمانوں نے ہمیشہ کانگریس کے اس بے بنیاد دعویٰ کو چیلنج کیا اور مختلف اوقات میں اپنے ایک علیحدہ قوم ہونے کا ثبوت فراہم کرتے رہے۔ سیاسی میدان میں شکست کھانے کے بعد کانگریس نے تعلیم کے لبادے میں مسلمانوں کو متحدہ قومیت کے دھماکے میں ڈالنے کی چال چلی۔ چنانچہ اس نے حکومت سنبھالنے کے بعد ایک تعلیمی سکیم تیار کی جس کو ”واردھا تعلیمی سکیم“ کا نام دیا گیا۔ یہ سکیم گاندھی کی براہ راست راہنمائی اور زیر ہدایت مرتب کی گئی تھی۔<sup>(۱)</sup> یہ سکیم جو کانگریس کے سیاسی پروگرام کا ایک حصہ تھی۔ مسلمانوں کی تہذیب و ثقافت کو تہس نہس کرنے کی غرض سے تیار کی گئی تھی۔ کانگریس کا مدعا تھا کہ اس سکیم کے ذریعے مسلمانوں کی ایک ایسی نسل تیار کی جائے جو اسلامی تہذیب و تمدن، ثقافت، مذہب اور اپنے مذہبی شعار سے بالکل

(۱) امداد القادی جلد چہارم ص ۶۰۱ - ۶۰۲

(۲) غور شنید مصطفیٰ رضوی حیات ڈاکٹر حسین (مکتبہ برطانوی دہلی ۱۹۶۹) ص ۸۸

بیگانہ ہو۔ معصوم بچوں کے ذہنوں میں یہ بات نقش کر دی جائے کہ مسلم ثقافت ہندو ثقافت کے آگے ہیج ہے۔ اسی مقصد کے پیش نظر ایسی نصابی کتب تیار کرائی گئیں جن میں مسلم ثقافت کو مسخ کر کے پیش کیا گیا۔ یہ کتابیں اسلامی تعلیمات کے منافی عقائد مثلاً عدم تشدد، وطن پرستی اور موسیقی سے متعلق موضوعات سے پڑھیں۔ حضور اکرم صلی اللہ علیہ وسلم اور اسلام کے دیگر زعماء کی زندگی اور تعلیمات کو ان کتابوں میں اس انداز سے پیش کیا گیا تھا کہ طلباء کے دلوں سے ان کی عظمت، وقار اور احترام ختم ہو جائے۔ مسلم ثقافت کو جان بوجھ کر معمولی انداز میں پیش کیا گیا۔ غرض کہ یہ سیاسی سکیم جس کو تعلیم کا لبادہ پہنایا گیا تھا مسلمانوں کو محض متحدہ قومیت کے جال میں اتار کر ان کے ملی تشخص کو ختم کرنے کی ایک سازش کے سوا کچھ نہ تھا۔

مسلمان ہندوؤں کی اس چال سے بخوبی آگاہ تھے۔ اس لیے انہوں نے پورے شد و مد کے ساتھ اس نام نہاد تعلیمی سکیم کی نہ صرف مذمت بلکہ مخالفت کی۔ مسلمانوں کی تمام سیاسی اور غیر سیاسی جماعتوں آل انڈیا مسلم لیگ، آل انڈیا مسلم ایجوکیشنل کانفرنس اور جمعیتہ العلماء ہند وغیرہ نے اس سکیم کی مخالفت کی۔ اس سلسلے میں آل انڈیا مسلم لیگ گنگ کیٹی نے ۱۲ جولائی ۱۹۳۹ء کو بمبئی میں قائد اعظم محمد علی جناح کی زیر صدارت واروہا سکیم سے متعلق ایک قرارداد منظور کی جس کے ذریعے مسلم لیگ نے اس سکیم کو قطعی طور پر مسترد کر دیا۔ مسلم لیگ کے نزدیک اس سکیم کا مقصد مسلم کلچر کو تدریجاً تباہ کر کے اس پر ہندو کلچر کو غالب کرنا تھا۔ علامہ سید سلیمان ندوی نے کانگریس کی اس نام نہاد تعلیمی سکیم کو "اقلیتوں



پر اکثریت کو روغن چڑھانے کی ایک کوشش قرار دیا۔<sup>(۱)</sup> کانگریس کی حامی جمعیتہ العلماء ہند نے  
 بھی اس سکیم کو نہ صرف مسترد کر دیا بلکہ مولانا احمد سعید نے تو مارچ ۱۹۳۹ء کو دہلی میں جمعیتہ  
 کے اجلاس سے خطاب کرتے ہوئے یہ دھمکی دی کہ اگر کانگریس نے اس سکیم کو مکمل طور پر نافذ  
 کیا تو جمعیتہ سول نافرمانی سے بھی گریز نہیں کرے گی۔ جمعیتہ کے نزدیک اگرچہ اس سکیم  
 میں بہت سی قابل اعتراض باتیں موجود تھیں لیکن اس کے نزدیک سب سے زیادہ  
 قابل اعتراض جزو عدم تشدد کے اصول کو تسلیم کرنے پر زور دینا تھا۔ جمعیتہ نے سکیم کے اس  
 پہلو کو بھی غیر اسلامی قرار دیا جس کے تحت تمام مذاہب کو ایک ہی سطح پر رکھا گیا تھا۔<sup>(۲)</sup>  
 مولانا اشرف علی تھانوی نے بھی تعلیمی سکیم کا تفصیلی مطالعہ کیا اور اس سکیم کو مسلمانوں  
 کے لیے نہایت مضر اور ان کی "رہی رہی مذہبی زندگی" کے لیے سم قاتل قرار دیا۔ آپ  
 نے مغربی تعلیم اور وارڈھا سکیم کے موازنہ کے بعد وارڈھا تعلیمی سکیم کو مسلمانوں کے لیے مغربی  
 تعلیم سے زیادہ مہلک اور مضر بتلایا جس کے پردے میں ہندومت کی تعلیم و اشاعت  
 کی صاف جھٹک نظر آرہی تھی۔ اس سکیم پر تنقید سے قبل مولانا نے ایک اصولی نکتہ کی  
 وضاحت کی کہ مسلمان فطرتاً اور مذہباً مروت، راہداری اور حسن معاشرت پر مجبور ہے  
 وہ غیر مسلم کے ساتھ صلح و مصلحت، پابندی عہد اور حسن معاشرت کے ساتھ زندگی بسر کر سکتا ہے  
 لیکن اپنے امتیازی نشانات اور خصوصی تعلیم کو مٹا کر غیر مسلموں میں خلط ملط اور اس طرح  
 گڈمڈ نہیں ہو سکتا کہ ان کا ہم خیال وہم رنگ ہو جائے۔ نہ اس کو مذہب اس کی اجازت  
 دیتا ہے اور تجربہ شاہد ہے کہ جب تک کسی قوم میں یہ مذہبی احساس باقی ہے ایسی

۱ - ہندی اردو تنازع ص : ۳۸۲

۲ - روزنامہ انقلاب لاہور ۹ مارچ ۱۹۳۹ء ص ۵

گوشش کامیاب نہیں ہو سکتی۔ اس اصولی بحث کے بعد مولانا تھانوی نے اس سکیم کے چند اہم نکات پر اپنے خیالات کا اظہار کیا۔ عدم تشدد یا ہمسا اس سکیم کا بنیادی اصول تھا۔ مولانا نے عدم تشدد کے فلسفہ کو "گاندھی فلسفہ" قرار دیتے ہوئے اس طرز فکر کی سخت مذمت کی اور کہا کہ اس سے زیادہ فرقہ پرستی کیا ہو سکتی ہے کہ تمام ملک کے بچوں کو گاندھی فلسفہ پر مجبور کیا جائے۔

اس سکیم کے تحت تعلیمی کتب اس پہنچ پر تیار کی گئی تھیں کہ طلباء کے ذہن پر یہ بات نقش ہو جائے کہ تمام آسمانی مذاہب سچے ہیں۔ مولانا کے خیال میں ایسا کرنا خود کو لامذہبیت کے گڑھے میں گرانے کے مترادف ہوگا۔ اس لیے کہ انسان تمام مذاہب کی عزت اسی وقت کر سکتا ہے جب کہ سب کو سچا سمجھے جس کا لازمی نتیجہ یہ ہوگا کہ وہ بالکل لامذہب ہو جائے گا۔ مولانا نے اس طرز فکر کی مذمت کی اور ساتھ ہی اس بات کی سفارش کی کہ ملک کی اجتماعی زندگی کو خوشگوار اور نپا من بنانے کے لیے باہمی رواداری، ہمسایہ قوموں کے حقوق اور انسانی حقوق کی تعلیم دی جائے لیکن ساتھ ہی ایسے غلط قصوں کو ناپسند کیا جائے جس میں مسلمانوں کے خلاف ہندوؤں کے جذبات کو بھڑکایا گیا ہو۔ آخر میں موسیقی کی تعلیم پر تنقید کرتے ہوئے مولانا نے اس کو مذہب کے منافی قرار دیا اور مسلمانوں کے بچوں کو موسیقی کی جبری تعلیم کو ان کے مذہبی معاملات میں مداخلت قرار دیا۔

ہندوؤں سے ماترم کا ترانہ ہندوؤں کی طرف سے مسلمانوں کے خلاف گویا ایک قسم کا اعلان جنگ تھا۔ دوسری طرف یہ ترانہ "شرکیات" پر مشتمل تھا اس لیے مسلمانوں کی جانب سے اس کو برداشت کرنے کا سوال ہی پیدا نہیں ہوتا تھا۔ مولانا تھانوی نے اس ترانہ پر بھی کڑی نکتہ چینی کی۔ (۱)



مسلم لیگ کے نام پیغام میں بھی مولانا تھانوی نے واروہا تعلیمی سکیم کو اسلام اور مسلمانوں کے لیے خطرہ قرار دیتے ہوئے مسلم لیگ کے زعماء کو متنبہ کیا کہ وہ اس سکیم کی جانب سے غفلت نہ برتیں۔ مولانا کی رائے میں یہ سکیم اپنی ظاہری صورت میں جس قدر بے ضرر نظر آتی تھی۔ اندرونی طور پر اسی قدر مسموم اور زہرا لود تھی۔ مولانا کے نزدیک یہ سکیم متحدہ قومیت کے علمبرداروں کی ایک چال تھی جس کے ذریعے وہ مسلمانوں میں سے مذہبی روح نکالنا چاہتے تھے۔

اس سکیم کی تیاری کے وقت اس کے مزین کے ذہنوں پر ایک بات سوار تھی کہ یہ ثابت کیا جائے کہ سچائی تمام سماوی مذاہب میں موجود ہے اور اصولی اعتبار سے ہر مذہب سچا ہے اور کسی کو کسی پر کوئی فریقت حاصل نہیں۔ مولانا نے اپنے بیان میں اس نظریہ پر کڑی نکتہ چینی کی کہ اس تعلیم کا نتیجہ یہ ہوگا کہ چونکہ سچائی تمام مذاہب میں موجود ہے اور یہی ذریعہ نجات ہے اور نجات ہی کے واسطے مذاہب کو اختیار کیا جاتا ہے تو اس کے لیے خاص مذاہب کی ضرورت نہیں مسلمان رہو یا ہندو ہو جاؤ یا عیسائی ہو جاؤ۔ مولانا نے مسلمانوں کو متنبہ کرتے ہوئے اس خدشے کا اظہار کیا کہ اگر واروہا سکیم ہندوستان میں رائج کر دی گئی تو مسلمانوں کا مذہب باقی نہیں رہے گا۔ مولانا نے قائدین لیگ سے اس سکیم کی پُر زور مخالفت کی اپیل کی (۱)

۱۸ ستمبر ۱۹۳۸ء کو مولانا نے کانگریس کی تنظیموں کا تذکرہ کرتے ہوئے ایک مجلس میں فرمایا کہ "انگریزوں کو حکومت کرتے ہوئے مدت گزر گئی ہے۔ تحمل اور دور اندیشی کی عادت ہو گئی ہے وہ ہوش سے کام لیتے ہیں اور چونکہ کانگریس کی حکومت نئی نئی بنی ہے اس لیے ہوش زائد ہے اور تشدد اور سختی سے کام لے رہے ہیں۔ ان کی وہی حالت ہے جو

اس آیت میں بیان کی گئی ہے۔ وَاِذَا قُوِيَ فِي الْاَرْضِ لِيُفْسَدَ فِيهَا وَيُهْلِكَ  
 الْحَرْثُ وَالنَّسْلُ وَاللّٰهُ لَا يُحِبُّ الْمُبْسَدِۗدَ“ یعنی جب منافق کو حکومت مل جاتی ہے  
 تو وہ اس دور و سوپ میں لگا رہتا ہے کہ دنیا میں فساد کرے اور زراعت اور مویشی ہلاک کرے۔  
 توٹی کے دو معنی ہیں ایک پیٹھ پھیرنے کے اور دوسرے حاکم بننے کے۔ میں نے دوسرے  
 ہی معنی کے لحاظ سے تشبیہ دی ہے۔ کانگریس کو چاہیے تھا کہ اتفاق سے جو موقع ہاتھ آگیا تھا  
 اس کو غنیمت سمجھتی اور دل جوئی اور مراعات سے حکومت کرتی مگر اس سے ایسا نہ ہو سکا حتیٰ کہ  
 خود اس کے حمایتی بھی اس کی موجودہ روش کو پسندیدہ نگاہوں سے نہیں دیکھ رہے ہیں (۱)  
 مولانا تھانوی نے کانگریس کے دور حکومت کے بارے میں جو رائے قائم کی خود  
 گاندھی نے حرف بحرف اس کی تائید کرتے ہوئے اخبار ہیراجن (۲۸ جنوری ۱۹۳۸ء) میں لکھا  
 کہ میں کانگریس کے موجودہ دور حکومت میں سوائے طوائف الملوکی اور انقلابی تباہی کے  
 کچھ نہیں دیکھتا۔ (۲)

۱۔ اسدالابرار ص ۱۴۹

۲۔ نواب صدیق علی خاں بے تیغ سپاہی (الائیز بک کارپوریشن کراچی ۱۹۶۱ء) ص ۱۳۵



## مولانا تھانوی اور آل انڈیا مسلم لیگ

مسلمانانِ پاک و ہند نے سرسید احمد خان کے مناسب سیاسی نظریات کو قبول کرتے ہوئے سیاست سے علیحدگی اختیار کر لی تھی مگر ان کی وفات کے بعد چند ایک واقعات نے مسلمانوں کو مجبور کیا کہ وہ سرسید کے راستے کو خیر باد کہہ کر اپنے حقوق کے تحفظ کی خاطر سیاسی میدان میں اتریں۔ چنانچہ ۳۰ دسمبر ۱۹۰۶ء کو مسلمانوں نے آل انڈیا مسلم لیگ کے نام سے ایک سیاسی تنظیم قائم کرنے کا فیصلہ کیا۔ اس سیاسی جماعت کے اہم مقاصد میں مسلمانوں کے سیاسی و دیگر حقوق کا تحفظ، انگریزوں کی وفاداری اور ہمسایہ قوموں سے اچھے تعلقات قائم کرنا شامل تھے۔

آل انڈیا مسلم لیگ ابتدائی دور میں کوئی عوامی جماعت نہیں تھی اور اس کا کام محض سال میں ایک مرتبہ ایک جلسہ کی کارروائی تک محدود تھا۔ ۱۹۳۵ء کے بعد جب قائد اعظم محمد علی جناح نے مسلم لیگ کی تنظیم نو کا کام شروع کیا تو مسلمانوں نے لیگ کی طرف رجوع کیا چونکہ اب عام مسلمان بھی لیگ کی کارروائیوں میں دلچسپی لے رہے تھے اس لیے لیگ میں شمولیت یا عدم شمولیت کے بارے میں شرعی نقطہ نظر کا سوال زیر بحث آیا۔ چونکہ مسلمان لیگ اور کانگریس کے متعلق علماء کی رائے جاننے کے خواہش مند تھے اور مولانا تھانوی کی طرف بھی رجوع کر رہے تھے اس لیے مولانا تھانوی نے صورتِ حال سے

آگاہی کی خاطر آل انڈیا مسلم لیگ اور جمعیتہ العلماء ہند کو کچھ سوالات لکھ کر بھیجے تاکہ کسی بھی جماعت کے حق میں فتویٰ دینے سے قبل صحیح صورت حال معلوم ہو سکے۔ یہ سوالات مولانا ظفر احمد عثمانی نے مرتب کیے تھے اور مولانا تھانوی کی اصلاح کے بعد دونوں جمعیتوں کو بھیجے گئے تھے۔

### سوالات از جمعیتہ العلماء ہند

۱۔ جمعیتہ العلماء ہند کے نزدیک مذہبی حیثیت سے کانگریس میں شرکت کیوں ضروری ہے اور کانگریس سے علیحدگی میں کیا ضرر ہے۔

۲۔ کانگریس میں مسلمانوں کا داخلہ جس صورت انفرادی، غیر منظم اور غیر مشروط طریقہ پر اس وقت ہو رہا ہے اور مسلم نشستوں کے لیے کانگریس خود براہ راست امیدوار تجویز کرتی ہے کیا اس سے اسلام اور مسلمانوں کو خطرہ نہیں۔ اگر ہے تو اس خطرہ سے بچنے کی کیا صورت ہے۔

۳۔ مسلم لیگ سے جمعیتہ العلماء کو کیوں اختلاف ہے جبکہ وہ مسلمانوں کو منظم کر رہی ہے اور اس کا مقصد بھی آزادی کامل کی تحصیل ہے جیسا کہ اس سال لکھنؤ کے اجلاس میں اس نے اعلان کر دیا ہے۔

۴۔ اگر مسلم لیگ میں کچھ مفاسد اور منکرات شرعیہ موجود ہیں تو کیا یہ صورت ممکن نہیں کہ جمعیتہ العلماء مسلم لیگ میں شریک ہو کر اس کو مخلص اور فعال لوگوں سے بھر دے اور مسلمانوں کی تنظیم کو مکمل مفاسد اور منکرات سے پاک کر دے۔

۵۔ کیا مسلم لیگ اور جمعیتہ العلماء ہند کے تصادم سے مسلمانوں میں تشنت و افتراق پیدا نہیں ہوتا اور کیا یہ تشنت مضر نہیں۔ اگر ہے تو جمعیتہ العلماء نے اس مرض کے



انسداد کی کوئی صورت اختیار کی ہے یا نہیں۔

## دوسروں کے شبہات اور اعتراضات

۱۔ کانگریس کے ساتھ مل کر جو آزادی ہندوستان کو حاصل ہوگی اس کا انجام ایک مشترکہ حکومت کا قیام ہے جس میں عنصر کفر غالب اور عنصر اسلام مغلوب ہوگا۔ ایسی حکومت یقیناً اسلامی حکومت نہ ہوگی تو اس کے لیے جدوجہد کرنا مسلمانوں کے ذمے کس دلیل سے واجب ہے۔ نیز اس کی ضمانت کیا ہے کہ ہندو انگریزوں کو ہندوستان سے بے دخل کرنا چاہتے ہیں اور ان کے ساتھ میں مسلمانوں پر حکومت کرنا نہیں چاہتے۔ کانگریس کے اقتدار سے اس وقت ہندوؤں کے حوصلے جس قدر بڑھنے لگے ہیں اور وہ مسلمانوں پر بازاروں، دیہاتوں، ملازمتوں اور سرکاری محکموں میں جو مظالم برپا کرنے لگے ہیں۔ جمعیت نے ان کے انسداد کی کیا تدبیر سوچی ہے اور اس کے لیے کوئی عملی قدم اٹھایا ہے یا نہیں۔

۲۔ کانگریسی وزارتوں نے زمینداروں کی اراضی کاشت کاروں کی ملک بنا دی ہے۔ جمعیت نے اس سلسلے میں کیا کیا ہے۔

۳۔ کانگریس میں بندے ماترم کا ترانہ گایا جاتا ہے جو تفوقِ شرکیہ پر مشتمل ہے اور قومی جھنڈے کو سلامی دی جاتی ہے جو قریب بے شرک ہے۔ کانگریسی مسلمان بھی بندے ماترم کے گیت کے وقت کھڑے ہو جاتے ہیں اور قومی جھنڈے کو سلامی دیتے ہیں۔ کیا ان افعال میں شرکت گناہ نہیں ہے۔ اگر ہے تو جمعیت نے مسلمانوں کو اس کے متعلق کیا ہدایات کی ہیں اور اس پر اور اسی قسم کی دوسری منکرات پر صدمے احتجاج بلند کیا ہے

یا نہیں۔

۳۔ صدر کانگریس اور اس کی ہم خیال جماعت جو اشتراکیت کی حامی اور مذہب اور

خدا کی دشمن ہے ان کی تقاریر خدا اور مذہب کے خلاف شائع ہوتی رہتی ہیں۔

جمعیت نے ان کے خلاف کوئی صدائے احتجاج بلند کی ہے کہ نہیں اور مسلمانوں کو ایسے

کافروں کی تعظیم و تکریم سے روکا ہے کہ نہیں۔

۵۔ کانگریس کے ساتھ مل کر جو آزادی حاصل ہوگی اس کی کیا ضمانت ہے کہ اس میں مسلمانوں

کے مذہبی و سیاسی حقوق کی پوری حفاظت ہوگی جبکہ کانگریس اور اس کے ذمہ داران

مذہب اور حقوق کا نام لینا بھی جرم سمجھتے ہیں اور اس کو فرقہ پرستی قرار دیتے ہیں۔ نیز

جمعیت نے کانگریس کے ساتھ تعاون کر کے مسلمانوں کے مذہبی اور سیاسی حقوق کے

تحتفظ میں اس وقت تک کیا کام کیا ہے۔

۶۔ جمعیت نے اچھوت قوموں میں تبلیغ اسلام کیلئے کوئی قدم اٹھایا ہے کہ نہیں جس کی نہیاً

وسیات ساخت ضرورت ہے۔

مولانا تھانوی کے مندرجہ بالا سوالات کے جوابات متعدد یاد دہانیوں کے بعد

جمعیت العلماء کی طرف سے موصول نہ ہوئے۔<sup>(۱)</sup>

## سوالات از مسلم لیگ

۱۔ آپ کے نزدیک کانگریس میں مسلمانوں کی شرکت سیاسی حیثیت سے کیوں مفتر ہے

اور اس سے علیحدگی کیوں ضروری ہے اکثر لوگ پوچھتے ہیں تو ہم ناواقفیت کی وجہ



سے جواب نہیں دے سکتے۔

۲۔ کیا بدون کانگریس کے تعاون کے ہندوستان کو آزادی مل سکتی ہے۔ اگر مل سکتی ہے تو اس کی صورت جو آپ کے ذہن میں ہو اس کو واضح فرمایا جائے۔

۳۔ کیا کانگریس سے مسلمانوں کی علیحدگی آزادی ہندوستان کے مسئلے میں باعث تعویق و تاخیر نہ ہوگی۔

۴۔ کیا مسلم لیگ تمام مسلمانوں کو یا ان کی زیادہ تعداد کو کانگریس میں شریک ہونے سے روک سکتی ہے۔ بظاہر یہ امر مستبعد ہے۔ کانگریس میں پہلے ہی سے مسلمان موجود ہیں اور جب سے وہ وزارت قبول کر کے برسرِ اقتدار آئی ہے وہ زیادہ تعداد میں شریک ہو رہے ہیں۔ پس اگر مسلم لیگ نے تھوڑے سے مسلمانوں کو روک بھی لیا تو کیا نفع کی امید ہے جبکہ زیادہ حصہ اس میں شریک ہوگا۔

۵۔ کیا مسلم لیگ کے زیادہ تر ارکان انگریزوں کے حامی اور اندرونی طور پر ان کے بھی خواہ نہیں ہیں اور کیا بقول سر اکبر حیدری مسلم لیگ ایک برطانوی زہر ہے (مدینہ بخنور ۱۳ دسمبر ۱۹۳۷ء) اگر نہیں تو اس کا اطمینان بخش جواب دیا جائے۔

۶۔ مخالفین کی طرف سے کہا جاتا ہے کہ مسلم لیگ ایک بے عمل جماعت ہے۔ کانگریس کی طرح اس نے اب تک کوئی عملی قدم نہیں اٹھایا ہے نہ مسلمانوں کے فائدہ کے لیے کوئی کام کیا ہے۔ اور اس وقت کانگریس کے مقابلے میں جو جدوجہد انکیشن لڑنے میں صرف کر رہی ہے مسلمانوں کو اس سے کوئی فائدہ نہیں ہوگا بلکہ انگریزوں کا نفع ہے کہ کانگریس کی قوت کمزور ہو کر آزادی ہندوستان کا مسئلہ تعویق میں پڑ جائے۔ اس اعتراض کا کیا جواب ہے۔

۷۔ مسلم لیگ نے اب تک مسلمانوں کی تنظیم اور ان کی مذہبی، تمدنی اور اقتصادی ترقی کے لیے کیا طریق عمل اختیار کیا اور اس کے لیے کونسا عملی قدم اٹھایا۔

۸۔ اگر کسی وقت ہر طرح اطمینان کر کے مسلم لیگ کو کانگریس میں شامل کرنے کی ضرورت ہوئی تو کیا مسلم لیگ کو توڑ کر اس میں شامل کر لیا جائے گا یا مسلم لیگ کو قائم رکھا جائے گا۔

۹۔ اگر علماء مسلم لیگ کے ممبر بننا چاہیں تو کیا ان کو بھی الیکشن ہی کے ذریعے مسلم لیگ کا کوئی درجہ حاصل ہوگا جس سے ان کو مسلم لیگ کے اجلاس اور مجلس عالمہ وغیرہ میں اپنی رائے پیش کرنے کا حق حاصل ہو۔ مسلم لیگ میں علماء کی وقعت کس درجہ ہوگی اور بصورت اختلاف علماء کسی مسئلہ مختلف فیہ کو کس طرح طے کیا جائے گا۔

۱۰۔ جمعیتہ العلماء ہند اور مسلم لیگ کے تصادم سے مسلمانوں میں جو تشمت و افتراق پیدا ہوگا آیا لیگ نے اس کے ضرر کو محسوس کیا ہے یا نہیں۔ اگر کیا ہے تو اس کے انزاد کی کوئی صورت باہمی اتفاق کی سوچی ہے۔

۱۱۔ مسلم لیگ نے اچھوت قوموں میں تبلیغ اسلام کی ضرورت کو محسوس کیا ہے کہ نہیں جو نہ صرف مذہباً بلکہ سیاستاً بھی نہایت اہم ہے۔ اگر کیا ہے تو اس کے لیے کوئی عملی قدم بھی اٹھایا ہے کہ نہیں۔

آل انڈیا مسلم لیگ کی طرف سے نواب محمد اسماعیل خان ایم ایل اے صدر مسلم لیگ بالیمانی بورڈ یوپی اور سید حسن ریاض نے باہمی مشورہ کے بعد ان سوالات کے جوابات تیار کیے اور سید ذاکر علی جوآنٹ سیکرٹری یوپی مسلم لیگ پارلیمانی بورڈ نے ۲۵ دسمبر ۱۹۳۷ء کو مولانا تھانوی کو ارسال کر دیے۔



سید حسن ریاض سابق مدیر مشور جنہوں نے جوابات مرتب کرنے میں اہم کردار ادا کیا  
 راقم کو ایک خط میں ان سوالات کے متعلق لکھا کہ "مولانا اشرف علی تھانوی مرحوم نے ۱۹۳۷ء  
 میں صدر یوپی مسلم لیگ کو جو کہ اس وقت نواب محمد اسماعیل خان مرحوم تھے۔ ایک خط لکھا جس  
 میں گیارہ یا بارہ سوالات تھے۔ یہ سب سوالات مسلم لیگ کے اغراض و مقاصد اور دین کے  
 معاملہ میں مسلم لیگ کی روش کے متعلق تھے میں غالباً مسلم لیگ ورکنگ کمیٹی کے جلسے کے  
 سلسلے میں لکھنؤ گیا ہوا تھا۔ نواب اسماعیل خان بھی اسی غرض کے لیے لکھنؤ آئے ہوئے تھے  
 اور سلیم پور ہاؤس میں مقیم تھے۔ نواب صاحب نے مجھ سے کہا کہ آپ مولانا کے خط کا جواب  
 دے دیں۔ سید ذاکر علی مرحوم نے جو یوپی مسلم لیگ کے سیکرٹری تھے وہ خط مجھے دیا اور میں  
 نے وہیں مولانا کے سوالات کا جواب لکھ کر نواب صاحب کو دے دیا۔ انہوں نے میرے  
 جواب سے اتفاق کر کے وہ خط مولانا مرحوم کو بھیج دیا۔ اس کے جواب میں مولانا نے صدر یوپی  
 مسلم لیگ کو ایک اور خط لکھا جس میں ان جوابات پر اپنے اطمینان کا اظہار فرمایا اور  
 مسلم لیگ کی تائید کا وعدہ کیا" (۱)

مرحوم سید حسن ریاض نے اپنی کتاب میں بھی اس معاملے پر روشنی ڈالتے ہوئے لکھا  
 "علماء اہل ہند سے مسلم لیگ کے ساتھ تھے اور ہر کتب خیال کے علماء۔ یہ خیال صحیح نہیں  
 کہ جمعیت العلماء ہند جو کانگریس کے ساتھ تھی تو ہندوستان کے تمام علماء کانگریس کے ساتھ  
 تھے۔ جمعیت العلماء ان تھوڑے سے مولویوں کے گروہ کا نام تھا جس کو خلافت ایچی ٹیشن میں  
 سیاست سے لگاؤ پیدا ہوا اور بعد کو کانگریس کے رویے سے سیاسی سرگرمیاں جاری رکھنا  
 ان کو سہل معلوم ہوا۔ وگرنہ ان کے علاوہ بھی ہندوستان میں بہت سے علماء تھے اور بڑے  
 مرتبہ کے علماء۔ مسلم لیگ کی تحریک کے آغاز ہی میں مولانا اشرف علی تھانوی نے صوبہ مسلم لیگ



یورپی کے صدر کو جو نواب اسماعیل خاں مرحوم تھے۔ ایک استفسار بھیجا جس میں غالباً گیارہ سوالات تھے۔ یورپی مسلم لیگ کی طرف سے اس کا جواب دیا گیا۔ حضرت مولانا مرحوم کو بالکل اطمینان ہو گیا۔ اس کے بعد انہوں نے اپنے دائرہ اثر کے لوگوں کو ہدایت فرمائی کہ وہ مسلم لیگ میں شریک ہوں جس میں بہت سے صاحب مرتبہ علماء بھی تھے۔“ (۱)

## جواب از جانب زعمائے مسلم لیگ

جواب نمبر ۱۱: بحث یہ ہے کہ مسلمان اجتماعی حیثیت سے کانگریس کے ساتھ تعاون کریں یا انفرادی حیثیت سے کانگریس میں داخل ہو جائیں۔ ہمارے خیال میں سیاسی حیثیت سے مسلمانوں کی انفرادی شرکت اس لیے مضر ہے کہ مسلمان اقلیت میں ہونے کی وجہ سے کانگریس میں ہمیشہ اس قدر کم تعداد میں رہیں گے کہ کانگریس کے مسک اور عمل پر ان کی رائے کا کوئی اثر نہیں پڑے گا۔ نیز مسلمان ارکان کی تعداد کم ہونے کی وجہ سے مسلمان آل انڈیا کانگریس کمیٹی اور ورکنگ کمیٹی میں جو کانگریس کے واقعی با اختیار ادارے ہیں شاید نادر ہی منتخب ہو سکیں گے۔ کانگریس کی ان دونوں با اختیار کمیٹیوں میں اس وقت تک مسلمانوں کا جو تناسب رہا ہے اس سے کبھی طرح یہ ثابت ہو رہا ہے کہ یہ اندیشہ بالکل صحیح ہے۔ غالباً آل انڈیا کانگریس ورکنگ کمیٹی کے اکیس ارکان میں سے صرف دو اور آل انڈیا کانگریس کمیٹی کے صرف تین سوارکان میں سے صرف سات یا آٹھ مسلمان ہیں۔ انتخاب مخلوط، نشستوں کا تعین نہیں، کانگریس میں ہندو ووٹروں کی تعداد زیادہ ایسی صورت میں کبھی قریح نہیں کی جاسکتی کہ مسلمان با اختیار کمیٹیوں میں اتنے ہو سکیں گے کہ وہ کانگریس کے فیصلوں



اور طرز عمل پر کوئی اثر ڈال سکیں۔ اس سلسلے میں کانگریسی خیال کے مسلمان یہ کہتے ہیں کہ مسلمانوں  
 کو چاہیے کہ کثیر تعداد میں کانگریس کے ممبر بنیں اور اس طرح کانگریس پر قبضہ کر لیں۔ یہ خیال  
 بالکل غلط ہے۔ ہندو مسلمانوں کے مقابلہ میں باعتبار تعداد زیادہ ہیں اور ہندو عورتیں بھی  
 کانگریس کی ممبر بنتی ہیں اور اس میں شریک ہوتی ہیں۔ مسلمان عورتیں اگر ممبر بن بھی جائیں تو  
 پردے کی وجہ سے شریک نہیں ہو سکتیں۔ مسلمان زیادہ سے زیادہ یہ کر سکتے ہیں کہ اپنی ساری  
 آبادی کو کانگریس کا ممبر بنوادیں۔ ہندو بھی یہی کریں گے۔ اس صورت میں ہندو مرد اور  
 عورتیں مل کر مسلمان مرد ممبروں سے تقریباً پانچ گنا زیادہ ہو جائیں گے اور کانگریس کی ہر  
 کمیٹی کا فیصلہ انہی کی رائے پر منحصر ہو گا۔ مسلمان کبھی یہ توقع نہیں کر سکتے کہ ان کی کوئی تجویز  
 کانگریس میں منظور ہو سکے گی۔ ممکن ہے کہ یہ کہا جائے کہ ان چار صوبوں کی کانگریس میں جہاں  
 مسلمان اکثریت میں ہیں یعنی صوبہ سرحد، پنجاب، سندھ اور بنگال کی ہر کمیٹی میں مسلمانوں  
 کی اکثریت رہے گی۔ یہ بھی ٹھیک ہے مگر دشواری یہ ہے کہ کانگریس کے نظام میں دونوں  
 کو موجودہ انگریزی نظام کی طرح صوبہ بجاتی خود اختیاری حاصل نہیں ہے۔ کانگریس اسی وجہ سے کہ  
 چاروں صوبوں میں مسلمانوں کو با اختیار اکثریت حاصل نہ ہو صوبہ بجاتی خود اختیاری کے خلاف ہے۔  
 اور مرکزی وحدانی طرز حکومت پر مصر ہے۔ مسلمانوں اور کانگریس کے درمیان یہ مسلسل اختلاف  
 رہا ہے۔ مسلمان اپنی اکثریت کے صوبوں میں جو بات طے کریں گے وہ مرکزی وحدانی طرز حکومت  
 ہونے کی صورت میں کانگریس یعنی آل انڈیا کانگریس کے اجلاس کانگریس کمیٹی اور ورکنگ کمیٹی میں  
 نامنظور ہو جائیں گی جہاں مسلمان ارکان کا تناسب ایک چوتھائی سے زیادہ کبھی ہو ہی نہیں سکتا۔  
 اگر مسلمان اس طرح کانگریس میں شریک ہو گئے تو ان کی حیثیت یہ ہوگی کہ ان کی موجودگی میں  
 ان کے مفاد کے خلاف فیصلے ہوں گے اور انہی اصول کے مطابق ان کو اکثریت کے



فیصلوں کو قبول کرنا پڑے گا اور اس کے باوجود کہ وہ سکوت کریں یا اختلاف کریں وہ ان مخالف فیصلوں کے ذمہ دار تصور کئے جائیں گے اور کانگریس کے باہر بھی ان کو اختلاف کا کوئی حق نہ رہے گا لیکن اگر مسلمان مسلم لیگ کے ماتحت اپنی علیحدہ تنظیم کریں تو وہ ہندوستان میں دوسری طاقت ہوں گے جو تعداد کے اعتبار سے کم مگر دوسری حیثیتوں سے اکثریت کے مقابلے میں زیادہ طاقتور ہو سکتی ہے۔

یقیناً ہندوؤں اور مسلمانوں کے اشتراک اور اتحاد کے بغیر ہندوستان کا آزاد ہونا بظاہر ممکن نہیں لیکن یہ ہندوؤں اور مسلمانوں دونوں کا مشترکہ مفاد اور مقصد ہے لہذا اگر کانگریس اخلاص کے ساتھ آزادی ہندوستان کی طالب ہے تو اس کو مسلم لیگ کے جائز مطالبات طے کرنے پڑیں گے اور وہ ہر معاملہ میں مسلمانوں سے سمجھوتہ کرنے پر مجبور ہوگی۔ انفرادی حیثیت سے کانگریس میں شرکت سے مسلم اقلیت ہندو اکثریت میں گم ہو جاتی ہے اور جداگانہ تنظیم کی صورت میں مسلمانوں کی اجتماعی قومی انفرادیت قائم رہتی ہے۔ کانگریس میں شریک ہو کر مسلمان جو بات کہیں گے وہ اکثریت کی طاقتور آواز سے دب جائے گی اور جو بات وہ مسلم لیگ کے پلیٹ فارم سے کہیں گے وہ جداگانہ ہونے کی وجہ سے ساری دنیا میں سنی جائے گی۔ کانگریس میں شریک ہو کر مسلمان اپنے خاص مفاد کے لیے کوئی جداگانہ عمل نہ کر سکیں گے اور جداگانہ اسلامی تنظیم کے ماتحت بہر عمل ان کے اختیار میں ہوگا۔

**جواب نمبر ۲ :** کانگریس کے تعاون کے بغیر یا دوسرے الفاظ میں ہندوؤں کے تعاون کے بغیر مسلمان یقیناً ہندوستان کو آزاد نہیں کر سکتے۔ لیکن کیا یہ ضروری ہے کہ کانگریس کا تعاون انہی شرائط پر حاصل کیا جائے جو کانگریس پیش کرے یعنی ہر مسلمان چار آنے کا ابتدائی ممبر بنے اور انفرادی حیثیت سے بلا مسلم مفاد کے تحفظ کی شرائط منولے



ہوئے کانگریس میں داخل ہو کر اپنی اسلامی حیثیت کو کم کر دے اور محض ہندوستانی رہ جائے  
 اس طرح کیوں نہ ہو کہ مسلمان مسلم لیگ کے ماتحت اپنی تنظیم کریں اور مسلمانوں کی انجمن مسلم لیگ اور  
 ہندوؤں کی انجمن کانگریس کے درمیان تمام مشترکہ مفاد کے حصول کے لیے اور نیز آزادی حاصل  
 کرنے کے لیے بشرط اس قسم کا معاہدہ اتحاد ہو جیسا دو حلیف قوموں کے درمیان ہوتا ہے  
 اہم معاملات کے تصفیہ کے لیے کانگریس کی مجلس عاملہ اور مسلم لیگ کی مجلس عاملہ کے اجلاس  
 ہوں اور ان اجلاسوں میں جو فیصلے ہوں ان پر دونوں انجمنیں اور دونوں قومیں کاربند ہوں۔  
 کیا انگریزوں اور فرانسیزیوں نے اپنی اپنی قومی انفرادیت کو مٹانے بغیر جبر منوں کے خلاف  
 جنگ نہیں کی۔ کانگریس کا تعاون حاصل کرنے کی دوسری صورت مسلمانوں کے حق میں بہتر  
 صورت ہے۔ اگر مسلمان مسلم لیگ کو مضبوط اور مستحکم کر لیں اور کانگریس میں شریک نہ ہوں تو  
 یقیناً کانگریس اس طریقہ پر مسلمانوں سے اتحاد کرنے پر مجبور ہوگی۔

**جواب نمبر ۳ :** کانگریس میں مدغم ہونے کے بعد جب مسلمان یہ دیکھیں گے کہ ان  
 کی رائے اور آواز بے اثر ہے اور وہ اپنے قومی مفاد کے خلاف ہندوؤں کے پیچھے پیچھے  
 چلنے پر مجبور ہیں تو ان کا آزادی حاصل کرنے کا جذبہ ان کے دلوں میں سر دھڑ جائے گا اور  
 آزادی کی تحریک اور جنگ مسلمانوں کی ہمت اور عمل سے اسی طرح محروم ہو جائے گی  
 جس طرح کہ انگریزی حکومت ہندوستان کے تحفظ کے لیے جنگوں میں ہندوستانیوں کے  
 طبعی جوش مدافعت وطن اور جوش خاک گیری سے محروم ہے اور صرف روپیہ دے کر  
 ان کو لڑنے پر آمادہ کرتی ہے۔ لہذا اس طرح حصول آزادی میں تعویق دتا خیر زیادہ ہوگی  
 لیکن اگر مسلمان مسلم لیگ میں رہے اور ہندو کانگریس میں رہے اور دونوں قوموں کے درمیان  
 اس طرح اتحاد قائم ہوا جیسا کہ دو قوموں کے درمیان ہوتا ہے اور اگر مسلمانوں کو اطمینان



ہو گیا کہ ان کی اسلامیت اور قومی انفرادیت محفوظ ہے اور آزاد ہندوستان میں وہ بھی آزاد قوم کی حیثیت سے رہیں گے تو مسلمان اپنے مفاد کے لیے اور ہندو اپنے مفاد کے لیے حلیفوں کی حیثیت سے خالص وطنی آزادی کے جذبہ سے جنگ کریں گے۔ یہ جنگ جس قسم کی بھی ہوگی۔ زیادہ طاقتور ہوگی اور اس سے آزادی جلد حاصل ہو سکے گی۔

جواب نمبر ۲: یقیناً مسلم لیگ مسلمانوں کو کانگریس میں شریک ہونے سے روک سکتی ہے اور باوجود اس کے کہ کانگریس برسراقتدار ہے اور اس کی وزارت قائم ہے۔ تجربہ سے ظاہر ہو گیا ہے کہ کانگریس کی حکومت قائم تھی۔ مسلم لیگ نے کانگریس کے مقابلے میں پانچ ایکشن لڑے ان میں سے چار میں مسلم لیگ کامیاب ہوئی اور صرف ایک بجنوری میں ناکامی ہوئی۔ اس ناکامی کی وجہ بھی حافظ ابراہیم صاحب کا ذاتی اثر اور مسلم لیگ کو کام کرنے کی کم مہلت تھی نیز یہ بھی کہ ابھی تک مسلم لیگ کی تنظیم مکمل اور طاقتور نہیں ہے پھر تاریخی تجربہ یہ بھی بتاتا رہا ہے کہ اقوام کی اکثریت اپنے مفاد اور وجود کے تحفظ کے حق میں رہتی ہے حکومت کے موید صرف وہ لوگ ہوتے ہیں جن کے مفاد براہ راست حکومت سے وابستہ ہوں۔ مثال کے طور پر کانگریس کی سابقہ تحریکات کو لے لیجئے۔ انگریزوں کی حکومت قائم تھی۔ ہزار ہا ہندو سرکاری ملازم تھے۔ زمیندار خطاب یافتہ اور ٹھیکیدار اور اجارہ دار وغیرہ تھے مگر قوم کی آواز وہی سنی گئی جو کانگریس کے پلیٹ فارم سے بلند ہوئی۔ لہذا جو لوگ ذاتی اغراض کے لیے یا کانگریس کے اقتدار سے مرعوب ہو کر مسلم مفاد کے خلاف کانگریس میں شریک ہوں گے وہ بھی انگریزی حکومت کے پرستار ہندوؤں کی طرح بے اثر ہو کر رہ جائیں گے۔ نیز یہ کہ جب مسلم لیگ کا نظام مضبوط ہو جائے گا اور یہ ناممکن ہو جائیگا کہ کوئی مسلمان انفرادی حیثیت سے یا کانگریس کی طرف سے کھڑا ہو کر مجالس و اضمان



قوانین کا ممبر منتخب ہو سکے اور مسلم رائے عامہ کانگریس کا ممبر ہونا عیب اور مسلم لیگ کا ممبر ہونا اچھا سمجھنے لگے گی تو کوئی مسلمان کانگریس کا ممبر بنتا پسند نہ کرے گا اور اس طرح مسلم لیگ مسلمانوں کو کانگریس میں جانے سے روک دے گی اور بالفرض اگر کوئی چھوٹی سی بے اثر جماعت کانگریس میں رہی بھی تو کانگریس کی نظر میں اس کی کوئی وقعت نہ ہوگی۔ چنانچہ ۱۹۲۹ء سے ۱۹۳۵ء تک یہی ہوا۔ کانگریس ہندوؤں اور مسلمانوں کے فرقہ وارانہ معاملات کے متعلق کانگریسی مسلمانوں سے کوئی گفتگو نہیں کرتی تھی بلکہ ہر معاملہ میں ان کو نظر انداز کر کے کانگریس کو مسلم لیگ اور مسلم کانفرنس سے رجوع کرنا پڑتا تھا۔ آخر میں یہ بھی بتا دینا ضروری ہے کہ کانگریس میں مسلمانوں کی بڑی تعداد ہرگز شامل نہیں۔ اس قسم کے تمام اعلانات جھوٹے اور بے بنیاد ہیں۔ بعض چند افراد میں جو کانگریس میں شریک ہیں۔

جواب نمبر ۵: ۱۹۳۷ء سے مسلم لیگ میں مکمل انقلاب ہوا۔ کمال ذمہ دار

حکومت کی بجائے پورا استقلال یا پوری خود مختاری مطمح نظر قرار پایا ہے۔ محدود رکنیت کی جگہ دو جنس کی شرط پر رکنیت تمام کی گئی ہے۔ گریا اب مسلم لیگ کانگریس سے زیادہ جمہوری انجمن ہے۔ ابتداء سے انتہا تک جتنی کمیٹیاں بنیں گی اور جتنے عہدے دیے جائیں گے وہ انتخابات کے ذریعے ہوں گے۔ اس صورت میں انگریزوں کے خوشامدیوں کے مسلم لیگ میں دخل کا کوئی امکان نہیں لیکن بالفرض اگر عام مسلمان انگریزوں کے حامی ہیں تو ان کو کون روک سکتا ہے مگر یہ واقع کے خلاف ہے۔ مسلم لیگ کے تمام موجودہ ارکان کی میعاد رکنیت اکتوبر میں ختم ہو رہی ہے۔ نئے انتخابات میں ہر امیر اور غریب کو عام ممبر بننے کے وقت اس عہد نامہ پر دستخط کرنے پڑیں گے کہ وہ کمال آزادی کا طالب ہے اس کے بعد وہ انتخاب میں آئے گا اس کے بعد بھی اگر وہ منافقت کرے اور دل میں انگریزوں کا حامی



رہے تو اس پر کسی کو قابو نہیں۔ جیسے کوئی شخص تو حیدر رسالت وغیرہ کا اقرار کرے ہم اس کو مسلمان ماننے پر مجبور ہیں۔ اس کے دل میں کیا ہے اس پر سوال کرنے کا ہمیں کوئی حق نہیں۔ اس طرح کے منافق لوگ خود کانگریس میں بھی موجود ہیں اور کانگریس ان کو آندھرا سے نہیں روک سکتی۔ مسر اکبر حیدری نے مسلم لیگ کو جو برطانوی زبر کہا ہے اس کے معنی بالکل اور ہیں۔ کیا اکبر حیدری نے حیدرآباد میں کانگریس قائم کرنے کی اجازت دے دی ہے اور کیا وہ کانگریس کو تریاق سمجھتے ہیں۔ ہر ہندوستانی ریاست سیاسی تحریکات کو اپنی حدود کے اندر داخل ہونے سے روکتی ہے عوام وہ قومی ہو یا فرقہ وارانہ۔ صاف بات ہے کہ حیدرآباد میں مسلمانوں کو سیاسی استیلاء حاصل ہے۔ وہاں مسلمانوں کے حقوق مفاد اور آزادی خطرہ میں نہیں۔ حکومت انجمن سے کہیں زیادہ طاقت ور واقع ہوئی ہے۔ حیدرآباد میں مسلم حکومت موجود ہے۔ اس صورت میں یقیناً وہاں مسلم لیگ کی ضرورت نہیں۔ اور اگر حیدرآباد میں مسلم لیگ قائم کی جائے گی تو وہ بجائے سیاسی انجمن کے خالص فرقہ وارانہ انجمن بن کر رہ جائے گی جو حکومت اور ہندوؤں کے درمیان تصادم کا باعث ہوگی۔

**جواب نمبر ۶:** یہ غلط ہے کہ مسلم لیگ بے عمل جماعت ہے۔ مسلم لیگ ابتداء یعنی ۱۹۰۶ء میں اس غرض سے قائم ہوئی تھی کہ برطانیہ سے ہندوستان کو جو مراعات ملیں ان میں سے مسلمانوں کو پورا حصہ دلائے اور نیز مزید مراعات حاصل کرنے میں اکثریت کے ساتھ تعاون کرے چنانچہ اس نے یہ کیا کہ کانگریس نے ہندوستان کے لیے سیاسی اختیار حاصل کرنے کے لیے جب کوئی تحریک شروع کی تو مسلم لیگ نے اس کی تائید کی۔ مسلم لیگ اور کانگریس کے متحدہ مطالبہ پر گوبند پور ڈا اصلاحات ہندوستان کو دی گئیں اور مسلم لیگ کے ذریعے مسلمانوں کی اجتماعی قوت کو محسوس کر کے کانگریس ۱۹۱۶ء میں فرقہ وارانہ معاملات



میں مسلم لیگ سے سمجھوتہ کرنے پر مجبور ہوئی جو ۱۹۳۵ء تک بلا تغیر جاری رہا۔ چونکہ مسلم لیگ کے  
 اغراض و مقاصد ابتداً محض ہندوستان کے اندرونی سیاسی امور تک محدود تھے اس لیے جب  
 جنگ عظیم ہوئی اور خلافت اور امان مقدسہ کا مسئلہ سامنے آیا تو اہل ہندوستان نے جو مسلم لیگ  
 کے بانی اور رکن تھے خلافت کمیٹی قائم کی۔ خلافت کمیٹی نے جو کچھ کیا دنیا اس سے واقف  
 ہے۔ عملاً اگر غور سے دیکھا جائے تو خلافت کمیٹی مسلم لیگ کا شعبہ امور خارجہ تھا۔ ۱۹۲۸ء  
 سے جب نہرو رپورٹ کا قضا اٹھانے دستور موسومہ قانون حکومت ہند ۱۹۳۵ء کے بننے  
 تک مسلم لیگ نے ہندوستان کی سیاسی اختیار کی ترقی اور اس میں مسلمانوں کے حقوق کے  
 تعین میں جو کچھ کیا اس قانون کے اندر موجود ہے البتہ یہ صحیح ہے کہ مسلم لیگ نے کانگریس  
 کے ساتھ مل کر سول نافرمانی کی تحریک نہیں چلائی۔ اس کی وجہ یہ تھی کہ مسلمانوں کے حقوق کے  
 تحفظ کے بارے میں کانگریس نے مسلم لیگ کو اطمینان نہیں دلایا تھا بلکہ مسلمانوں کے علی الرغم  
 سول نافرمانی شروع کر دی۔ کانگریس کی یہ سول نافرمانی کس مقصد کے لیے تھی۔ یہ مسئلہ  
 اختلافی ہے۔ ہندو کہتے ہیں کہ یہ کامل آزادی حاصل کرنے کے لیے کی گئی ہے مگر یہ غلط  
 ہے۔ واقعہ یہ ہے کہ جب وائسرائے نے نہرو رپورٹ منظور کرنے سے انکار کر دیا جو مسلمانوں  
 کے مفاد کے لیے سخت مضر تھی تو کانگریس نے اس ضد میں سول نافرمانی شروع کر دی  
 مسلمان اس سول نافرمانی کو اپنے خلاف ہندوؤں کی طرف سے اس بات کا مظاہرہ سمجھتے  
 تھے کہ ہندوستان میں اصل طاقت ہندوؤں کی ہے اور مسلمان قابل اعتبار بھی نہیں ہیں اور مسلمانوں  
 کا یہ خیال صحیح تھا۔ چنانچہ ثبوت میں پنڈت جواہر لعل نہرو کا یہ بیجا قول پیش کیا جاسکتا ہے  
 کہ ہندوستان میں صرف دو طاقتیں ہیں ایک کانگریس دوسری حکومت۔ یہ کہ مسلم لیگ جو  
 کانگریس سے الیکشن لڑ رہی ہے اس سے مسلمانوں کو کوئی فائدہ نہیں پہنچے گا۔ مخالفین کی



طرف سے ایک بے مغز الزام ہے اگر یہ عہدے لے کر مجلس واضعان قانون کا ممبر منتخب کرنا مسلمانوں کے لیے مفید نہیں ہے کہ وہ مسلمانوں کے حقوق و مفاد کا تحفظ کرے گا جن کے وہ مروجہ آئین کی رو سے مستحق ہیں تو تسلیم کرنا پڑے گا کہ مسلمانوں کو مجلس وضع قانون میں بھینچنا ہی مسلمانوں کے حق میں مفید نہیں۔ مسلم لیگ صرف اسی غرض کے لیے ایکشن میں جدوجہد کر رہی ہے کہ صرف ان لوگوں کو بھیجے جو ہندوستان کے سیاسی اختیار کی ترقی کے ساتھ مسلمانوں کے مذہبی تمدنی اور سیاسی حقوق کی پوری حفاظت کریں۔ اس کے برخلاف کانگریس ان مسلمانوں کو کونسل میں بھیجنا چاہتی ہے جو خاص مسلم حقوق کے تحفظ کے خلاف کانگریس کی اطاعت کریں۔ اگر یہ بات کہ مسلمان کسی عہدے کے ساتھ مجالس واضعان قوانین میں جائیں اس قدر غیر اہم ہے کہ اس سے مسلمانوں کو کوئی فائدہ نہیں پہنچ سکتا تو کانگریس اپنے قدیم دستور کے خلاف اس مرتبہ ایکشن لڑنے پر اس قدر کیوں مصر ہے کہ اس کو کمزور ہونا منظور اور کمزور ہو کر آزادی ہندوستان کی تحریک کو تعویق میں ڈالنا منظور مگر مسلم لیگ کے مقابلہ میں ایکشن لڑنا ضرور۔ واضح رہے کہ اس معاملہ میں کانگریس کا عمل جارحانہ ہے۔

**جواب نمبر ۷ :** مسلم لیگ نے اکتوبر ۱۹۳۷ء سے قبل ہندو اکثریت کے جارحانہ اقدامات کے مقابلہ میں مدافعت کر کے مسلمانوں کے دینی، مذہبی، سیاسی، اجتماعی اور اقتصادی تنظیم کی حفاظت کی ہے۔ اکتوبر ۱۹۳۷ء سے اس کا نیا دور شروع ہوا ہے اور اب وہ عام مسلمانوں کو مسلم لیگ کی تنظیم میں داخل کر کے مسلمانوں کے اجتماعی اور سیاسی خلفشار کو ختم کرنا چاہتی ہے۔ رائے عامہ کی تربیت کر کے ہندوستان کے مسلمانوں کو آزادی کامل اور آزاد ہندوستان میں مسلم اور دوسری اقلیتوں کے لیے جمہوری تحفظ یعنی اکثریت کے فرقہ وارانہ جبر و استبداد کے امکان کے اندر کے مقصد پر ہم خیال کرنا چاہتی ہیں۔ اسی غرض کے لیے ہر شہر



قصبے اور ضلع میں مسلم لیگ قائم کی جا رہی ہے۔ ہر عام مسلمان اس کا رکن بنایا جا رہا ہے اور جو ان کی ایک بہت بڑی جمعیت بھرتی کی جا رہی ہے۔ اقتصادی خوشحالی کے لیے مسلمان دستکاروں کے ہاتھ کی بنی ہوئی چیزوں کے رواج کی کوشش کی ہے۔ سود منسوخ کرنا مد نظر ہے اور مسلم لیگ کا جو ارادہ ہے وہ اس کے سالانہ اجلاسوں کی قراردادوں سے مفصل معلوم ہوگا۔

**جواب نمبر ۸ :** اگر کانگریس سے سمجھوتہ ہو گیا اور اکثریت کے جبر و استبداد کا کوئی

نقطہ نہ رہا تو مسلم لیگ اس وقت بھی قائم رہے گی اور اشتراک عمل مسلم لیگ اور کانگریس کے درمیان ہو گا مسلمان منتشر ہو کر کانگریس میں کبھی شریک نہ ہوں گے۔ مسلم لیگ کی قطعی رائے ہے۔

**جواب نمبر ۹ :** اگر علماء مسلم لیگ کے ممبر بننا چاہیں تو ان کو ایکشن کے ذریعہ مسلم لیگ

کی بااختیار کمیٹیوں میں آنے سے گریز کی کوئی وجہ معلوم نہیں ہوتی۔ یہ تو بہترین صورت ہے لیکن خاص حالات میں بہت ہی مقتدر علماء کے لیے جو ایکشن کے ذریعہ نہ آسکیں۔ ایک صورت اور بھی ہے جس کو انگریزی میں کوآپیشن کہتے ہیں یعنی وہ بطریق اضافہ آسکتے ہیں۔

**جواب نمبر ۱۰ :** مسلم لیگ میں دینی امور کے متعلق علماء کی رائے کو وہی وقعت حاصل

ہوگی جو اب تک مسلمانوں میں ان کی رائے کو حاصل رہی ہے۔ ان معاملات میں اگر علماء کے درمیان کوئی اختلاف ہو تو اس کے لیے وہی طریقہ اختیار کیا جائے گا جو حدیث و قرآن کی رو سے صحیح ہوگا۔

**جواب نمبر ۱۱ :** یقیناً مسلم لیگ نے جمعیتہ العلماء اور مسلم لیگ کے تصادم کے

ضرر کو محسوس کیا ہے اور اس کے انسداد کی اس کے ذہن میں یہ صورت ہے کہ جمعیتہ العلماء اور مسلم لیگ کے درمیان تقسیم عمل ہو جائے یعنی خالص دینی امور کا انصدام جمعیتہ اپنے ذمے لے لے اور مذہبی، تمدنی، سیاسی اور دوسرے شعبہ ہائے حیات کے انصدام میں شرکت

کے لیے حضرات علماء مسلم لیگ میں بحیثیت مسلمان شریک رہیں۔

جواب نمبر ۱۲: بے شک راجپوتوں اور غیر مسلموں میں تبلیغ اسلام مسلم لیگ کے نزدیک ایک اہم فریضہ ہے اور سیاسی حیثیت سے بھی یہ بہت ضروری ہے مگر اس اہم اسلامی خدمت کے اہل صرف حضرات علماء ہیں۔ بدیہی سے مسلم لیگ کو ان کا پورا تعاون حاصل نہیں رہا ہے اس لیے وہ اس خدمت سے قاصر رہی ہے۔ اگر علماء اس کام کو شروع کریں تو مسلم لیگ ان کے ساتھ پورا تعاون کرے گی۔ (۱)

## سہارن پور ایکشن

رمضان ۱۳۵۶ھ میں یوپی اسمبلی کے لیے سہارن پور کے ایک حلقے میں مسلم لیگ اور کانگریس میں مقابلہ ہوا۔ لیگ کے ٹکٹ پر مولانا منفعت علی اور کانگریس کی طرف سے چودھری ظفر احمد امیدوار تھے۔ چونکہ اس حلقے میں علماء کا بہت اثر و رسوخ تھا اس لیے ایکشن میں علماء نے بہت اہم کردار ادا کیا۔ کانگریسی حلقے یہ پراپیگنڈہ کرنے میں مصروف تھے کہ مسلم لیگ کے امیدوار کو ووٹ دینا ناجائز اور موجب عذاب ہے۔ اس سلسلے میں مولانا تھانوی کی طرف رجوع کیا گیا اور ان سے اس مسئلے کی شرعی حیثیت دریافت کی گئی۔ سید ریاض الحسن نے مولانا تھانوی سے دریافت کیا کہ آیا مسلم لیگ کے امیدوار کو ووٹ دینا ناجائز اور موجب عذاب ہے۔ مولانا تھانوی نے ۲۵ رمضان المبارک ۱۳۵۶ھ کو اس سوال کے جواب میں فرمایا کہ اس سوال کے دو جزو ہیں ایک عام یہ کہ مسلم لیگ اور کانگریس میں سے کس کو ووٹ دینا جائز ہے اور دوسرا ایک خاص صاحب کے متعلق۔ تو کانگریس



کے حالات کا معلوم ہونا کافی ہے جو اس آیت کے مفہوم میں داخل ہے کہ اسے ایمان والو  
 نہ ٹھہراؤ بھیدی اپنے غیر کو۔ تمہاری خرابی میں ان کی خوشی ہے۔ تم جس قدر تکلیف پاؤ  
 ان کی بڑھتی ہے۔ دشمنی ان کی زبان سے اور جو چھپا ہے ان کے جی میں سو اس سے  
 زیادہ ہے۔ اس لیے موجودہ حالات میں حزم و یقین کے ساتھ میری یہ رائے ہے کہ  
 جو شخص کانگریس کی موافقت میں میری کامیابی ہو وہ مسلمانوں کا خیر خواہ نہیں ہو سکتا۔ اور  
 اس کی موافقت اور اس کے لیے مسماعی کرنے کو میں اہل اسلام کے لیے مضرت سمجھتا ہوں  
 رہی مسلم لیگ تو اس میں کوئی وجہ مضرت و عدم جواز معلوم نہیں ہوتی۔ اگر کوئی شخص دیندار  
 تجربہ کار مسلمانوں کا خیر خواہ مسلم لیگ کی طرف سے امیدوار ہو تو بلاشبہ اس کو ووٹ دینا  
 جائز بلکہ افضل ہے۔<sup>(۱)</sup>

## مولانا منفعت علی کا خط اور مولانا تھانوی کا جواب

۵ فروری ۱۹۳۶ء کو مولوی منفعت علی نے جو کہ یوپی اسمبلی کے ممبر منتخب ہو چکے  
 تھے مولانا تھانوی کو ایک طویل خط لکھا جس میں آپ نے کانگریس اور مسلم لیگ کے بارے  
 میں آپ کے خیالات اور رائے دریافت کی۔ مولوی صاحب نے اپنے خط میں لکھا  
 "حضرت سیدی مولانا دم مجدکم السلام علیکم ورحمۃ اللہ۔ آج کل ہندوستان میں سیاسی  
 جماعتیں ہیں ایک کانگریس اور دوسری مسلم لیگ:- کانگریس کا دعویٰ ہے کہ وہ ملک کی  
 واحد نمائندہ جماعت ہے اور ہر شخص کو بلا تفریق و تمیز مذہب و ملت اس جماعت کا

۱۔ "اناضات اشرقیہ در مسائل سیاسیہ" ۶۵، ۶۶ نیز دیکھو روزنامہ انقلاب (لاہور) ۱۰ ستمبر ۱۹۳۶ء

ممبر ہونا چاہیے اور اس جماعت کے ہوتے ہوئے کسی دوسری جماعت میں شریک نہیں ہونا چاہیے۔ مسلم لیگ خالص مسلمانوں کی جماعت ہے اور اس کا نصب العین بھی ملک کو آزاد کرانا ہے مگر اس کا دعویٰ ہے کہ مسلمانوں کے کچھ حقوق ایسے ہیں جن کے تحفظ کے لیے اس جماعت کا علیحدہ نظام و قیام ضروری ہے اور واقعہ یہ ہے کہ دونوں سیاسی جماعتیں سیاسی ترقی میں ایک دوسرے کی شرکت میں کام کر سکتی ہیں۔ مگر کانگریس میں مدغم ہو کر وہ خالص حقوق محفوظ نہیں رہ سکتے۔ کانگریس کا مسلمانوں کے ساتھ شروع سے کیا رویہ رہا ہے اس کے متعلق تو مفصل بحث کتاب موسومہ آزادی کی جنگ

مؤلفہ عبدالوحید خاں صاحب میں درج ہے جو غالباً حضرت والا

کی نظر سے بھی گزری ہے۔ بعد کے بھی کچھ واقعات یہ اظہار کر رہے ہیں کہ کانگریس کی اصل غرض یہ ہے کہ ہندوستان کا محافظانگریز ہے اور زیر سایہ برطانیہ حکومت ہندوؤں کے ہاتھ آجائے۔

کانگریس اس وقت ہندی زبان اور لباس کے رواج دینے میں بے حد کوشاں ہے ملک میں اس وقت آئینی جنگ ہے جس میں جملہ معاملات کثرت رائے سے طے ہوتے ہیں۔ اس وقت کانگریس کی مرکزی جماعت اور مجلسِ عالمہ میں مسلمانوں کی تعداد بہت کم ہے ان کانگریسی مسلمانوں کی کیفیت یہ ہے کہ مسلمانوں کے خاص حقوق کے تحفظ کو فرقہ پرستی سمجھتے ہیں اور مسلمانوں کے احتجاج پر یہ حجت پیش کرتے ہیں کہ اگر مسلمان کثرت کے ساتھ کانگریس میں شریک ہو جائیں تو ہندوؤں کی ذہنیت میں تبدیلی پیدا کر سکتے ہیں۔ دوسری چیز جو وہ پیش کرتے ہیں وہ مخلوط انتخاب ہے۔ ان کی حجت یہ ہے کہ جب تک جداگانہ انتخاب ہے ایک مذہب والا دوسرے مذہب سے بے نیاز ہے جس میں اتحاد کی امید نہیں۔



اگر انتخاب مخلوط ہو جائے تو ہندو مسلمان ایک دوسرے کے جذبات کے احترام پر مجبور ہونگے۔ لیکن اس کی تردید میں چند واقعات ہیں۔ ہندو مسلمانوں کی آبادی کا تناسب ایسا ہے کہ مسلمان تو مجبور ہو سکتا ہے مگر ہندو کو ضرورت نہیں ہے۔ چنانچہ دو چار جگہ ڈسٹرکٹ بورڈ اور نیسپلسٹی کے انتخابات مخلوط ہوتے اور مسلمان ان نشستوں سے بھی محروم ہوتے جن پر وہ پہلے سے منتخب چلے آتے تھے۔ وجہ اس کی یہ ہے کہ ہندوؤں کی اکثریت ہے اور مخلوط انتخاب میں مسلمانوں کا صحیح نمائندہ کبھی منتخب نہیں ہو سکتا۔ اور اکثریت کی بنا پر ایسے قانون بھی پاس ہو سکتے ہیں جو مسلمانوں کے حقوق کے منافی ہوں۔

مسلم لیگ کی قیادت اس وقت مسٹر محمد علی جناح کے ہاتھ میں ہے۔ گو مسٹر محمد علی جناح آبائی شیخ ہیں مگر غیر متعصب ہیں اور گو کوئی متقی شخص نہیں لیکن سیاست میں ماہر سمجھے جاتے ہیں۔ اس کے کانگریس والے بھی معترف ہیں اور یہ بھی مانتے ہیں کہ وہ سرکاری آدمی نہیں ہیں بلکہ قوم کی آزادی کے لیے ان کے دل میں درد موجود ہے۔ اس لیے گورنمنٹ کے مقابلہ میں اور کانگریس میں بھی انہوں نے ہمیشہ مسلمانوں کے لیے آواز بلند کی۔ مسٹر محمد علی جناح کے خلاف یہ بھی غلط پراپیگنڈہ ہے کہ وہ جاہ پسندی کے لیے یہ سب کام کر رہے ہیں اگر وہ جاہ پسند ہوتے تو کبھی کسی خطاب یا عہدہ کی اپنے لیے کوشش کرتے جس کا ملنا بہت آسان تھا مگر انہوں نے کبھی بھی اس کی خواہش نہیں کی۔ بہر حال کلمہ گو ہیں۔

اہم سوال اس وقت علماء کی رائے کا ہے۔ بعض حضرات کانگریس میں شرکت کو ترجیح دیتے ہیں۔ دوسرے حضرات مسلم لیگ میں شامل ہونے پر زور دیتے ہیں۔ حضرات علماء کے اس اختلاف سے عوام کو رائے قائم کرنا مشکل ہے۔ اس لیے یہ امر دریافت طلب ہے کہ حضرت اقدس کے نزدیک دونوں مذکورہ بالا جماعتوں میں سے مسلمانوں کو کونسی جماعت

میں شریک ہونا چاہیے“ (۱)

اس خط کے جواب میں مولانا تھانوی نے تحریر فرمایا کہ دونوں جماعتوں میں شرکت کے بارہ میں مختلف اوقات میں مختلف جگہوں سے سوالات پوچھے جاتے تھے مگر چونکہ مسلم لیگ کے متعلق زیادہ معلومات حاصل نہیں تھیں اس لیے مسلم لیگ کو سوالات بھیجے گئے ہیں تاکہ حالات کا صحیح اندازہ ہو سکے۔ “مسلم لیگ کے بارے میں آپ نے فرمایا ”اس میں تو کوئی شک نہیں کہ فضا حاضرہ میں مسلمانوں کو شدید استحکام کے ساتھ منظم ہونے کی ضرورت ہے اور ان کے تمام منافع و مصالح کی حفاظت اور تمام مفساد و مضار سے صیانت اسی تنظیم پر موقوف ہے۔“ مولانا کی رائے میں اس وقت کوئی بھی سیاسی جماعت ایسی نہیں تھی جس کو صحیح معنوں میں اسلامی کہا جاسکے۔ اس لیے ان حالات میں مسلمان اس جماعت میں شریک ہو سکتے تھے جس کی کم از کم اصلاح کی گنجائش تو موجود ہو۔ مسلم لیگ بھی اسی سرے میں آتی تھی۔ اس لیے مسلم لیگ کے متعلق اپنی رائے کا اظہار کرتے ہوئے آپ نے لکھا ”حالات کی تحقیق کے بعد معلوم ہوتا ہے کہ مسلم لیگ کے نقائص رفع سہل ہے اور کانگریس کی اصلاح ناممکن ہے۔ پس اس اصل کی بنیاد پر شرح صدر کے ساتھ مسری یہ رائے قائم ہوئی ہے کہ مسلمانوں کو توکل اور اطمینان کے ساتھ مسلم لیگ میں داخل ہونا چاہیے اور بعد میں حتی الوسع اس کی اصلاح میں لگ جانا چاہیے۔“ (۲)

ایک صاحب نے مولانا تھانوی سے مندرجہ بالا مضمون کے متعلق فرمایا کہ آپ کا یہ مضمون بہت ہی گھٹا ہوا اور سب پہلوؤں کا جامع تھا۔ اس پر مولانا نے فرمایا ”میں عمومی

۱۔ امداد الفتاویٰ جلد چہارم ص ۵۸۰-۵۸۶

۲۔ ”الافاضات الیومیہ“ جلد ہفتم ص ۲۲۲



تو نہیں کرتا کیونکہ یہ میرا منہ کہاں لیکن سچی بات تو یہ ہے کہ وہ تو وہی عبارت ہے کیونکہ  
رات کے دو بجے دفعہ بلا کسی داعیہ کے خود قلب میں تقاضا پیدا ہوا کہ اس وقت بیٹھ کر  
لکھ۔ اور میں اسی وقت بیٹھ کر بلا ساختہ جو عبارت ذہن میں اترتی گئی بلا تامل قلم برداشتہ  
لکھتا چلا گیا۔ (۱)

مولانا تھانوی نے بعد میں بے شمار موقعوں پر اس بات کی وضاحت کی کہ مسلم لیگ  
کی حمایت میں نے اس بنا پر کی چونکہ اس جماعت میں مسلمانوں کی اکثریت ہے۔ اس لیے  
کانگریس کی نسبت اس جماعت کی اصلاح ممکن اور آسان ہے۔ ۱۵ ستمبر ۱۹۳۸ء کو لکھنؤ میں  
اس موضوع پر گفتگو کرتے ہوئے فرمایا ”میں نے جو اعلان کیا ہے اس میں مسلم لیگ کی حمایت  
کی ہے مگر صاف طور پر لکھ دیا ہے کہ کانگریس اور مسلم لیگ دونوں جماعتیں قابل اصلاح بلکہ  
الاصلاح ہیں۔ ہاں مسلم لیگ نسبتاً کانگریس سے اچھی اور بہت اچھی ہے۔ لہذا اس میں  
اصلاح اور درستی کی نیت سے شریک ہونا چاہیے۔ میں کانگریس کو اندھے کے مشابہ سمجھتا  
ہوں اور مسلم لیگ کو کانے کے مشابہ اور ظاہر ہے کہ اندھے پر کانے کو ترجیح ہوگی مثلاً کسی  
کو نوکر رکھنے کی ضرورت ہو اور اتفاقاً دو نوکر ملیں ایک اندھا ایک کانا تو وہ کس کو نوکر رکھے  
گا یقیناً کانے کو۔ بس اسی بنا پر میں مسلم لیگ کا حامی ہوں۔ (۲)

مولانا تھانوی مسلم لیگ کی حمایت کے اعلان کے بعد اس کی ہر ممکن اصلاح میں مصروف  
ہو گئے۔ ایک مجلس میں دوران گفتگو فرمایا خود بھی اس کی (مسلم لیگ) کی اصلاح کا برابر سلسلہ  
رکھتا ہوں۔ چنانچہ عام رسائل بھی اور خاص ذمہ داروں کے نام خطوط بھی جاتے رہتے ہیں

۱۔ امداد الفیاضی، جلد چہارم، ص ۵۸۷

۲۔ ”اسعدالابرار“ ص ۱۳۰، ۱۳۱

ابھی لیگ کے سالانہ اجلاس پٹنہ میں اپنے عزیزوں اور دوستوں کا وفد روانہ کیا۔ غرض مجھ سے جتنا ہو سکتا ہے لیگ کے ذمہ دار حضرات کو دین کی برابر تبلیغ کر رہا ہوں۔“ (۱)

اب مولانا تھانوی مسلم لیگ کی ترقی اور اصلاح کے کس قدر خواہاں تھے اس کا اندازہ مولانا کے اس بیان سے ہو سکتا ہے جو انہوں نے کانپور میں مسلمانوں کے دو گروہوں میں خون ریز فساد کے سلسلے میں جاری کیا۔ مولانا کا یہ بیان روزنامہ ”عصر جدید“ کلکتہ میں شائع ہوا۔ مولانا نے اس بیان میں اس حادثہ پر گہرے رنج اور دکھ کا اظہار کیا۔

مولانا نے مسلم لیگ کو تمام مسلمانوں کی نمائندہ جماعت قرار دیتے ہوئے اس حقیقت کا اظہار کیا کہ مسلم لیگ کا مقصد مسلمانوں کی تنظیم اتحاد و اتفاق اور ان کے حقوق کی نگہداشت کرنا ہے۔ مولانا نے مسلم لیگ کے دشمنوں کو ”ہمارے دشمن“ کے نام سے یاد کرتے ہوئے فرمایا کہ ”وہ مسلم لیگ کی سرسبزی اور کامیابی کو کسی طرح بھی برداشت نہیں کر سکتے“۔ اس موقع پر شائد کانپور مسلم لیگ کے چند ارکان نے مسلم لیگ سے علیحدگی اختیار کر لی تھی۔ مولانا نے ان حضرات کے طرد عمل پر ناپسندیدگی کا اظہار کیا کہ ایسے حضرات کو لیگ چھوڑنے کی بجائے چاہیے تھا کہ مسلم لیگ سے اپنی شکایات رفع کرنے کا مطالبہ کرتے اور ان کے نزدیک اس میں جو کمزوری ہو اس کی اصلاح کی کوشش کرتے۔ مولانا نے مسلم لیگ کو ہندوستانی مسلمانوں کی سب سے منظم جماعت قرار دیتے ہوئے مسلمانوں سے اسے حتی الامکان اور مزید مضبوط اور طاقت ور بنانے کی اپیل کی تاکہ مسلمانوں کے حقوق ان کے جان و مال اور مذہب اختیار کی دست برد سے محفوظ رہیں۔ مولانا نے تمام مسلمانوں کو ”مخلصانہ اور خیر خواہانہ“ مشورہ دیا کہ وہ جماعت مسلم لیگ میں شامل ہو جائیں کیونکہ اللہ اور اس کے رسول کا یہی حکم ہے کہ مسلمان ایک ہی جماعت میں شامل رہیں۔“ (۱)



اب مولانا نے کھل کر مسلم لیگ کی حمایت کرنا شروع کی۔ مولانا کا مسلمانوں کو مشورہ تھا کہ وہ کانگریس سے علیحدگی اختیار کریں اور مسلم لیگ میں شامل ہو کر اس کی اصلاح کریں۔ مولانا نے تھا: بھون میں مسلم لیگ کی شراخ کھولنے کی اجازت دے کر مسلم لیگ میں اپنی گہری دل چسپی کا واضح ثبوت فراہم کیا۔<sup>(۱)</sup>

## جھانسی ایکشن

کانگریس اور مسلم لیگ کا پہلا مقابلہ ۱۹۲۷ء میں جھانسی کے مقام پر ہوا۔ یہ پہلا موقع تھا کہ مسلم لیگ اور کانگریس کے درمیان باقاعدہ مقابلہ کی صورت پیدا ہوئی تھی۔ جوں جوں ایکشن کے دن نزدیک آرہے تھے جھانسی کے مسلمان مسلم لیگ کے بارے میں مولانا تھانوی کی رائے جاننے کے لیے بہت مضطرب تھے۔ ایکشن کی تاریخ نزدیک آنے پر جھانسی کے مسلمانوں نے مولانا تھانوی سے بذریعہ تار یہ دریافت کیا کہ آیا مسلم لیگ کو ووٹ دینا جائز ہے۔ اس مرحلہ پر مولانا تھانوی نے مولانا شبیر علی اور مولانا ظفر احمد عثمانی کو مشورہ کے لیے طلب فرمایا۔ مولانا تھانوی نے ان دونوں اصحاب کو کہا کہ مسلم لیگ بڑے لوگوں اور زمینداروں کی جماعت ہے۔ مجھے معلوم نہیں کہ اگر یہ جماعت غالب آگئی تو یہ اسلامی نظام راج کریں گے یا نہیں۔ اگرچہ میں مسلم لیگ کو کانگریس سے بہتر جماعت سمجھتا ہوں لیکن پھر بھی میرے دل میں شبہ ہے۔ اس پر مولانا ظفر احمد عثمانی نے فرمایا کہ آپ اس نوع کا تار دیدیں کہ کانگریس کو ووٹ نہ دے۔ مولانا تھانوی کو یہ مشورہ پسند آیا اور آپ نے اسی مضمون کا تار جھانسی بھجوا دیا۔ اللہ تعالیٰ کی مہربانی سے مسلم لیگ کو کامیابی ہوئی اور کانگریس

کو اس معرکہ میں شکست اٹھانی پڑی۔ مولانا ظفر علی خان نے اسی واقعے کی طرف اشارہ کرتے ہوئے فرمایا تھا۔ (۱)

یگ کو دی خدا نے فتح میں

کانگریس کو شکستِ فاشس ہوئی

مولانا شوکت علی اور مولانا مظہر الدین یہ خوشخبری سنانے مولانا کے پاس تھانہ بھون حاضر ہوئے اور آپ سے فرمایا "گو ہمارے پاس نہ لاریاں تھیں نہ ہی دوسرا ساز و سامان لیکن آپ کے تارنے ایکشن کا پانسہ پلٹ دیا۔ ان دونوں حضرات نے کامیابی کی خوشی میں تھانہ بھون میں جلسہ کرنے کی اجازت چاہی۔ مولانا نے نہ صرف جلسہ کی اجازت دی بلکہ مولانا ظفر احمد عثمانی کو فرمایا کہ آپ میری طرف سے تقریر کریں۔ (۲)

یہ جلسہ یکم اپریل ۱۹۴۸ء کو منعقد ہوا اور اس میں تقریباً دس ہزار مسلمانوں نے شرکت کی۔ مولانا ظفر احمد نے مولانا تھانوی کا بیان پڑھ کر سنایا۔ اس بیان میں مولانا تھانوی نے جلسے میں خود نہ شامل ہونے پر معذرت چاہی لیکن ساتھ ہی یہ کہہ کر اس بات کی تلافی کر دی کہ "میں دل سے آپ کے ساتھ ہوں اور مسلم لیگ کے مقاصد حق سے متفق اور اس کی ترقی و بہبود کے لیے دعا گو ہوں۔" مولانا نے مسلمانوں سے اپیل کی کہ وہ اپنی ہمت کے موافق مسلم لیگ کی ترقی اور شرعی حیثیت سے اس میں جو خامیاں ہیں اس کی اصلاح کے لیے بھرپور کوشش کریں۔ ساتھ ہی مولانا نے مسلمانوں کو یہ بھی مشورہ دیا کہ انہیں اس عقیدے پر نچتہ ایمان رکھنا چاہیے کہ مسلمانوں کی ترقی کا راز صرف اور صرف شریعت کی

۱۔ ظفر علی خان چغتایان (مکتبہ کارواں لاہور) ۱۹۶۴ء/ص ۸۱

۲۔ مکتوب گرامی / مولانا ظفر احمد تھانوی بنام راقم ۱۲ ربیع الاول ۱۳۸۷ھ



اتباع میں مضمحل ہے اور اتباعِ شریعت کے بغیر مسلمانوں کی حقیقی فلاح و بہبود ناممکن ہے مولانا نے مذہب اور سیاست میں تفریق کے یورپی نظریہ پر کڑی نکتہ چینی کرتے ہوئے اس نظریہ کو "سراسر باطل" اور یورپ کی دھڑکتی ہوئی کاثرہ قرار دیا۔ مولانا کا کہنا تھا کہ اس وقت جن اقوام نے ترقی کی ہے۔ دراصل انہوں نے اسلامی تعلیمات پر عمل کر کے ہی اس منزل کو حاصل کیا ہے۔ مولانا نے اس امر پر افسوس کا اظہار کیا کہ دوسری اقوام نے تو مسلمانوں کے شعائر اختیار کر کے ہر میدان میں اپنی کامیابی کے جھنڈے گاڑ دیے اور مسلمانوں نے ان شعائر کو ترک کر کے اپنی بربادی کا سامان خود ہی پیدا کر لیا۔ مولانا نے دریافت کیا کہ آیا تنظیم و دیانت، امانت، اتحاد و ایثار، عدل، وفائے عہد، سادگی، کفایت شعاری، انتظام، جفاکشی، محنت اور خدمت، قوم اور قومی نشان کی حفاظت ان تمام چیزوں کا نام سلام اور مسلمانوں سے پہلے کسی نے سنا تھا۔ یہ صرف مسلمانوں کے گھر کی دولت تھی جس سے وہ آج کہ سوں دور ہیں اور دوسری قومیں ان اصولوں کو مضبوطی سے تھامے ہوئی ہیں۔"

مولانا نے مسلمانوں کی اس روش پر سخت افسوس کا اظہار کیا کہ وہ اپنے قومی اور مذہبی نشانات کو فراموش کرتے جا رہے ہیں اور دوسری قوموں کی تقلید اور ان کی جیسی وضع قطع اختیار کرنے میں ذرہ برابر بھی جھجک اور شرم محسوس نہیں کرتے۔ مولانا کے نزدیک اتحاد و ظاہری کا باطنی اتحاد پر بہت گہرا اثر ہوتا ہے۔ اس لیے جو قوم ظاہر میں یگانگت نہیں رکھتی وہ باطن میں بھی متحد نہیں ہو سکتی۔ مولانا نے مسلم لیگ کے عہدہ داران اور ذمہ داران کا ان پر زور دیا کہ وہ اسلامی تعلیمات پر عمل کریں تاکہ عوام کی اصلاح کا کام آسان ہو سکے۔ مولانا نے ان کانگریسی مسلمانوں کے طرز عمل پر بھی کڑی نکتہ چینی کی جو ہندوؤں کی تقلید میں اپنے مذہبی اصولوں تک کو قربان کرنے کو تیار تھے۔ مولانا نے انہیں یاد دلایا کہ وہ ہندوؤں

کی توہر بات میں تقلید کرنے کو تیار رہتے ہیں مگر اس معاملے میں اپنی آنکھیں بند کر لیتے ہیں کہ ہندو اپنی "قومی وضع" اور "قومی نشان" کے کس درجہ پابند ہوتے ہیں۔ وہ اپنے "خانگی مذہب" کے معمولی شعار کو بھی کسی کی خاطر نہیں چھوڑتے اور مسلمان اپنے آسمانی مذہب کے بڑے سے بڑے شعار کو محض ہندوؤں کی خوشنودی حاصل کرنے کی غرض سے چھوڑنے پر تیار ہو جاتے ہیں۔

مولانا نے مسلمانوں کو یہ اصول ذہن نشین کرایا کہ جنگ خواہ آئینی ہو یا غیر آئینی مسلمانوں کو خدا کے علاوہ کسی اور امداد کی ضرورت نہیں اور امداد الہی کی شرط احکام الہی کی پابندی ہے۔ مولانا نے مسلمانوں کو مشورہ دیا کہ وہ خدا کے فرماں بردار بندے بن جائیں وہ خدا کے فرمانبردار بندے بن جائیں۔ اسی صورت میں تائید غیبی ان کا ساتھ دے گی۔ مسلمانوں کو چاہیے کہ وہ اپنے ماضی کی طرف لوٹیں اور ہر شخص ہر حکم الہی کی پابندی کو اپنے ذمہ لازم سمجھ لے (۱)

## تبلیغی وفد برائے آل انڈیا مسلم لیگ

مولانا تھانوی کی آل انڈیا مسلم لیگ میں دلچسپی کا اندازہ اس امر سے لگانا چاہیے کہ آپ نے نہ صرف مسلمانوں کی اس واحد نمائندہ جماعت کے حق میں فتاویٰ جاری کیے بلکہ مسلم لیگ کی اصلاح کی غرض سے اپنے کسی وفد اس کے اجلاسوں میں روانہ کئے۔ اس سلسلے میں سب سے پہلا وفد ۴ جون ۱۹۳۸ء کو ترتیب دیا گیا۔ ۴ جون ۱۹۳۸ء کو بمبئی میں آل انڈیا مسلم لیگ کی مجلس عاملہ کا اجلاس ہونا طے پایا تھا۔ مولانا تھانوی نے موقع سے فائدہ اٹھاتے ہوئے مولانا شبیر احمد عثمانی کی زیر قیادت ایک وفد بھیجنے کا فیصلہ کیا۔ اس وفد کے دوسرے ارکان



میں مولانا شبیر علی تھانوی اور مولانا عبدالکریم گتھلوی شامل تھے۔ مولانا تھانوی نے مندرجہ ذیل خط کے ذریعے نواب اسماعیل خان کو وفد کی روانگی سے مطلع کیا۔

”مکرم و محترم نواب محمد اسماعیل خان صاحب صدر یو پی مسلم لیگ السلام علیکم ورحمۃ اللہ  
گرامی نامہ بدست وصل بگرامی موصول ہوا۔ پڑھ کر بہت خوشی ہوئی کہ الحمد للہ آپ نے بھی  
شرکتِ علماء کی اہمیت کو محسوس کیا۔ حسبِ مشورہ ایک خط آج مولانا شوکت علی کی خدمت میں  
اس وفد کے قیام وغیرہ کے انتظام کی بابت لکھ دیا گیا ہے اور یہ بھی لکھ دیا گیا ہے کہ  
یہ حضرات کھانے کا انتظام خود کریں گے۔ قصہ یہ ہے کہ یہ وفد انشاء اللہ یکم جون کو یہاں  
سے روانہ ہو کر تین جون کو صبح کی ایک پریس سے بمبئی پہنچیں گے۔ امید ہے کہ جناب والا  
اس وفد کی شرکت کے لیے مسٹر محمد علی جناح اور دیگر اراکین مسلم لیگ سے اس درمیان تمام  
معاہلات ضرور طے فرمائیں گے۔“ (۱)

اس موقع پر مولانا تھانوی نے مولانا شبیر علی تھانوی کو چند ہدایات بھی دیں۔ مولانا نے  
فرمایا کہ جناح صاحب سے جو باتیں کرنی ہیں وہ میں نے لکھ کر مولانا شبیر احمد عثمانی کو دیدی ہیں  
وہ امیرالوفد بھی ہیں اور گفتگو کا سلیقہ بھی ان کو بہتر آتا ہے۔ لیکن اگر تم کو بھی کسی سے گفتگو  
کا موقع مل جائے تو گفتگو میں اس بات کا لحاظ رکھنا کہ گفتگو نرم ہو۔ اختلافی مسائل درمیان  
میں نہ آئیں۔ اگر مخالفت اختلافی مسائل درمیان میں لانا چاہے تو بہ لطافت ایل اس سے  
گریز کرنا اور دوسری گفتگو شروع کر دینا اگر مخالفت کے کسی عمل کے متعلق تنقید کرنا ہو تو وہ  
تنقیدی نہ ہو بلکہ ہمدردانہ اور تبلیغی ہو، الفاظ بھی نرم ہوں۔ جواب ایسا دینا چاہیے کہ مخاطب  
سمجھ سکے جس کی میں ایک مثال دیتا ہوں کہ ایک مرتبہ میں فتح پور سے ہسٹوہ آ رہا تھا۔



ریل میں علی گڑھ کے کچھ نوجوان سوار ہوئے۔ مجھے وہ پہچانتے نہ تھے مگر شکل سے مولوی سمجھ کر کہنے لگے کہ مولوی صاحب شریعت میں کتابا لٹا کیوں منع ہے۔ حالانکہ اس میں بہت سی صفات موجود ہیں۔ یہ وہ زمانہ تھا جب کہ علی گڑھ میں قومی ہمدردی کا بہت زور تھا۔ اب اگر میں ان کے سامنے شرعی مسائل بیان کرتا اور اللہ اور اس کے رسول کے احکامات بیان کرتا تو بحث کا دروازہ کھل جاتا اور وہ مقصد کہ ان کے دل میں کتابا لٹا کرنے کی برائی بیٹھ جائے حاصل نہ ہوتا۔ اس لیے میں نے ان سے کہا کہ کتے پالنے کی ساری صفات مسلم مگر ایک عیب ایسا ہے کہ ساری صفات پر پانی پھیر دیتا ہے۔ انہوں نے پوچھا کہ مولانا وہ کیا ہے۔ میں نے کہا کہ اس میں قومی ہمدردی نہیں ہے۔ اپنی قوم کے کسی فرد کو دیکھتا ہے تو فوراً لڑنے لگتا ہے۔ اس پر بہت خوش ہوئے تو اس کا لحاظ رہے کہ مقصد ہاتھ سے نہ جاتے پائے لیکن مخاطب کے فہم کا بھی ضرور خیال رکھا جائے۔ اتفاق سے مولانا شبیر احمد عثمانی کی والدہ سخت بیمار پڑ گئیں اور یوں اس وفد کی روانگی کا معاملہ مشکوک ہو گیا چنانچہ مولانا تھانوی نے مندرجہ ذیل خط میں فواب اسماعیل خان کو لکھا کہ "جناب کو اس سے قبل اطلاع دی گئی تھی کہ مسلم لیگ کی مجلس عالمہ میں ۴ جون کو علماء کا وفد شامل ہو گا اور جناب نے اس کے لیے مسرت کا اظہار فرمایا تھا اور مجملہ ذمہ داری قبول فرمائی تھی مگر اتفاق سے مولانا شبیر احمد عثمانی کی والدہ کی علالت نے خطرناک صورت اختیار کر لی ہے۔ اس لیے مولانا موصوف کی روانگی بھی مشکوک ہو گئی ہے جس کی اطلاع جناب کو دینی ضروری ہے۔ وقت پر تار دے دیا جائے گا کہ وفد روانہ ہوا یا نہیں۔ چونکہ وفد کی روانگی قطعی طور پر متوی نہیں کی گئی۔ اس لیے احتیاطاً آپ مجملہ انتظامات درست فرمانے میں دریغ نہ کریں۔"



بہر حال یہ وفد مجلس عاملہ کے اجلاس میں شریک نہ ہو سکا۔

## آل انڈیا مسلم لیگ کا اجلاس پٹنہ

اور مولانا تھانوی کا تاریخی بیان

آل انڈیا مسلم لیگ کا سالانہ اجلاس ۲۶، ۲۷، ۲۸ دسمبر ۱۹۳۸ء کو پٹنہ میں منعقد ہوا۔ چونکہ اس سے قبل بھی ایک بار علما کا وفد بھیجا تجویز ہوا تھا مگر اسے عملی جامہ نہ پہنایا جاسکا اس لیے اس مرتبہ مولانا تھانوی نے مولانا مرتضیٰ احسن کی زیر قیادت ایک وفد ترتیب دے کر آل انڈیا مسلم لیگ کے اجلاس پٹنہ میں شرکت کے لیے روانہ کیا۔ وفد کے دیگر ارکان میں مولانا شبیر علی تھانوی، مولانا ظفر احمد عثمانی، مولانا عبدالجبار، مولانا عبدالغنی، مولانا معظم حسین شامل تھے۔ اس وفد نے پٹنہ سیشن میں شرکت کی اور قائد اعظم کو مولانا تھانوی کا پیغام پہنچایا۔ مولانا شبیر علی تھانوی نے اس سلسلے میں لکھا کہ ”جب ہم پٹنہ پہنچے تو ہمارے بعض ساتھیوں نے جلسہ میں شریک ہونا چاہا مگر میں نے کہا کہ ہم اس وقت آزاد نہیں بلکہ حضرت کے فریادہ ہیں۔ جب تک جناح صاحب سے گفتگو نہ ہو اور ہم دیکھ نہ لیں کہ وہ کیا جواب دیتے ہیں ہم جلسہ میں شرکت نہیں کر سکتے۔ میں ابھی نواب زادہ لیاقت علی صاحب کے پاس جاتا ہوں اور ان کی معرفت مسٹر جناح سے وقت گفتگو مقرر کرتا ہوں۔ لہذا میں نے واپس آکر جناح صاحب سے وقت لیا اور اسی روز پانچ بجے ملاقات کی۔ ہم سب جناح صاحب کے پاس ٹھیک پانچ بجے پہنچے۔ اوپر پہنچے جناح صاحب کرسی پر بیٹھے ہوئے تھے ہم کو دیکھ کر کھڑے ہو گئے۔ سب سے مصافحہ فرمایا۔ ایک گھنٹہ کی گفتگو میں بہت سے مسائل زیر بحث آئے۔ تبلیغ سے فارغ



ہو کر اگلے روز وفد نے مولانا تھانوی کے نمائندوں کی حیثیت سے مسلم لیگ کے اجلاس میں شرکت کی۔ اس اجلاس میں مولانا تھانوی کا تاریخی بیان پڑھ کر سنایا گیا (۱)۔

مولانا ظفر احمد عثمانی جو اس وفد کے ممبر اور جنہوں نے اس تاریخی اجلاس میں مولانا تھانوی کا پیغام پڑھ کر سنایا تھا۔ اس واقعہ کے متعلق راقم کو تحریر فرمایا "اس وفد نے اجلاس سے ایک دن پہلے عصر کے بعد قائد اعظم سے ملاقات کی اور ان سے فہمائش کی تھی کہ مسلمان مذہبی قوم ہیں جب تک سیاست کے ساتھ مذہب کو شامل نہیں کیا جائے گا کامیابی نہیں ہوگی۔ مولانا محمد علی اور مولانا شوکت علی جب تک نئے سیاسی رہے۔ قوم پر اثر نہ ہوا اور جب مذہبی رنگ میں رنگے گئے قوم پر اثر ہوا۔ آپ بھی مسلم لیگ میں مذہب کو شامل کر لیں تو کہنے لگے کہ میرا خیال ہے کہ سیاست کو مذہب سے علیحدہ رکھا جائے۔ ہم نے کہا یہ تو یورپ کی سیاست ہے۔ اسلامی سیاست یہ ہے کہ خلیفہ اسلام اور قائد حرب نماز کا بھی امام تھا۔ اور جنگ میں بھی قائد ہوتا تھا۔ جب تک مسلمان اچھے رہے یہی صورت رہی جب سے اہل سیاست نے مذہب کو چھوڑا تنزل ہو گیا۔ مصطفیٰ کمال نے مذہب کو چھوڑا تو ترکی سلطنت مختصر رہ گئی۔ جب تک مذہبی شان تھی خلیفہ اسلام کی بڑی سلطنت تھی اور بڑا عجب تھا۔ امان اللہ خان نے مذہب کو چھوڑا قوم نے علیحدہ کر دیا۔ یہاں یہ امر قابل ذکر ہے کہ علامہ اقبال نے سفر افغانستان سے واپسی پر یہی بات ارشاد فرمائی کہ "امان اللہ نے جب مذہب کو چھوڑا تو تخت بھی ہاتھ سے گیا۔ اس گنہگار قائد اعظم پر اثر ہوا اور اگلے روز انہوں نے کھلے اجلاس میں اپنی تقریر میں کہا کہ اسلام عقائد و عبادات۔ معاملات اور سیاسیات کا



مجموعہ ہے۔ اس تقریر کو مولانا مظہر الدین مدیر الامان نے اپنے اخبار میں اس نوع کی سرخی کے ساتھ شائع کیا تھا۔ مولانا حکیم الامت تھانوی کی روحانیت کی تاثیر اور قائد اعظم کی تقریر۔ قائد اعظم سے ہم نے یہ بھی کہا کہ ہم یہ مطالبہ نہیں کرتے کہ اہل سیاست بڑے متقی اور پرہیزگار بن جائیں مگر یہ درخواست ضرور کریں گے کہ مسلم لیگ کے ذمہ دار ارکان نازی ضرور بن جائیں اور کل نماز جماعت کے ساتھ ادا کریں۔ قائد اعظم نے کہا کہ اس پر جھگڑا ہوگا کہ امام دیوبندی ہو یا سنی یا شیعہ۔ ہم نے کہا آپ صرف یہ اعلان کر دیں کہ ہم نماز باجماعت پڑھیں گے چنانچہ ایسا ہی ہوا۔ مسلم لیگ کا اجلاس دو بجے یہ اعلان کر کے ملتوی ہو گیا کہ نماز ظہر کے لیے اجلاس ملتوی ہوتا ہے۔ چنانچہ قاضی شہر امام بنے قائد اعظم نے تقریباً ایک لاکھ مسلمانوں کے ساتھ نماز ادا کی (۱)

اگلے روز فتنے مسلم لیگ کے اجلاس میں شرکت کی جہاں مولانا ظفر احمد عثمانی نے مولانا تھانوی کا پیغام پڑھ کر سنایا۔ جمیل الدین احمد صاحب جو کہ تحریک پاکستان کے سرکردہ کارکن، قائد اعظم اور تحریک پاکستان کے متعلق کتابوں کے مصنف اور آل انڈیا مسلم لیگ کونسل کے ممبر رہ چکے ہیں اور جنہیں ۱۹۳۶ء سے ۱۹۴۴ء تک مسلم لیگ کے تمام سالانہ اجلاسوں اور اکثر بڑے جلسوں میں شرکت کا اعزاز حاصل ہے۔ مولانا تھانوی کے اس پیغام کے بارے میں تصدیق کرتے ہوئے راقم کو لکھا کہ ”جہاں تک مجھے یاد ہے پٹنہ کے مسلم لیگ کے اجلاس میں مولانا اشرف علی تھانوی کا ایک تحریری بیان بتائید مسلم لیگ تقسیم ہوا تھا۔ مجھے یہ یاد نہیں رہا کہ وہ پڑھ کر سنایا گیا تھا یا نہیں“ (۲)

۱۔ مکتوب ظفر احمد عثمانی بنام راقم مورخہ ۱۲ ربیع الاول ۱۳۵۶ھ

۲۔ مکتوب جمیل الدین احمد بنام راقم ۵ دسمبر ۱۹۶۸ء

## مولانا تھانوی کا تاریخی بیان

مولانا تھانوی کا یہ تاریخی بیان پٹنہ اجلاس میں مولانا ظفر احمد عثمانی نے پڑھ کر سنایا۔  
 احقر باوجود اپنی ہر نوع کی نااہلیت کے محض محبت و خیر خواہی سے سب مسلمانوں کی خدمت  
 میں عموماً اور حضرات اہل لیگ کی خدمت میں خصوصاً عرض کرتا ہے کہ اس وقت بوجہ  
 خاص انقلاب کے جس چیز کی مسلمانوں کو سخت ضرورت ہے وہ اجتماع اور تنظیم ہے۔  
 اللہ تعالیٰ سے حضرات اہل لیگ کے لیے دعا کرتا ہوں کہ انہوں نے اس کا احساس کر  
 کے اس کا انتظام دل و جان سے شروع کیا اور میں نے اس کے قبل بھی اس کا استحسان  
 و اہمیت ظاہر کرنے کے لیے تنظیم مسلمانوں کے نام سے ایک مضمون شائع کیا ہے اور اس پر  
 جہاں تک معلوم ہوا ہے۔ بفضلہ تعالیٰ اثرہ مطلوبہ بھی ایک کافی درجہ میں مرتب ہوا لیکن  
 جس پیمانہ پر جی چاہتا تھا ابھی اس کا انتظار ہے۔

حضرات اس وقت مسلمانان ہندوستان جس دور سے گزر رہے ہیں اور جن مشکلات  
 کا ان کو سامنا ہو رہا ہے بانجبر طبقہ اس سے بخوبی واقف ہے اور خدا کا شکر ہے کہ عام  
 مسلمانوں کے احساسات اس وقت بیدار ہو چکے ہیں۔ ان مشکلات کا مقابلہ کرنے کے  
 لیے اپنی فہم و فراست کے موافق مدبران لیگ نے کچھ اسباب بھی اختیار کئے ہیں اور  
 مقام مسرت ہے کہ وہ ان اسباب میں کامیاب بھی ہو رہے ہیں جو اس کی دلیل ہے  
 کہ ان کا پہلا قدم صحیح راستہ پر پڑا ہے غلط راستہ پر نہیں چلا۔ نہیں نہیں کہہ سکتا کہ آپ کا  
 پہلا قدم اتفاقاً صحیح راستہ پر پڑ گیا ہے یا آپ نے قرآن کریم اور سنت نبویہ کی روشنی میں  
 اس کو اختیار کیا ہے۔ بہر حال جو صورت بھی ہو اس کے لیے آپ مستحق صد مبارک باد ہیں۔



پہلا قدم مسلمانوں کی جداگانہ تنظیم | آپ کا یہ پہلا قدم مسلمانوں کی جداگانہ تنظیم ہے جس کی سخت ضرورت تھی اور اس کی

ضرورت سے کسی عاقل کو انکار نہیں ہو سکتا کیونکہ عقلاً و نقلاً یہ مسئلہ اپنی جگہ پر ثابت ہو چکا ہے کہ جو قوم اپنی مستقل تنظیم نہ رکھتی ہو وہ دنیا میں باقی نہیں رہ سکتی بلکہ دوسری اقوام میں منضم اور مجذب ہو کر کالعدم ہو جاتی ہیں اور اس میں بھی شک نہیں کہ مسلمانوں کی مستقل تنظیم کی یہی صورت ہے کہ تمام مسلمان اسلامی جھنڈے کے نیچے جمع ہو جائیں کیونکہ غیر اسلامی جھنڈے کے نیچے صرف مشترک تنظیم ہی ہو سکتی ہے۔ مسلمانوں کی مستقل تنظیم نہیں ہو سکتی۔ اور مشترک تنظیم کا نفع ہمیشہ اکثریت کو پہنچتا ہے۔ اقلیت کو اس سے کچھ نفع نہیں ہو سکتا اگر وہ اپنی مستقل تنظیم سے محروم ہو۔ پس مدبران لیگ نے بڑی دانش مندی سے کام لیا کہ مسلمانوں کی جداگانہ تنظیم کا اہتمام کیا کہ اس کے بعد ہی مشترک تنظیم سے ان کو نفع ہو سکتا ہے ورنہ وہ ہمیشہ دوسروں کے حاشیہ بردار ہو کر ان کے رحم و کرم پر رہ جاتے اور کچھ دنوں بعد ان کی ہستی فنا ہو جاتی۔

یہی وہ چیز ہے جس کی طرف آیت کریمہ میں لفظ جندنا سے اشارہ کیا گیا ہے کیونکہ جند لشکر کو کہتے ہیں اور لشکر اجتماعی شان سے بنتا ہے۔ انفرادی حالت میں کسی قوم کی خواہ وہ کتنی ہی شمار رکھتی ہو لشکر نہیں کہا جاسکتا اور اللہ کا لشکر وہی ہو سکتا ہے جو اللہ کے نام پر منظم ہو وطن پرستی یا قوم پرستی کے نام پر منظم نہ ہوا ہو۔

یہ پہلا قدم تھا جو مسلم لیگ نے صحیح اٹھایا۔ اس کے بعد ایک قدم آگے بڑھانے کی اور ضرورت ہے جس کے بعد کامیابی اور غلبہ کا سہرا آپ کے سر ہو گا۔ خدا کرے آپ کا یہ دوسرا قدم بھی صحیح راستہ پر ہو اور اگر آپ نے قرآن کریم کی ہدایات اور سیدنا رسول کریم



صلی اللہ علیہ وسلم کا اسوہ حسنہ اپنے سامنے رکھا اور اسی کو مشعلِ راہ بنایا تو کوئی وجہ نہیں کہ آپ دوسرے قدم پر غلطی سے دوچار ہوں۔ مسلمانوں کو کسی کے اتباع یا تقلید کی ضرورت نہیں ان کے گھر میں وہ سب دولتیں جمع ہیں جن کو فلاح اور کامیابی میں دخل ہے۔ مگر افسوس ہے کہ مسلمان دوسری قوموں کی تقلید کر کے ترقی کرنا چاہتے ہیں۔ قرآن کریم اور رسول کریم صلی اللہ علیہ وسلم کی تقلید کر کے ترقی کرنا نہیں چاہتے ہیں حالانکہ دوسری قوموں کے ذرائع ترقی سے کفار کو اور کفر ہی کو ترقی ہو سکتی ہے مسلمانوں اور اسلام کو ترقی نہیں ہو سکتی۔ اگر مسلمان مسلمان رہ کر اسلامی ترقی چاہتے ہیں تو ان کو اپنے ماضی کی طرف لوٹنا چاہیے اور قرآن کریم اور اسوہ نبویہ کو مشعلِ راہ بنا چاہیے۔ اس لیے اللہ تعالیٰ فرماتے ہیں **وَ اِنْ جُنَدْنَا لَھُمْ الْغَلْبُوْنَ یَقِیْنَا ہَمَّارَ الشُّکْرِ ہِی ہِمِّشَہْ غَالِبَ رَہْتَا ہِی**۔ یہ اللہ تعالیٰ کا وعدہ ہے اور نہایت مستحکم وعدہ ہے جو کبھی خلاف نہیں ہو سکتا۔ تاریخ شاہد ہے کہ اللہ تعالیٰ کا شکر ہی ہمیشہ غالب رہا ہے وہ کسی سے کبھی مغلوب نہیں ہوا اور کبھی اگر اس کے خلاف ہوا تو اس کا سبب صرف یہی تھا کہ اس شکر کے خدائی ہونے میں کچھ کسر تھی۔

**دوسرا قدم یہ ہے کہ مسلم لیگ اللہ کا شکر بن جائے** | پس مسلم لیگ کو دوسرا قدم اس طرح اٹھانا چاہیے کہ

اس شکر کو جسے اس نے اللہ کے نام پر منظم کیا ہے صحیح معنوں میں اللہ کا شکر بنا دے اس کے بعد یقیناً وہی غالب اور وہی فتح مند ہوگی اور اس کے سرکامیابی کا سہرا ہوگا۔ حضرات آپ نے ترقی کے بہت سے اسباب سنے ہوں گے۔ بہت ذرائع سوچے ہوں گے۔ بہت سے راستے اختیار کئے ہوں گے۔ ذرا اس راستہ کو بھی آزما لیجئے جس کا تجربہ آپ کے اسلاف نے ہزار سال سے زیادہ عرصہ تک کیا ہے اور تاریخ شاہد ہے کہ جب تک



وہ اس راستہ پر قائم رہے ہمیشہ غالب و کامیاب رہے اور جس دن اس راہ سے ہٹے  
اسی وقت سے زوال اور پستی ان کے سامنے آگئی یہاں تک کہ نوبت اس حال کو پہنچ گئی  
جو ہمارے اور آپ کے سامنے ہے۔ تو کیا اب بھی ہم کو اپنے ماضی کی طرف لوٹنے میں کسی  
دوسری حالت کا انتظار ہے۔ لہذا اپنے حال پر رحم کریں اور اس سے زیادہ اپنے کو توجہ مشق  
نہ بنائیے۔

**اللہ کا لشکر کیوں کر بنتا ہے** | اس کے بعد مجھے کہنے دیجئے کہ صحیح معنوں میں  
اللہ کا لشکر کیوں کر بنتا ہے۔ حضرات اس کے

لیے سب سے پہلے اس بات کی ضرورت ہے کہ اس لشکر کا ہر فرد جس طرح زبان سے  
اللہ اکبر کہتا ہے دل میں بھی اللہ تعالیٰ کو سب سے بڑا جانتا ہو۔ اللہ کا بول بالا کرے اور  
اس کو راضی کرنے کے سوا کسی دوسری چیز کا طالب نہ ہو۔ خود پسندی، جاہ پسندی۔ نام اور  
عزت کا طالب نہ ہو نہ کسی عہدہ کا خواہش مند ہو۔ ہر شخص خواہ وہ صدر ہو یا نائب صدر  
قائد ہو یا سائق اپنے کو اللہ کے لشکر کا سپاہی سمجھتا ہو اور جو کام اس کے سپرد کر دیا جائے  
اس پر راضی ہو۔ حضرت خالد بن ولید کو ایک وقت تمام عساکر اسلامیہ کا قائد عظیم بنا دیا  
جاتا ہے تو اس عہدہ کے فرائض بخوبی انجام دیتے ہیں۔ دوسرے وقت اس منصب سے  
معزول کر کے سپاہی بنا دیے جاتے ہیں تو پہلے سے زیادہ اسلام کی خدمت کا حق ادا  
کرتے ہیں۔

**دوسری شرط** | یہ ہے کہ یہ لشکر اَشِدَّاءُ عَلَى الْكُفَّارِ رُحَمَاءُ بَيْنَهُمْ کا  
مصدق ہو۔ آپس میں مہربان ہمدرد ہوں اور کافروں کے  
مقابلہ میں سخت ہوں۔ اس لشکر کا کوئی فرد نہ انگریز پرست ہو نہ ہندو پرست، نہ ہوا پرست

بلکہ سب خدا پرست ہوں۔

صحیح معنی میں اللہ کا لشکر بننے کی تعمیری شرط یہ ہے کہ اس  
**تعمیری شرط** لشکر کی وضع اور شان ایسی ہو جس کو دیکھ کر ہر شخص پہچان لے

کہ یہ اللہ کا لشکر ہے اس کی وضع دشمنانِ حند کی وضع سے ممتاز ہو۔ اس کی شان اللہ  
 کے باغیوں کی شان سے الگ ہو۔ اس کا شان اللہ کے نافرمانوں کے شان سے جدا ہو۔  
**تعمیری شرط کی سیاسی اہمیت** حضرات یہ مسئلہ محض مذہبی نہیں بلکہ سیاسی  
 مسئلہ بھی ہے۔ ہر نظامِ سلطنت میں ہر

شعبہ کے لیے کوئی نہ کوئی خاص نشان (یونیفارم) مقرر ہے۔ ہر سلطنت کا خاص نشان دوسری  
 سلطنت کے نشان سے جدا ہے اور جس قوم نے جب کبھی ترقی کی ہے اس کی کوشش  
 رہی ہے کہ اس کا نشان (یونیفارم) اس کا کلچر اس کا مذہب، اس کی زبان دوسروں سے  
 ممتاز رہے۔ جو قوم اپنے نشان (یونیفارم) کی محافظ نہیں رہی وہ بہت جلد دوسری اقوام  
 میں منجذب ہو کر فنا ہو گئی۔ مجھے اس مسئلہ کی تفصیل کی ضرورت نہیں۔ سیاست دان طبقہ  
 اس سے بخوبی واقف ہے۔ اس معاملہ میں کانگریسی لیڈروں کی فہم و فراست کی داد دینی  
 چاہیے کہ انہوں نے مسلمانوں میں کانگریس کی طرف دعوت دینے اور اس کنٹیکٹ کے کام  
 کے لیے ایسے مبلغ تجویز کیئے ہیں جن کی شکل و صورت بالکل اسلام کے مطابق ہوتی ہے  
 اور نماز کے پابند بھی ہوتے ہیں تو کیا مسلم لیگ جو مسلمانوں کی واحد نمائندہ جماعت ہے اس  
 کی ضرورت محسوس نہیں کرتی کہ اس کے مبلغ بھی وضع اسلامی اور نماز کے پورے پابند ہوں  
 کیونکہ مسلمانوں کا عام طبقہ سیاست کو بعد میں سمجھتا ہے۔ صورت کو پہلے دیکھتا ہے۔ مجھے  
 اس مقام پر آپ سے یہ کہنا ہے کہ اسلام نے اور اسلام کے مکمل اور کامل کرنے والے خدا



نے اسلام کے ہادی سیدنا محمد رسول اللہ صلی اللہ علیہ وسلم نے مسلمانوں کے لیے ایک خاص نشان مقرر کیا ہے جس کی حفاظت اس کے ذمہ ضروری ہے۔ صحیح بخاری میں ہے کہ مشرکین کی مخالفت کرنا ڈاڑھی بڑھاؤ مویں کتر واؤ جس نے مویں نہ ترشوائیں وہ ہم میں سے نہیں، اور اس میں تو کسی مسلمان کو بھی شک و شبہ کی گنجائش نہیں کہ سیدنا رسول اللہ صلی اللہ علیہ وسلم کے چہرہ مبارک پر ڈاڑھی تھی۔ حضور کی ریش مبارک کے متبرک بال تو آج بھی تبرکات نبویہ میں بعض جگہ محفوظ ہیں۔ پس ایک مسلمان کو فطرت اور عقل کے اعتبار سے لازم ہونا چاہیے کہ وہ اپنے آقا اپنے محبوب اپنے ہادی حبیب رنگ ڈھنگ چال چلن سیرت فیشن وغیرہ بنائے اور اپنے آقا اور محبوب کے دشمنوں کے فیشن اور طرز سے پرہیز کرے۔ عقل و فطرت کا ہمیشہ یہی تقاضا رہا ہے۔

**پہلی شرط** اللہ کے شکر کے لیے اس بات کی بھی ضرورت ہے کہ سب کے سب نماز کے پورے پابند ہوں۔ حضرات جنگ آئینی ہو یا غیر آئینی مسلمان کو بجز خدا کے کسی کی امداد کی ضرورت نہیں اور تاریخ شاہد ہے کہ جب تک مسلمانوں کا ہر فرد اللہ کے شکر کا سچا سپاہی بنا رہا مسلمان ہمیشہ غالب رہے کیونکہ خدا کی امداد ان کے ساتھ تھی اور جس کے ساتھ خدا ہو اس کو کسی کی ضرورت نہیں ہوتی اور امداد الہی کی شرط احکام الہی کا اتباع ہے۔ مسلمانوں کی ناکامی کا اصل سبب حب دنیا اور قلت تعلق مع اللہ کے سوا کچھ نہیں ہو سکتا۔

حضرات مسلمان ہمیشہ اقلیت میں رہے۔ ونبوی اسباب و ساز و سامان میں دشمنوں سے ہر زمانہ میں کم رہے مگر تاریخ شاہد ہے کہ باوجود قلت کے وہ ہمیشہ اکثریت پر بھاری رہے اس کی وجہ صرف یہ تھی کہ اللہ کی مدد ان کے ساتھ تھی خدا ان کا تھا وہ خدا

کے تھے۔

حضرات میں آپ کو ترکی یا مصری یا افغانی و ایرانی اسلام کی طرف نہیں بلارہا اس لیے کسی کو ان ممالک کی نظائر پیش کرنے کا کوئی حق نہیں۔ میں تو آپ کو اس ترقی کی طرف بلارہا ہوں جو ساڑھے تیرہ سو برس پہلے مسلمانوں کو نصیب تھی جس نظیر دنیا میں نہیں مل سکتی اور اس کے لیے ترک دنیا کی ضرورت نہیں بلکہ اس کی ضرورت ہے کہ مسلمان دنیا کا غلام نہ ہو اللہ کا غلام ہو۔ جب مسلمان اللہ کا غلام ہو جاتا ہے تو دنیا کی تمام طاقتیں اس کی غلام ہو جاتی ہیں۔ آپ اس راستہ پر چل کر تو دیکھیں انشاء اللہ آپ ہی غالب اور بلند اور کامیاب ہوں گے کیونکہ یہ وہ حربہ ہے جس کا توڑ مخالف کے پاس نہیں وہ آپ کے ہر حربہ کو توڑ سکتا ہے مگر اس کے پاس اس کا کچھ جواب نہیں کہ اطاعتِ خداوندی کے بعد خدا کی مدد آپ کے ساتھ ہوگی اور اس کے ساتھ نہ ہوگی۔

حضرات آپ کو معلوم ہے کہ آپ کا دین جامع اور مکمل ہے۔ اس میں سیاست، عبادت اور معاملات سب داخل ہیں۔ جہاں آپ معاملات میں اقتصادی و تجارتی و صنعتی ترقی کی طرف توجہ فرماتے ہیں۔ سیاسی مسائل میں تجاویز منظور فرماتے ہیں وہاں صرف تجاویز میں نہیں بلکہ عمل میں عبادت کا لحاظ بھی فرمائیے اور اس کے ساتھ ایک ایسی مجلس شوریٰ کو مسلم لیگ میں شامل فرمائے جو خالص دینی مسائل میں آپ کو مشورہ دے سیاسی اقتصادی مسائل میں وہ اور اس کا حلقہ اثر جو بہت وسیع ہے آپ کی منظور شدہ تجاویز پر دل و جان سے عمل کرے گا۔

حضرات یہ ظاہر ہے کہ آپ کو تمام مسلمانوں کی تنظیم کرنی ہے اور بہت زیادہ مسلمانوں کو جن پر اب بھی علماء کا اثر زیادہ ہے۔ جب وہ یہ دیکھیں گے کہ علماء کی مجلس شوریٰ آپ



کے دوش بدوش کام کر رہی ہے۔ آپ کے نظام کے اندر داخل ہے۔ آپ کے اجتماعات میں شامل ہو رہی ہے وہ آپ کی تجاویز پر عمل پیرا ہے اور آپ اس کے مذہبی مشوروں پر عمل ہیں تو اس سے عوام و خواص میں وہ عدیم النظیر اتحاد پیدا ہوگا جس کی مثال ہندوستان میں صدیوں سے ناپید ہے اور مسلم لیگ ایک ایسی حقیقی طاقت و تنظیم حاصل کرے گی جو ہم میں سے ہر مسلمان کا دلی مقصد ہے۔

اس کے ساتھ مجھے امید ہے کہ آپ عمل کے درجہ میں مندرجہ ذیل امور کا بھی خاص لحاظ فرمائیں گے۔ میرا خیال ہے کہ جس قدر جلد خواص ان امور پر عمل کریں گے۔ اسی قدر عوام میں اس تحریک کو زیادہ مقبولیت حاصل ہوگی۔

۱۔ ہر مسلمان ممبر کلمہ اسلام کو یاد کرے اور دوسروں کو یاد کرائے۔ ۲۔ ہر مسلمان ممبر خود بھی نماز پڑھے اور دوسروں کو نمازی بنانا اپنے ذمہ ضروری سمجھے۔ ۳۔ جماعت کی پابندی کی جائے تاکہ مساجد بھی آباد ہوں اور ممبران لیگ کو عاتقہ المسلمین سے ارتباط ہو۔ ۴۔ جن مسلمانوں پر زکوٰۃ فرض ہے ان کو ادائے زکوٰۃ کی ترغیب دی جائے جس سے غربا کو لیگ کے ساتھ ہمدردی بھی ہوگی اور ان کا افلاس بھی کم ہوگا۔ ۵۔ ہر مسلمان ممبر رمضان کی پابندی کرے۔ اگر مسلم لیگ نے ان معروضات پر توجہ کی اور ان کو اپنے مقاصد میں داخل کر لیا اور کسی سب کمیٹی کے حوالہ کر کے معاملہ کو التوا میں نہ ڈالا جیسا کہ آج کل کی سیاست کا اصول ہے بلکہ جلد از جلد اس پر عمل شروع کر دیا تو آپ خود کھلی آنکھوں دیکھ لیں گے کہ لیگ کو چار چاند لگ جائیں گے اور اس کو دن دونی رات چوگنی ترقی ہوگی۔ اس کے بعد میں آپ کی توجہ ایک خطرہ کی جانب مبذول کرانا چاہتا ہوں۔ وہ مسلمان عورتوں کے ازداد کا خطرہ ہے جو بعض مقامات پر سونمان روح بنا ہوا ہے۔ بعض عورتیں جب اپنے شوہروں کا ظلم و جور



یا ان کے مفقود الجُز ہو جاتے یا شوہر کے نامزد یا مجنوں ہونے کی وجہ سے عاجز اور پریشان ہو جاتی ہیں اور عقد نکاح سے نکلنے کا کوئی راستہ نظر نہیں آتا کیونکہ ہندوستان میں دارالافتاء موجود نہیں ہے جو ان مشکلات کا صحیح حل تھا تو وہ اسلام سے مرتد ہو کر کسی دوسرے مذہب میں چلی جاتی ہیں۔ اس خطرہ کے انسداد کے لیے اسمبلی میں ایک بل پیش کیا گیا تھا جو خلع بل یا کاظمی بل کے نام سے موسوم ہے جس میں ایک دفعہ یہ رکھی گئی تھی کہ مسلمان عورت کے مقدمات نکاح و طلاق وغیرہ کے لیے حاکم مسلم کی عدالت مخصوص کی جائے کیونکہ حاکم غیر مسلم کا فیصلہ اس باب میں لغو اور کالعدم ہے۔ مگر اس سے نہ طلاق واقع ہو سکتی ہے اور نہ نکاح فسخ ہو سکتا ہے۔ ایک دفعہ یہ تھی کہ مسلمان شادی شدہ عورت مرتد ہو جائے تو وہ بدستور اپنے شوہر کے نکاح میں رہے گی اگرچہ اس کے ساتھ مباشرت جائز نہ ہوگی مگر نکاح فسخ نہ ہوگا کیونکہ ازداد کسی شبہ کی وجہ سے نہیں ہوتا بلکہ اس کو محض فسخ نکاح کا آلہ بنایا جاتا ہے ہمیں امید تھی کہ کانگریسی حکومت جو قومی حکومت ہونے کی دعوت دے رہی ہے۔ مسلمانوں کی مشکلات کا احساس کر کے اس بل کو کامیاب بنائے گی مگر ہاتھی کے دانت کھانے کے اور دکھانے کے اور اسمبلی کی سلیکٹ کمیٹی کے ہاتھوں اس بل کا جو حشر ہوا وہ اخبارین طبقہ سے مخفی نہیں کہ وہی دفعات جو اس بل کی جان تھیں اس میں سے خارج کر دی گئیں جس کے بعد یہ بل مسلمانوں کے لیے بچائے مفید ہونے کے مضر ہو جائے گا۔ مسلم لیگ کو سلیکٹ کمیٹی کے اس فیصلہ کے خلاف قوت سے آواز بلند کرنا چاہیے خاموش نہیں رہنا چاہیے اور جب تک یہ بل کامیاب نہ ہو برابر کوشش میں لگا رہنا چاہیے۔ مسلم لیگ کو قوت اور تیزی کے ساتھ عمل کی طرف قدم بڑھانا چاہیے محض سکیموں اور تجاویز پر اکتفا نہ کرنا چاہیے۔ بس یہی کامیابی کا راز ہے بشرطیکہ عمل شریعت کے موافق اور نیت خالص اللہ کے واسطے



ہو۔ اب میں دعا پر اس پیام کو مستحکم کرتا ہوں کہ اللہ تعالیٰ ہم کو اور آپ سب مسلمانوں کو اپنے  
 دین کی خدمت کا جذبہ عطا فرمائیں۔ ہماری نیتوں میں خلوص اور عمل میں برکت اور تداویر میں  
 کامیابی عطا ہو۔ (۱)

## قائدِ عظیم محمد علی جناح مولانا تھانوی کی نظر میں

تحریکِ پاکستان کے دوران میں علماء حضرات کی ایک کثیر تعداد پاکستان کے مخالفت  
 کیسپ میں جا بیٹھی تھی اس کیسپ میں جہاں کچھ عالم ایسے تھے جن کا موقف خلوص پر مبنی  
 تھا وہاں کچھ نام نہاد علماء ایسے بھی تھے جو دینی علم میں صفا اور سیاست کی الجھت سے نا آشنا  
 مسلم لیگ کی قیادت پر شرعی اعتراض کرنے میں پیش پیش تھے اور قائدِ عظیم کو کافرِ عظیم تک  
 کہنے سے بھی گریز نہیں کرتے تھے۔

یہ عجیب حسن اتفاق ہے کہ علماء کی ایک جماعت نہ صرف تحریکِ پاکستان کی دل و  
 جان سے حامی بلکہ قائدِ عظیم کے بارے میں نہایت اعلیٰ خیالات رکھتی تھی۔ مولانا تھانوی  
 اس جماعت کی قیادت کر رہے تھے۔ قائدِ عظیم محمد علی جناح اور مولانا تھانوی کے درمیان  
 باقاعدہ خط و کتابت کا سلسلہ جاری تھا جیسا کہ مولانا تھانوی کے مندرجہ ذیل ملفوظ سے ظاہر  
 ہے۔ اس ملفوظ سے یہ حقیقت بھی ظاہر ہوتی ہے کہ مولانا تھانوی قائدِ عظیم کے بارے میں  
 نہایت عمدہ رائے رکھتے تھے۔ ۱۵ ستمبر ۱۹۳۸ء کو مولانا تھانوی نے ایک مجلس میں دورانِ گفتگو  
 فرمایا ”جس زمانہ میں مسلم لیگ اور کانگریس میں مفاہمت کی گفتگو ہو رہی تھی۔ میں نے ایک

۱۔ ”خطابِ مسلم لیگ“ (بھارت الیکٹرک پریس سہارن پور، ۱۳۵۷) ماہنامہ طلوعِ اسلام (دہلی)

خط مسلم لیگ کے صدر جناح صاحب کو اس مضمون کا لکھنا کہ مفاہمت میں چوز کہ مسلمانوں کے امور دینیہ کی حفاظت نہایت اہم اور ضروری ہے آپ شرعی مسائل میں اپنی رائے کو دخل نہ کریں بلکہ محققین سے پوچھ لیا کیجئے۔ اس پر انہوں نے نہایت شرافت سے جواب دیا اور اطمینان دلایا کہ آپ کی ہدایت کے مطابق عمل کیا جائے گا۔<sup>(۱)</sup>

ایک خط قائد اعظم کی طرف سے لکھا گیا جس میں آپ نے تحریر فرمایا کہ "مجھ کو منظر الدین نیر نواب زادہ لیاقت علی خاں صاحب سے گفتگو کرنے کا موقع ملا اور میں یہ معلوم کر کے بہت خوش ہوا ہوں کہ آپ کو آل انڈیا مسلم لیگ کے مقصد اور پروگرام سے پوری ہمدردی ہے مجھ کو آپ کا خط ملا لیکن موجودہ متعدد مشاغل اور عدم حاضری بمبئی کے سبب آپ کو اس سے قبل جواب نہ دے سکا۔ چند نکات جو میرے سامنے پیش کئے گئے ہیں میں نے ان کو بغور تحریر کر لیا ہے اور میں آپ کو یقین دلانا ہوں کہ میں ان کے متعلق آپ سے ضرور مشورہ کروں گا۔ جب وقت آئے گا۔ آپ کی مہربانی۔"<sup>(۲)</sup>

خوش قسمتی سے اسلام آباد میں محفوظ قائد اعظم کے کاغذات میں مولانا تھانوی کا ایک اور خط بنام قائد اعظم دستیاب ہوا ہے۔ یہ خط ۱۹۲۰ء میں لکھا گیا۔ مولانا تھانوی کے دل میں قائد اعظم محمد علی جناح کے لیے جس قدر عزت اور احترام موجود تھا۔ اس خط کا ایک ایک لفظ اور سطر اس کی نشاندہی کر رہا ہے کہ ہندوستان کا ایک جید عالم دین قائد اعظم کے الطاف نامہ آنے کو فخر سمجھ رہا ہے۔ خط کا متن ملاحظہ ہو۔

مکرمی و محترمی دام مجدکم السلام علیکم ورحمۃ اللہ۔ الطاف نامہ نے مسرور و ممنون اور غایت درجہ

۱۔ افادات اشرفیہ در مسائل سیاسیہ ص ۹۶

۲۔ مفتی محمد شفیع مجالس حکیم الامت (دارالاشاعت کراچی ۱۹۷۲ء) ص ۲۸۷



مطمئن فرمایا۔ دل سے دعا کی کہ اللہ تعالیٰ آپ کو دین اسلام کی قوت کا ذریعہ بنا دیں۔ میں  
 بکثرت دعا میں مشغول رہتا ہوں اللہ تعالیٰ قبول فرمائے۔ واقعی جیسا کہ آپ نے تحریر  
 فرمایا ہے آپ کے بہت سے مشاغل ہیں اور بہت اہم ہیں اور میں ایک منٹ کے  
 لیے بھی گوارا نہیں کرتا کہ ان میں کسی درجے کا بھی عرج ہو۔ اس بنا پر بلا تکلف عرض کرتا  
 ہوں کہ میری معروضات کے جواب دینے کا اہتمام نہ فرمایا جاتے۔ میں انتظار نہ کروں گا  
 صرف اس کی اجازت دینا کافی ہو گا کہ کسی وقت کوئی مفید بات میرے ذہن میں آئے  
 تو اس کو عرض کر دیا کروں اور وہ آپ کے پیش نظر رہے۔ البتہ اگر میرے لائق کوئی خدمت  
 یا مشورہ کی غرض سے کوئی استفسار ابتدا میں ذہن عالی میں آوے تو اللطاف نامہ آنے کو فخر  
 سمجھوں گا" (۱)

مولانا تھانوی نے ایک مرتبہ مجلس میں فرمایا "میں خواب بہت کم دیکھتا ہوں مگر جب  
 دیکھتا ہوں تو اکثر صحیح ہوتا ہے۔ میں نے خواب دیکھا گیا میدان حشر قائم ہے۔ اور کچھ حضرات  
 کرسیوں پر بیٹھے ہیں۔ یہ علماء و صلحاء کا گروہ تھا۔ میں نے دیکھا تو مسٹر جناح بھی ایک عبا  
 پہنے اس گروہ میں کرسی پر بیٹھے ہیں۔ میرے دل میں یہ خیال آیا کہ مسٹر جناح اس گروہ میں  
 کس طرح شامل ہو گئے ہیں تو معاً ایک بزرگ نے جواب دیا کہ مسٹر جناح آج کل مسلمانوں اور  
 اسلام کی بہت خدمت کر رہے ہیں اس لیے ان کو یہ اعزاز بخشا گیا ہے۔" یہ خواب کلکتہ  
 کے اخبار عصر جدید میں بھی شائع ہوا تھا۔

مولانا تھانوی قائد اعظم محمد علی جناح کو پکارا سخ مسلمان اور اسلام کا خادم سمجھتے تھے اس  
 کی تائید مولانا ظفر علی خان نے اپنی ایک نظم بڑا مولوی میں مندرجہ ذیل الفاظ میں کی ہے۔

اس نظم میں ان علماء پر طنز کی گئی جو متحدہ قومیت کے حامی تھے اور قائد اعظم کے مذہبی رجحانات کے بارے میں غلط فہمی کا شکار تھے۔<sup>(۱)</sup>

وطن جس کی رو سے ہے بنیاد ملت میں اس کی شرع کی کرنا پیڑی ہوں  
 سکھاتا ہے جو ناچنا اور گانا میں اس مدرسہ کا بڑا مولوی ہوں  
 مجھے لیگ سے اس لیے دشمنی ہے وہ عبدالنصاری میں عبدالقوی ہیں

سمجھ لوں میں جینا کو کیونکر مسلمان

کوئی میں بھی اشرف علی تھانوی ہوں

## علیحدہ مملکت کا تصور اور آرزو

مولانا تھانوی مسلمانوں کے لیے ایک علیحدہ وطن کے قیام کے خواہش مند تھے اور اسی لیے بارہا اپنے ملفوظات میں اپنی اس خواہش کا اظہار فرماتے رہے۔ آپ کے ملفوظات کے مطالبہ سے یہ بات ظاہر ہوتی ہے کہ آپ کے نزدیک مسلمانوں کے لیے ایک علیحدہ وطن کا قیام ان کے تمدن، مذہب اور رسوم و رواج کے تحفظ کے لیے کس قدر ضروری تھا۔ اس کے لیے آپ نے بارہا مسلمانوں کا مرکز کے الفاظ استعمال کیے ہیں۔ مولانا عبدالماجد دریا آبادی کے خیال میں علیحدہ مملکت کا تصور سب سے پہلے حضرت تھانوی کے یہاں ہی سنا گیا۔ آپ نے اس سلسلے میں تحریر فرمایا کہ "یاد کر لیجئے کہ ۱۹۲۸ء کا زمانہ تھا اور ایک مخاطب روزنامہ ہمدرد کا ڈائریکٹر تھا۔ صبح اور دوپہر کی طویل صحبت میں سیاسی پہلوؤں پر گفتگو آجانا ناگزیر سا تھا۔ گفتگو ہوئی حضرت نے اتنی معقولیت سے گفتگو کی



کہ ساری بدگمانیاں فور ہو گئیں۔ پاکستان کا تختہ پلٹنا اور اسلامی ریاست کا خیال یہ سب آوازیں بہت بعد کی ہیں۔ پہلے پہل اس قسم کی آوازیں یہی کانوں میں بڑی تھیں "مولانا تھانوی نے اپنی ایک مجلس میں دوران گفتگو فرمایا "جو اصل چیز ہے کہ مسلمانوں میں دین پیدا ہو۔ ان کی قوت ایک مرکز پر جمع ہو ان کا کوئی امیر ہو اس کا کہیں نام و نشان نہیں۔ میں یہ عرض کرتا ہوں کہ اگر مسلمان مضبوطی کے ساتھ اپنے دین کے پابند ہو جائیں اور اپنی قوت کو ایک مرکز پر جمع کر لیں اور جس کو اپنا خیر خواہ سمجھیں اس کو اپنا امیر بنالیں اور اس کے مشورے پر عمل کریں تو پھر ان کو کسی کی شرکت کی ضرورت نہ ہو نہ ان کو کسی سے خوف کی کوئی ضرورت ہوگی۔" (۳)

۱۹۴۸ء میں ایک انتخاب کے سلسلے میں مسلم لیگ نے تھانہ بھون میں جلسہ منعقد کیا۔ اس جلسے کی انعقاد کی اجازت خود مولانا تھانوی نے مرحمت فرمائی تھی۔ اسی جلسہ میں مولانا کے ایک خادم خاص حافظ جلیل احمد شردانی نے بھی شرکت کی۔ جلسہ کے اختتام پر حافظ صاحب نے مولانا تھانوی کو جلسہ کی کارروائی سے آگاہ کیا۔ حافظ جلیل احمد نے لکھا "پس احقر مبارک بیان سن کر اور کثیر الاجتماع جلسہ سے فارغ ہو کر خانقاہ میں حاضر ہوا تو دوپہر کا وقت تھا۔ دیکھا کہ حضرت مرشدی حکیم الامت مددوری میں رونق افروز ہیں۔ اسحقر نے اس جلسہ کا حال بیان کیا اور اس دوران مجھ پر گریہ طاری ہو گیا۔ مسلمانوں کی موجودہ حالت دیکھ کر حضرت نے ایک تقریر فرمائی۔ اس تقریر کے دوران میں حضرت نے یہ بھی فرمایا کہ فلاں صاحب اس زمانے میں میرے پاس وہ مضمون لکھ کر لائے جو اس جلسہ میں میری



طرف سے پڑھا گیا تو اس مضمون کے اندر لکھا کہ جب لوگوں کو ناز کی ترغیب دی جاتی ہے تو وہ جواب میں یوں کہتے ہیں کہ خالی ناز رونے سے کیا ہوتا ہے۔ یہ لوگ یورپ کے ملاحد کے مقلد ہیں۔ مسلمانوں کا غلبہ دونوں ہی چیزوں پر موقوف ہے۔ میری یہ ریلے آج سے نہیں بلکہ ہمیشہ سے ہے۔

اس کے بعد مجھ سے دریافت کیا کہ مسلمانوں کو قتال کی اجازت ہجرت کے بعد ہوئی اس کی کیا وجہ ہے۔ قتال کی اس قدر ضرورت تھی مگر جب تک ہجرت نہ ہوئی اس وقت تک اجازت نہ ملی تھی۔ احقر نے بیان کیا کہ مسلمانوں کے پاس ہتھیار نہ تھا اور سامان نہ تھا ارشاد فرمایا "اجی ہتھیار تو خود مقابل سے لیے جاتے ہیں۔ میرے نزدیک اس کی وجہ یہ تھی کہ مسلمانوں کا مکہ میں مرکز کوئی نہ تھا اور جہاد کے لیے مرکز ضروری ہے۔ ہجرت کے بعد جب مسلمانوں کو مرکز حاصل ہو گیا تب اس کی اجازت ہوئی۔ اب اس وقت بھی مسلمانوں کے لیے دشواری یہ ہے کہ مسلمانوں کا کوئی مرکز نہیں لہذا سخت ضرورت ہے کہ مسلمانوں کا کوئی مرکز قائم ہو۔ دوسری چیز یہ ہے کہ ان کے اندر کوئی امیر المؤمنین ہو جو زمین صفات کھتا ہو ایک تو دین دوسرے سیاست تیسرے ان کے اندر ہمت بھی ہو۔" (۱)

۱۵ ستمبر ۱۹۳۸ء کو ایک مجلس میں فرمایا "معلوم نہیں ان تحریکات کا انجام کیا ہوگا مگر مجھ کو ابھی امید ہے کہ انشاء اللہ خیر عظیم کا ظہور ہونے والا ہے۔ میں ابھی تک مایوس نہیں۔ اللہ تعالیٰ نے قرآن کریم میں جنات کا اس وقت کا مقولہ جب کہ وہ ارشیا طین آسمان پر جاتے تھے تو تارے ٹوٹ ٹوٹ کر گرتے تھے۔ نقل فرمایا ہے وانا لستدری اشراریدین فی الارض ام اراد بھور بھور شد یعنی ہم نہیں جانتے کہ اس نئے نظام سے کیا



ظہور پذیر ہوگا۔ اس سے اہل زمین کو ضرر پہنچے گا یا اللہ تعالیٰ ان کو نفع پہنچانا چاہتے ہیں  
بالکل اسی طرح ان تحریکات میں دونوں احتمالات ہیں کہ جنات کا یہ مقولہ محل خیر میں تردد  
کا تھا اور میرا عمل شر میں تردد کا تھا مگر میرا خیال وہی ہے جو میں اس سے پہلے بیان کر چکا  
ہوں۔ میری دلی تمنا اور دلی دعا ہے کہ اللہ تعالیٰ حکومت عارہ مسلمہ قائم فرارے اور میں  
اس کو اپنی آنکھوں سے دیکھوں۔ (۱)

## آرمی بل

۱۹۱۲ء میں دوسری جنگِ عظیم کے بادل مطلع سیاست پر منڈلانا شروع ہو گئے  
تھے۔ ہٹلر کی بڑھتی ہوئی جارحانہ کارروائی نے تمام دنیا کو پریشان و سراسیمہ کر دیا تھا چنانچہ  
حکومت ہند کو بھی یہ خطرہ لاحق ہوا کہ اگر یورپ میں جنگ چھڑ گئی تو ہندوستان میں فوجی  
بھرتی کا کام وسیع پیمانے پر کرنا پڑے گا۔ ہندوستان میں فوجی بھرتی کا سب سے بڑا مرکز  
پنجاب تھا جہاں انگریزوں نے بڑے بڑے زمینداروں اور جاگیرداروں کا تانا بان رکھا تھا  
تاکہ ان کی رسالت سے نوجوان ملتے رہیں اور ہندوستان میں برطانوی حکومت کو کوئی خطرہ  
لاحق نہ ہو۔ پنجاب کے وزیر اعظم سر سکندر حیات نے ان محذو ش حالات میں حکومت ہند  
کو ایک تحریک پیش کی کہ فوجی بھرتی کی مخالفت کرنے والوں کو سزا دی جائے تاکہ برطانوی  
حکومت کو فوج مہیا کرنے کے راستے میں کوئی رکاوٹ نہ ہو۔ چنانچہ حکومت ہند نے ۱۵ اگست  
۱۹۱۲ء کو مرکزی اسمبلی میں فوجی بھرتی کا تانوں بنانے کی غرض سے ایک بل پیش کیا۔

ادھر آل انڈیا مسلم لیگ نے اس بل کی حمایت کرنے کا فیصلہ کیا اور مسلم لیگ پارلیمانی

پارٹی کی طرف سے میر غلام بھیک نیرنگ، مولانا شوکت علی، مولانا طہر علی خاں اور قائد اعظم  
محمد علی جناح نے اس بل کی حمایت میں تقاریر کیں۔ اس کے برعکس کانگریس نے اس بل کی  
مخالفت کی۔ بل پر تقریر کرتے ہوئے بھولا بھالی ڈیسائی نے بل کی حمایت کرنے والوں کو  
”غدار“ قرار دیا۔<sup>(۱)</sup>

لیکن کانگریس کا اصل مقصد یہ نہیں تھا کہ وہ ہندوستانیوں کو جنگ میں جھونکنے کی  
مخالفت کر رہی تھی بلکہ اس کی اس کارروائی کے پیچھے یہ مصلحت کارفرما تھی کہ فوج میں  
مسلمانوں کا تناسب کم کیا جاسکے۔ اس کا ثبوت اس بات سے مل جاتا ہے کہ جس زمانہ میں  
ہندوستان میں آرمی بل پر بحث و تجویز کا سلسلہ جاری تھا اس زمانہ میں برطانوی حکومت  
نے ہندوستانی فوج کی از سر نو تنظیم کے سلسلے میں ایک رپورٹ تیار کرنے کی غرض سے  
ایک کمیٹی قائم کی۔ یہ کمیٹی نومبر ۱۹۳۰ء میں بمبئی پہنچی۔ اگرچہ مسلم لیگ اور کانگریس دونوں  
نے اس کمیٹی کے بائیکاٹ کا فیصلہ کیا مگر اس کمیٹی کے صدر جی بی بی پیٹھے تو گورنر بمبئی  
نے انہیں مطلع کیا کہ صوبے کے دو وزیر آپ سے ملنا چاہتے ہیں۔ چنانچہ دونوں وزیر  
دلی جی کھیر اور کے ایم غنشی (لارڈ چٹھیاڈ سے ملے اور ان سے گلہ کیا کہ یہ کیا انداز ہے کہ  
آپ ہندوستانی فوج میں مسلمانوں کو اتنی کثرت سے بھرتی کر رہے ہیں کیا ہندو مر گئے ہیں۔<sup>(۲)</sup>  
کانگریس چاہتی تھی کہ فوج میں نہ صرف مسلمانوں کا تناسب کم کیا جائے بلکہ ہندو درل کو زیادہ  
سے زیادہ عہدے اور مناصب ملیں۔ لیکن وہ اپنے اصلی ارادوں کو ظاہر کرنا نہیں چاہتی تھی  
اس امر کی طرف اشارہ کرتے ہوئے قائد اعظم محمد علی جناح نے فرمایا کہ ”میں یہ بتانا چاہتا ہوں کہ

۱۔ ہماری قومی جدوجہد ۱۹۳۸ء ص ۴۶-۴۷

۲۔ ہماری قومی جدوجہد ۱۹۳۸ء ص ۴۹



اس بل کا تعلق قطعاً فرقہ دارانہ مسئلہ سے نہیں اور نہ اس بحث میں فرقہ پرستی کا شائبہ داخل کرنا چاہتا ہوں۔ تاہم میں کانگریس ممبروں کی تقریروں کا اس نکتہ نظر سے تجزیہ کر دوں تو معلوم ہوتا ہے کہ انہوں نے خاص طور پر مسلمانوں کو اپنے جوش بیان کا ہدف بنایا ہے۔ کہہیں تو انہوں نے مسلمانوں کے جذبات سے اپیل کی ہے کہ ہمیں انہیں ڈرانے و دھمکانے اور طعن و تشنیع سے مرعوب کرنے کی کوشش کی ہے اور کہیں مسلم لیگ کے ممبروں کو ڈرانے کی بجائے چوں کہ مسلم لیگ اس بل کی حمایت کر رہی تھی اس لیے بڑے شدید سے یہ پراپیگنڈہ کیا گیا کہ چونکہ مسلم لیگ انگریزوں کی حامی اور ہندوستان میں ان کے مستقل قیام کی خواہش مند ہے اس لیے وہ آرمی بل کی حمایت کر رہی ہے۔ کانگریس کا موثر پراپیگنڈہ مولا انہاروی تک بھی پہنچا۔ چنانچہ آپ نے اصل صورت حال سے آگاہی کی خاطر قائد اعظم کے پاس مولا انہاروی علی قانری، مولانا مفتی محمد شفیع اور مولانا ظفر احمد عثمانی پر مشتمل ایک وفد بھیجا اس وفد نے قائد اعظم سے ملاقات کی اور اس سلسلے میں مسلم لیگ کے موقف کی صحت سے آگاہی چاہی مولانا ظفر احمد عثمانی نے راقم کو اس ملاقات کے متعلق لکھا کہ ”آرمی بل کی کانگریس نے مخالفت اور مسلم لیگ نے موافقت کی تو اس پر بہت سے دست لگتی تھی کہ مسلم لیگ سرکار پرست جماعت ہے۔ حضرت حکیم الامت نے اس کی تھقی کے لیے ایک وفد بھیجا۔ ہم نے قائد اعظم سے پوچھا کہ آپ اس بل کی حمایت کیوں کریں گے میں قائد اعظم کا جواب تھا کہ کانگریس بھی آرمی بل کی مخالفت نہیں کر رہی ہے بلکہ وہ غیر شرط لگاری ہے کہ فوج میں آبادی کے تناسب سے بھرتی کی جائے کیونکہ اس وقت سائٹ فی صد مسلمان فوج میں ہیں اگر آبادی کے تناسب سے بھرتی کی جاتی تو مسلمانوں کی تعداد کمپیس فی صد رہ جاتی۔ انگریزوں نے کہا کہ اس وقت جو صورت حال ہے اس کو بدنامی کا شکل ہے۔ اس پر ہندو لیڈر ڈاکٹر موہنجے نے کہا تھا کہ ہمارے عسکری کالج میں ایک نوجوان تعمیر پائیس



ایک سال میں آپ کو ایک لاکھ تریسٹیاقتہ فوج مل جائے گی۔ انگریزوں نے کہا کہ میں اس وقت ضرورت ہے خطرہ سر پر ہے۔ انھارڈ شریہ۔ قائد اعظم نے فرمایا کہ انقلاب آنے والا ہے۔ ہندوستانی فوج میں مسلمانوں کی تعداد کم ہوتی تو مسلمانوں کا قتل عام ہو جائے گا۔ اس لیے ضرورت ہے کہ فوج میں مسلمانوں کی جو اکثریت قائم ہے وہ قائم رہے۔ اس لیے اس نے آدی بل کی حمایت اس شرط پر کی تھی کہ مسلمان فوج کو مسلمانوں کے مقابلے میں بھجھا جائے جس کو حکومت نے منظور کر لیا اور فوج میں مسلمانوں کا جو تناسب تھا اس کو بھی بدستور قائم رکھنے کا حکومت نے وعدہ کیا۔ اس وجہ سے میں نے اس بل کی حمایت کی۔ میں چاہتا ہوں کہ مسلمان فوج میں زیادہ سے زیادہ ہوں اور ان کو توپ بندوں چلانا آجائے۔

قائد اعظم کے اس بیان سے دند مظہر ہو گیا۔ بعد میں تھانہ بھون واپس پہنچ کر شب مہراں دندنے مولانا بھٹو کی کہ اصل صورت حال سے انکاہ کیا تو آپ نے فرمایا کہ اب معرم ہوا کہ جناح صاحب نے اس بل کی موافقت انگریزوں کی ہمدردی میں نہیں بلکہ مسلمانوں کی ہمدردی میں کی تھی۔ ۱۱

## مسلم لیگ کی حمایت کرنے پر قتل کی دھمکی

مولانا تھانوی نے جب آل انڈیا مسلم لیگ کی مشروط حمایت شروع کی تو مخالفت گورنمنٹ میں اس کا شدید رد عمل ہوا۔ روزنامہ الامان کے ایڈیٹر مولانا مظہر الدین پہلے ہی قتل کئے باچکے تھے۔ اس سلسلے میں مولانا تھانوی کو بھی ایک سا دھمکی آمیز خط لکھا گیا



جس میں کہا گیا کہ آپ نے مسلم لیگ کی حمایت جاری رکھی تو آپ کو قتل کر دیا جائے گا یہ گناہ خط ۱۳ اپریل ۱۹۲۹ء کو لکھا گیا۔ اس کے لفافے پر مٹونا تھوچھون صنلع اعظم گڑھ کی مہر تھی اور تھکانہ بھون کے ڈاک خانہ کی ۱۵ اپریل کی مہر لگی ہوئی تھی۔ اس تہدید میں لکھا گیا کہ ”مولوی اشرف علی تھانوی یہ بات ہمارے لیے بہت تشویش اور شرم کی ہے کہ کانگریس، جمعیتہ العلماء ہند، احرار اور مومن کانفرنس کی تمام کوششوں کے باوجود مسلم لیگ کا فتنہ تمام ملک میں پھیلتا جا رہا ہے اور آپ نے علماء کے خلاف مسلم لیگ کے موافق فتویٰ دیا ہے جس کا بہت اثر ہوا ہے۔ اب ہماری پارٹی مسلم لیگ کے بددین مولویوں کو مزا چکھانے کے لیے میدان میں آگئی ہے۔ اس لیے آپ کو بھی تاکیدی نوٹس دیا جاتا ہے کہ آپ ایک ماہ کے اندر اندر اپنا فتویٰ واپس لے لیں اور حضرت امیر الہند مولانا حسین احمد مدنی کا مسکاہ قبول کر لو اور کانگریس کی حمایت سے روکنا یقین اور پورا یقین رکھو کہ تم کو بھی مولانا مظہر الدین الامان واسے کی طرح تمہاری خانقاہ میں زبح کر دیا جائے گا۔ یہ قسمیہ اور ایمانا اطلاع بھیجی جاتی ہے۔ ایک ماہ کی مدت غنیمت جاننا۔ ایک ماہ تمہارے بیان کی انتظاری کر کے ہمارا آدمی روانہ ہو جائے گا جو پستول اور چھری سے تم کو تمہارے گائے پھر مردو جینا (جناب) اور بدعتی مولوی بدایونی کی باری ہوگی۔ یہ جھٹی کوئی دھمکی نہیں ہے فقط کانگریس زندہ باد جمعیتہ العلماء ہند زندہ باد“ (۱)

## قیامِ پاکستان کی پیشین گوئی

مولانا تھانوی نے نہ صرف مسلم لیگ کی تائید میں فتویٰ جاری کیے اور اپنے مریدوں

اور اسباب کو مسلم لیگ کی عملی ادارہ کی تلقین کی بلکہ ۱۹۳۸ء میں اپنے برادرِ نسبتی سعید احمد عثمانی سے قیام پاکستان کے متعلق پیشگوئی بھی فرمادی تھی۔ سعید احمد عثمانی نے راقم کو اس واقعہ کی تفصیلات بیان کرتے ہوئے لکھا "حکیم الامت مجھ سے باپ کی طرح شفقت فرماتے تعلیم کے سلسلے میں کم و بیش میرا ان کا ساتھ ایک ہی گھر میں بارہ تیرہ سال رہا اور بعض باتیں جو حضرت سے دوسرے لوگ نہیں کہہ سکتے تھے میں گستاخ کہہ دیتا اور مرحوم بہت تحمل سے ان کے خُسن و قبح پر غور کر کے مانتے یا رد کر دیتے تھے۔ جس واقعہ کی آپ کو جستجو ہے وہ یوں ہے کہ چند اعزاء، مجھ سے مولانا ظفر احمد عثمانی کے مکان پر سیاسیات پر گفتگو کر رہے تھے۔ میں نے دورانِ گفتگو میں کہا کہ جب تک غدارِ عمار کو ختم نہ کیا جائے گا کامیابی مشکل ہے۔ اس پر علی ساجد صاحب نے فرمایا کہ آپ تو انارکسٹ ہیں۔ غرض ہماری گفتگو ہماری ہمشیرہ صاحبہ سے سُنی۔ ظاہر ہے بھائی کی طرف سے ان کو پریشانی ہوئی۔ ان دنوں میری سہارنپور کانگریس سے بہت چلی ہوئی تھی۔ میں ڈسٹرکٹ بورڈ سہارنپور میں ملازم تھا۔ کانگریسی میرے سخت خلاف تھے اور اس زمانہ میں مجھ کو معطل کیا ہوا تھا۔ ہمشیرہ صاحبہ نے میری تمام گفتگو حضرت سے بیان کر دی۔ اس رات تقریباً ڈھائی تین بجے حضرت نے مجھ کو بیدار کیا اور فرمایا کہ کیا تم اس گاڑی سے جاؤ گے جو ساڑھے تین بجے جاتی ہے۔ میں نے اثبات میں جواب دیا۔ فرمایا ضروریات سے فارغ ہو کر مجھ سے مل لینا ضروری بات کرنی ہے۔ میں سخت پریشان ہوا کہ کیا بات ہوگی جلدی سے فارغ ہو کر آپ کی خدمت میں حاضر ہوا۔ آپ چوکی پر قبضہ رو ہو کر اپنے اوراد میں مشغول تھے۔ مجھ کو دیکھ کر اپنے پاس بٹھایا اور فرمایا "مجھے تمہارے خیالات کا علم ہوا گھبرانے کی کوئی بات نہیں مجھے بہت سے مجذوبوں نے بتلایا ہے کہ اسلامی سلطنت ۱۹۴۰ء میں قائم ہو جائے گی۔ (۱)



## آل انڈیا مسلم لیگ کے اجلاس میں شرکت کی دعوت

آل انڈیا مسلم لیگ کا اجلاس ۲۳ اپریل ۱۹۶۳ء کو دہلی میں منعقد ہوا۔ مسلم لیگ کی طرف سے مولانا تھانوی کو اس اجلاس میں شرکت کی دعوت دی گئی۔ دعوت نامے میں آپ سے استدعا کی گئی کہ آپ اس موقع پر تشریف لاکر اپنے ارشادات سے مجلس کو ہدایت فرمائیں تو بہتر ہے لیکن اگر حضور تشریف نہ لاسکیں تو اپنے نمائندہ کو بھیج کر مشکور فرمائیں اور دعا فرمائیں کہ اللہ تعالیٰ اس اجتماع کے رعب سے غیر مسلموں کے دلوں کو مسحور کر دے اور ہمارا مطالبہ پاکستان منوار سے تاکہ اسلامی سلطنت قائم ہو سکے۔ (۱)

مولانا تھانوی اس زمانہ میں سخت بیمار تھے اس لیے آپ نے شرکت سے معذوری کا اظہار کرتے ہوئے مندرجہ ذیل خط تحریر کیا۔

”ازناکارہ اداره ننگ انام اشرف برائے نام۔ بخدمت ارکان مسلم لیگ نصرہم اللہ وانصرہم اللہ السلام علیکم: لیگ کے عزم معلوم کر کے اس آیت پر عمل کی توفیق ہوئی قل بفضل اللہ وبرحمۃ قبذالک فلیفرحوا۔“ لیکن اس کے ساتھ ہی یہ عذر دیا ہوتا تو اس آیت پر عمل کرتا ”انفر و اخفاناً و ثقلاً“ لیکن عذر کے سبب اس رخصت پر عمل کی اجازت مل گئی ”لیس علی الضعفاء و علی المرضى ولا علی الذین لا یجدون ما ینفقون۔“ لیکن اس کے ساتھ ہی اس آیت کا شرف حاصل ہو گیا کہ بسنی دو کتابوں کا پتہ دیتا ہوں جو انشاء اللہ قیامت تک آنے والی نسلوں کے لیے پیام عمل ہے۔ ایک حیوۃ المسلمین شخصی اصلاح کے لیے دوسری صیانت المسلمین جمہوری نظام کے لیے ان کے

مضامین اپنے موضوع پر گورنگین نہیں مگر سنگین ضرور ہیں جس میں وہی فرق ہے جو ذوق اور غالب کے اشعار میں اور محمود خان اور محمد صادق کے نسخوں میں ہے اور نمائندہ وہ کام نہیں کر سکتا جو یہ کتابیں کر سکتی ہیں۔ مگر شرط عملی ہے جیسے اعلیٰ درجہ کا مارا اللحم بوتلوں میں بھرا قیمتی ہے مگر نتیجہ خیز نہیں۔ یہ نفع اس وقت ظاہر ہوگا جب حلق سے اترے گا ورنہ بدون عمل یہ سب کوششیں اس کا مصداق ہوں گی کہ نشندہ گفتندہ برخاستند۔ باقی دعا ہر حال میں خصوصاً ان تاریخوں میں زیادہ اہتمام سے جاری رکھوں گا۔

نوٹ: اگر یہ کتابیں مل گئیں تو ۲۲ اپریل کو ڈاک سے بدیتہ روانہ کر دوں گا ورنہ دہلی میں کسی تجارتی کتب خانہ سے تلاش کی جائیں والسلام احقر اشرف علی تھانوی  
ربیع الثانی ۱۳۶۳ھ

## مولانا تھانوی کی وفات پر آل انڈیا مسلم لیگ کونسل کی تعزیتی قرارداد

مولانا تھانوی ایک طویل عرصہ سے بیمار چلے آتے تھے۔ بالآخر ۲ جولائی ۱۹۴۳ء کو آپ اپنے خالق حقیقی سے جا ملے۔ مولانا تھانوی کو علمی دنیا میں جو مقام حاصل تھا اس کا اندازہ اس امر سے لگایا جاسکتا ہے کہ آپ کی وفات پر آپ کے سیاسی مخالفین نے بھی آپ کو زبردست خراج تحسین پیش کیا۔ بجنور کے مشہور ٹینلسٹ اخبار مدنیہ نے تعزیتی نوٹ میں لکھا "اگرچہ ہم مولانا کے سیاسی نظریات سے متفق نہیں ہوئے لیکن اس کے باوجود ان کے علم، تقویٰ اور دینداری کے سامنے سر جھکاتے ہیں۔ مولانا ایک بہت بڑے مفسر عالم اور



اعلیٰ درجہ کے مقرر تھے لیکن ان کی سب سے بڑی خاصیت یہ تھی کہ وہ اپنے دشمنوں کے خلاف بھی کوئی لفظ استعمال نہیں کرتے تھے۔ (۱)

مولانا تھانوی کی وفات پر آل انڈیا مسلم لیگ نے جو تعزیتی قرارداد پاس کی اس سے پتہ چلتا ہے کہ مسلم لیگ کے حلقوں میں مولانا کو کیا مرتبہ و مقام حاصل تھا۔ آل انڈیا مسلم لیگ کونسل نے ۱۲ نومبر ۱۹۴۳ء کو سندرجہ ذیل تعزیتی قرارداد پاس کی "آل انڈیا مسلم لیگ کونسل کا یہ اجلاس حضرت مولانا اشرف علی تھانوی کی وفات پر گہرے رنج و غم کا اظہار کرتا ہے مولانا مرحوم ایک جید عالم تھے انہوں نے 'یناٹوں' کتابیں لکھیں۔ لاکھوں لوگ ان کے مرید تھے اسلام کی اشاعت و تبلیغ میں انہوں نے جو خدمات انجام دیں ان کا احاطہ کرنا مشکل ہے ان کی وفات مسلم لیگ کے لیے اس درجہ سے مزید دکھ کا باعث ہوئی کہ مولانا کی تائید و حمایت اس کے لیے بہت مددگار ثابت ہوئی جس کی وجہ سے مسلم لیگ نے خود غرض اور گمراہ طاقتوں کا مقابلہ کیا جو مسلمانوں کی وحدت کو پارہ پارہ کرنے پر تلی ہوئی تھیں۔ کونسل کا اجلاس خداوند کریم سے دعا کرتا ہے کہ مولانا کی روح کو سکون پہنچے اور ان کی روح بدستوران مسلمانوں کی رہنمائی کرتی رہے جو مسلم انڈیا کی وحدت کے لیے کام کر رہے ہیں۔ کونسل کا یہ اجلاس مولانا کے خاندان اور ان کے لاکھوں مریدوں سے بھی دلی ہمدردی کا اظہار کرتا ہے۔" (۲)